

---

# **'Vijayathivittar'**

---

BY  
**M. Chakravarthi Nainar.**

*Revised Edition.*



**KARUNANITHI DEPOT,  
1/6, Venkatesa Maistry Street,  
SOWCARPET, MADRAS.**

1933.

[Price As. 11.]

1375

170

IM50170.

ஓம்.  
ராமகிருஷ்ண'  
விலேவகானந்தர் சங்கம்  
காரைக்குடி

---

நன்கோடையாளர் ..... ம. வெங்கி. ம. சுவம். ....

ஊர் .....

புத்தக எண்..... 343 .....

பதிவு எண்... 15...127



2

K. K. Rungun

vi

1000

விசயதிவிட்டர்

K. Kuttalingam.

K. K. Rungun

S. S. L. C. class.

இது

‘ஸ்ரீ கிருஷ்ணன் தூது,’ ‘சிசுபாலன்,’  
 ‘சத்திய வசனன்’ முதலிய நூல்களின் ஆசிரியரும்,  
 சென்னைத் தொண்டை மண்டலம் துளுவ வேளாளர்  
 உயர்தரக் கலாசாலைத் தமிழ்ப்பண்டிதராக  
 இருந்தவருமான,  
 மே - சக்கரவர்த்தி நயினார்  
 இயற்றியது.

(புதுக்கிய பதிப்பு)

கருணாநிதி டேப்போ

1/6, வெங்கடேச மேஸ்திரி தெரு,

செளகார்பேட்டை, சென்னை.

பதிப்புரிமை]

1933

[விலை அணு 11

1375

## பொருளடக்கம்

---

அத்தியாயம்	விஷயம்	பக்கம்
I.	விசயதிவிட்டர் குமாரகாலம்	.... 1
II.	இரத நூபுரம்	.... 7
III.	மந்திர சாலை	.... 16
IV.	மரீசியின் தூது	.... 33
V.	சீய வதம்	.... 47
VI.	திவிட்டன் திருமணம்	.... 65
VII.	அரசியல்	.... 85
VIII.	சுயம்வரம்	.... 134
IX.	தருமோபதேசம்	.... 157
X.	குளாமணி	.... 166

விவேகானந்த புத்தகமலை

ஹிந்து மதாபிமான சங்கம்

காரைக்குடி.

## முகவுரை

பண்டைக் காலத் தண்டமிழ்ப் பனுவல்களை முறையறிந்து வகுத்தமைத்த செந்தமிழ்ப் புலமை வாய்ந்த பெருமக்கள் அப்பனுவல்களுட் காப்பியப் பகுப்பின வாகிய நூல்களைப் பெருங்காப்பியமெனவும் சிறு காப்பியமெனவும் இரு கூறு படுத்து வழங்கினார்கள். அவற்றுள் சூளாமணி என்னுந் தூயநூல் சிறு காப்பியங்களுள் தலைசிறந்து விளங்குவதாகும். அந்நூலின் சொல்நோக்கும் பொருள்நோக்குத் தொடைநோக்கும் நடைநோக்குங் கற்றார்க்குக் கழிபேருவகை விளைக்கத்தக்கனவாம். ஆயினும், இந்நாள் தமிழ் மொழியுள்ள நிலையில் செய்யுளுருவத்தில் அந்நூலின் திறங் கண்டு மகிழ்வார் சிலரே ஆவர். ஆதலின், மாணவர் பலரும் மனமகிழ்ந்து கற்று முதலானின் மாண்பினை ஒரு சிறிதுணர்ந்து, அந்நூலினைச் செய்யுள் வடிவிலேயே கற்றுக் கழிபேருவகையுற அவாவுமாறு நண்பர் செந்தமிழ் வாணர் திருவாளர் சக்கரவர்த்தி நயினராவர்கள் தெள்ளிய மதராஞ்சேரந்த நற்கவிகளின் தீஞ் சுவை கெடாது அதனை இனியதும் எளியதுமான உரை நடையில் 'விசயதிவிட்டர்' என்னும் பெயருடன் இயற்றி மாணவர் உலகிற்கு உதவி மகிழ்ந்தனர். ஆதலின், இந்நூல் மாணவர் பலரும் முன்னால் கற்றற்கு அவரைத் தூண்டும் வகையில் அமைந்துள்ளது.



ஆங்கில மொழியில் சீரிய கவிஞர்கள் தேடிவைத்த செம்பொருளாம் பழங்காவியங்களின் ஈவையினை அனை வரும் உணருதற் பொருட்டு அக்காவியங்கள் உரைநடையிலும் பல நல்லறிஞர்களால் எழுதப்பட்டுப் பெரிதும் பயனளித்து வருதலை உணர்ந்த தமிழ் மக்கள் அத்துறையில் முயன்று இனிதமைத்த இந்நூலினை மாணவர்க்கு உதவுமாறு செய்வதால், இந்நூலாசிரியர் இது போலும் நூல் பல இன்னம் எழுதுதற்கு இவரைத் தகு முறையில் ஊக்கியவர்கள் ஆவார்கள் என்பது ஒருதலை.

நாமகன் கழகம், } தமிழ்ப் புலவர்,  
 புரட்சிப்பாக்கம், }  
 சென்னை, 2-6-31 } மே. வீ. வேணுகோபாலப் பிள்ளை.



ஸ்ரீ  
விசயதிவிட்டர்

அல்லது

சுரமை நாட்டுச் சூளாமணிகள்

I

விசயதிவிட்டர் குமாரகாலம்

பூமகனும் நாமகனும் பொருந்திப் புகழ்பரவிய இப்  
பரத கண்டத்திலே பூர்வம் எல்லா வளங்க  
ளும் பெற்று எழில் மிகுந்து விளங்கியது சுரமை நாடு.  
அந்நாட்டிற்கோர் அணிபா யிருந்தது அதன் தலை நக  
ராகிய போதனமா நகரம். அந்நகரம் மாட மாளிகை  
யின் கூட்டத்தாலும், அணிபணி நிறைந்த கடை வீதி  
களின் நெருக்கத்தாலும், அந்நணர் அரசர் வணிகர்  
குத்திரர் என்னும் நால்வகை வருணத்தாரின் கூட்டத்  
தாலும், மக்கள் பெற்றுள்ள மாநிதிப் பெருக்கத்தாலும்  
விண்ணவர் நகரத்தினும் விஞ்சி விளங்கியது.

இத்தகைய நலம் பொருந்திய அழகிய நகரத்தைப்  
பயாபதி என்னும் அரசன் தன் அரசிருக்கையாகக்  
கொண்டு அந்நாட்டை நீதி வழுவாது ஆண்டுவந்தான்.  
அவனது ஆட்சிக்குட்பட்ட அந்நாட்டுக் குடி மாந்தர்  
அவலம் என்பதே அறியாது க்ளி சிறந்து விளங்கினர்.  
அரசனுக்கு இறை இறுத்தல் தத்தம் தரும நெறி

யெனக் குடிமக்கள் தாங்களே அரசனுக்கு ஆற்றலொரு கடமை செலுத்திவந்தனரே யன்றி, அரசன் அம்மக்களை வருத்தி இறை சிறிதும் வாங்கவில்லை. அது காரணம் பற்றியே அம்மன்னனுக்குப் பிரசாபதி யென்னும் பெயர் அமைந்தது போலும்! அப்பெயர் அவனுக்குப் பொருத்த மானதே.

அவன் இங்ஙனம் சிறப்புற்று வாழும் நாளில், அவனது தவப்பயனாய், மண்ணுலகஞ் சிறப்படையும் வண்ணம், தேவர்கள் வாழும் கற்பக லோகத்தை அரசாண்ட தேவர்களில் இருவர் அவனுக்கு மக்களாக அவதரித்தனர். அவருள் முத்தவன் தண்நிலா உமிழும் வெண்மதிக் கடவுளின் வண்ணனாய்ப் பலபத்திர னைப்போல விளங்கினன். இனையவனோ காயா மலர் போலும் நீல நிறத்தனாய்க் கண்ணபிரானைப்போல விளங்கினான்.

தேவ அமிசத்திற் பிறந்த அக்குமாரர்களைக் கண்டு அரசன் அகமகிழ்ந்து, அந்தணர்க்கும் ஆதுலர்க்கும் அநேக தானங்கள் செய்து விழாக் கொண்டாடி, முத்த புதல்வனுக்கு விசயன் என்றும், இனைய புத்திரனுக்குத் திவிட்டன் என்றும் நாமம் சூட்டினன். அப்புத்திரர்கள் நாளொரு மேனியும் பொழுதொரு வண்ணமுமாக வளர்ந்து வித்தியாப்பியாசத்திற்குரிய பருவத்தை அடைந்ததும், அவர்களை அரசன் நல்லாசிரியர்பால் சேர்த்து, அரச குமாரர்க்குரிய பல கலைகளையும் பயில்வித்தனன். அக்குமாரர்கள் ஆசிரியரிடம் கற்கவேண்டிய பல கலைகளையும் எளிதில் கற்றுக் காளைப் பருவம் அடைந்தனர்.



அப்பருவத்தில் அவர்கள் தோற்றம் வேனிற் கடலென்மையின் வுளையும் வெல்லுந் தரத்ததா யிருந்தது. அவர்களைக் கண்டு அரசன், “பெறுமவற்றுள் அரிதாகிய அறிவறிந்த மக்கட் சொத்தினை யாம் பெற்றோம்!” என்று எண்ணி, ஆனந்த சாகரத்தில் அழுந்தித் திளைப்பானாயினான்.

இங்ஙனம் திளைக்கும் நாட்களில் ஒரு நாள், பயாபதி யரசன் துயிலுணர்ந்தெழுந்து, நீராடிக் கடவுள் வழிபாடியற்றித் தன்னிரு குமாரர்களும் அருகே வர, அரசு பரிவாரத்துடன் ஆஸ்தான மண்டபத்தை அடைந்தான். ஆண்டடைந்த அரசன் தன் மந்திரி புரோகிதர்கள் அவரவர் ஆசனத்தில் அமரவும், அவர்களுக்கிடையே நடு நாயகமாய் அமைந்திருந்த அரியாசனத்தில் அமர்ந்தான். அவன் புத்திரர்களும் தந்தைக்கு அருகிலுள்ள ஆசனத்தில் அமர்ந்தார்கள். இவ்வாறு சிறக்க அமர்ந்ததும் அரசன் வாயில் காப்போனை நோக்கி, “ஏழு நாழிகை அளவும் நமது சபையை நாடி எத்தகையர் வரினும் அவரை உள்ளே வரவிடுவாய்” என்று கட்டளையிட்டுப் பாவலர் நாவலர்களுடைய இன்னுரையில் ஈடுபட்டிருந்தான்.

அப்பொழுது சோதிடக் கலை வல்லோனும், முக்காலச் செய்தியும் முறையறிந்து உரைப்போனுமாகிய அங்கதன் என்னும் நிமித்திக னொருவன் அரசவை குறுகி, வாயில் காவலனைக் கண்டு, “அவனி காவலரை இது பொழுது காண்பதற்கியலுமோ?” என்று கேட்க, கடை காவலன் அரசன் ஆஞ்ஞாப்படி அவனை உள்ளே செல்ல விடுத்தனன். நிமித்திகன், ‘இஃது ஒரு

நற்சகுனம்' எனக் கொண்டு அரசவை புகுந்து அரசனைக் கண்டு வணங்கினன். அரசன் அந்நிமித்திகனுக்கு ஓர் ஆதனத்தைக் குறிப்பாற் காட்டி அமரச் செய்தனன். நிமித்திகன் அரசனை வாழ்த்தி ஆசனத்தில் அமர்ந்து, தான் கற்ற சோதிட நூலின் வல்லமையைக் காட்டச் சமயம் பார்த்திருந்தனன்.

தான் கருதியவாறு நிமித்திகனுக்குச் சமயம் வாய்க்கவும், அவன் மூன்று காலமும் முழுதும் ஆராய்ந்து, அரசனை நோக்கி, “அரசர் பெருமானே, சென்ற கங்குற் பொழுதில் தாங்களொரு கனவு கண்டீர்கள். அக்கனவில் விசும்பினின்று ஆண் யானை யொன்று இழிந்துவந்து தங்களது செல்வமாய் விளங்கும் இனைய புத்திரனாகிய கடல்நிற வண்ணனுக்கு வெண்தாமரை மாலை சூட்டித் தன்னிட மடைந்த தோற்றத்தினைக் கண்டீர்கள். அதன் பயன் யாதெனில், வித்தியாதர வேந்த னொருவன் தன் அருந்தவப் புதல்வியை ஈண்டு அழைத்துவந்து தங்கள் இனைய காளைக்கு மணஞ் செய்து கொடுத்துப் போவான் என்பதேயாகும். இதன் உண்மையை இன்று முதல் ஏழு பகலுக்குள் தாங்கள் அறிவீர்கள். விஞ்சையர் தூதன் ஒருவன் இவ்வெழு பகல் சென்றபின் திருமுகம் ஏந்திய கரத்துடன் தங்க ளது புட்பமாகாண்டம் என்னும் நந்தன வனத்தில் வந்து தங்குவான். அதனைத் தாங்கள் கண்டு தெளிக” என்று கூறினான்.

சென்ற இரவில் தான் கண்ட கனவினைச் சோதிட நூல் வல்லமையால் கண்டு அதன் பயனையும் ஆராய்ந்து சொன்னமைக்கு அரசன் பெருவியப்படெந்து, நிமித்தி

கனுக்கு அவன் மனம் மகிழுமாறு பொருளீந்து, அவனைக் கொண்டாடினான்.

அரச சபையிலுள்ளோரும் நிமித்திகனது சோதிடக் கலாவல்லமைக்கு வியப்படைந்து அரசனை நோக்கி, “அரசரே, நிமித்திகர் குறித்தபடி தங்கள் இனைய குமாரன் அத்தகையனே யாவன். அவன் இம்மூவுலகங்களையும் ஒரு குடைக்கீழாளுவன் என்பதற்கோர் ஐயமுமின்று” என்று போற்றினர். சபையிலுள்ளார் இவ்வாறு கூறிப் பேச்சுடங்கி யிருக்கும்பொழுது நாழிகையைத் தெரிவிக்கும் நாழிகை முரசு மொன்று அடிக்கப்பட்டது. அதைக் கேட்டதும் அரசன் நாழிகையின் அளவையறிந்து, அவையிலுள்ளோர்க்குத் தத்தம் இருப்பிடஞ் செல்ல விடை கொடுத் தனுப்பிவிட்டுத் தன் அமரத்தியருடன் மந்திர சாலையை யடைந்தனன்.

ஆண்டு அடைந்து அரசன் அமைச்சரை நோக்கி, “அமரத்தியரே, இன்று நமது அவையில் நிமித்திகன் எனது கனவினால் வினையும் பயனை வகுத்துக் கூறியது நீவிர் யாவிரும் அறிவீரன்றோ? அது விஷயத்தில் உமது ஆராய்ச்சி எவ்வாறு இருக்கிறது? உரைப்பீர்” என்றனன். எனலும், மந்திரிகள் மன்னனை நோக்கி, “மகா ராசாவே, தங்கள் இனைய குமாரன் திவிட்டன் இப்பூவுலக முழுவதையும் ஒரு குடைக்கீழ் அடக்கியாளுவா னென்று அவன் பிறந்த அப்பொழுதே சோதிட நூல் வல்லார் சொல்லக் கேட்டிருக்கின்றோம். அதுவேயு மன்றி, நம் ஐயன் கரத்தில் சங்க ரேகையும் சக்கர ரேகையு முள்ளன. அதனால், அவன் சங்க பாணியினான் திருமாலின் அமிச மாவான். சக்கரத்தை

சீவனம் உடையவன்



யும் இனி ஏந்துவான் என்பதிற சங்கையில்லை. நிமித்தி கன் உரைத்தவாறே விஞ்சைய வேந்தன் தன் மகளைக் கூட்டி வந்து மணஞ் செய்து கொடுத்துச் செல்வா னாயின் அதனினுஞ் சிறந்தது இவ்வையத்தி லொன்று மில்லை. பார் வேந்தரும் நமது ஆட்சிக்கு அஞ்சித் தாமாகவே வந்து பணிவர். இப்பொழுது நிமித்திகள் உரைத்த பொழிலிடத்தே பளிங்கு மண்டப மொன்று இயற்றி அலங்கரித்து விஞ்சையர் தூதன் வரவை எதிர் நோக்கி யறிவிக்கத் துரும காந்தனை அப்பொழி லிடத்தே காவல் வைப்போம்” என்று மொழிந்தனர். அரசனும், ‘நல்லது அப்படியே செய்வோம்’ என் றிசைந்துகூறித் துருமகாந்தனுக்குப் புட்பமாகாண்டத்தி லிருக்க உத்தரவு கொடுத்து அந்தப்புராஞ் சென்றான்.

துரும காந்தனும் மன்னன் ஆணைப்படி மணமலர் செறிந்த புட்பமா காண்டத்தை யடைந்து, இராப்பகல் இமை கொட்டாமல் விஞ்சையர் தூதன் வரவை எதிர் நோக்கிக் காத்துக்கொண் டிருந்தான்.

## II

இரத நூபுரம்.

**விஞ்சையர்** உலகெனப்படுவது மேருமலைச் சாரலிலே யுள்ள தொரு மலை. அது வெள்ளி மயமானது; எப்பொழுதும் சந்திரனைப் போன்ற பிரகாசத்தை யுடையது; பரதகண்டத்தினும் பரந்த இடத்தை யுடையது; கடலைத் திண்டி மேலுயர்ந்து போய்க் கதிரவன் ஒளிபரப்புந் திக்கெல்லாம் விளங்கி நிற்பது. அதன் சிகரங்கள் மேக மண்டலத்தையும் ஊடுருவி நிற்கும். அம்மலையிடத்தே அமர ருலகத்திலுள்ள கற்பகச்சோலைகள் போலப் பல நறுமலர்ச் சோலைகள் விளங்காநிற்கும். அம்மலையின் பல பாகங்களிலிருந்து இழிந்தோடிவரும் அருவிகளிலே வித்தியாதா மங்கையர் நீராடுவதனால் அந்நீர் எப்பொழுதும் மல்லிகையின் மணமே கமழ்ந்து கொண்டிருக்கும். அங்கு மலரும் மலர்க ளெல்லாம் பொற்றாமரையைப் போலக் கண் கவரத் தக்கனவாயிருக்கும்.

இத்தகைய நலன்களை யுடையதான மலையின் தென்றிசையிலே இரத நூபுரச் சக்கர வாளம் என்னும் பெயரிய பொன்னகரமொன்றுண்டு. எல்லாச் சிறப்புக்களையும் பெற்று ஒப்புயர்வற்று விளங்கும் அந்நகரத்திற்கு அரசன் சுவலனசடி என்பவன். அவன் அறமே உருவாய் அவதரித்தவன். அவனது ஆட்சியின் சீர் முவுலகும் கொண்டாடும் பான்மையுடையது. அத்தகையானுக்குப் பட்ட மகிஷி வாயு வேகை என்பாள். அவள் அரவிந்தச் செல்வியினும் அழகு வாய்ந்தவள்;

கலைமகளினும் பொறுமையுடையவள்; நற்குணங்களுக்கெல்லாம் உறைவிடமானவள். இத்தகையாளை வாழ்க்கைத் துணைவியாகப் பெற்று இறைவன் காலத்தை இனிதாகக் கழித்துவருகின்ற நாளிலே, இறைவி வாயு வேகை கருவுற்றுப் பத்தாவது திங்களிலே அருக்ககீர்த்தி என்னும் பாலகளைப் பெற்றெடுத்தாள். அதன் பின்னர்ச் சிலகாலஞ் சென்று கற்பகவல்லிக்கொடி போன்ற போழுகுடைய சுயம்பிரபை என்னும் சுந்தரியைப் பெற்றாள். அக்கன்னிகா ரத்தினம் பிறந்த பின்பு இறைவனுக்கு எண்ணில்லாச் செல்வங்கள் உண்டாயின; இரு நிதி படைத்த இறைவனைவரும் வந்து வணங்கும் பெருமையும் உண்டாயிற்று. பெண்களுலகத்திற்கும் அவளால் பெரும்பேர் பரவிற்று. அந்நாரி மணி பேதைப் பருவங் கடந்து பெதும்பைப் பருவத்தினை எய்திப் பின்பு மங்கைப் பருவத்தை யடைந்து மணி விளக்காய்த் திகழ்ந்தனள்.

அது பொழுது வசந்த காலம் வந்தது. அதனை யறிந்த சுயம்பிரபையின் செவிலித்தாய் வசந்தமாதிலகை என்பாள் அரசனிடம் வந்து, 'பொழில் விளையாட்டை நினைவூட்ட வசந்த காலம் வந்தது!' என்றாள். சடியரசன் அது கேட்டு மனைவியையும் மக்களையும் மற்றுமுள்ள தோழியர் காப்பாளர் முதலியவர்களையும் சிவிகையின்மீதும் தேரின்மீதும் களிற்றின்மீதும் விமானங்களின்மீதும் ஏற்றிக்கொண்டு தன் நகரினின்றும் நீங்கி மனோ வனம் என்னும் சோலையைச் சார்ந்தனன்.

கோமான் அவ்வனத்தை யடைந்ததும் தன்னுடன் வந்த மகளிரோடு பொழில் விளையாடல் செய்து.



வனத்திலுள்ள அசோகந் தளிர்களைக் காட்டி, 'இவை  
கள் உங்கள் கைகளைப்போலும்' என்றும், 'சூருக்கத்  
திக் கொடிகள் உங்கள் இடையை நிகர்க்கும்' என்  
றும், 'மாந்தளிர்கள் உங்கள் மேனியை மானும்' என்  
றும், 'முருக்கிதழ்கள் உங்கள் வாயைப் பகைக்கும்'  
என்றும், 'சூயிலிசை உங்கள் வார்த்தைகளை இயை  
யும்; நீலோற்பலமும் செங்கழுநீரும் ஆரவிர்தமும்  
உங்கள் அழகிய கண்களை ஒக்கும்' என்றும் அவர்  
கள் மனமுவப்பப் பேசி அம்மனோ வனத்தின் சிறப்புக்  
களைக் கூறினன். சுயம்பிரபையும் தன் தோழிமா  
ருடன் புனல் விளையாடியும் பூக்கொய்தும் கண்ணி  
தொடுத்தும் புதுமையான விளையாடல்களைச் செய்து  
களி சிறந்து பின்பு தந்தைபால் வந்து சேர்ந்தனர்.  
அரசன் அவர்களை யெல்லாம் உடன் கூட்டிக்கொண்டு  
அப்பொழிலின் நடுவிடத்தே யமைந்துள்ள அருகக் கட  
வுளின் பொற்கோயிலை யணுகி அதனை மும்முறை  
வலம் வந்து வாயிலில் வந்து நின்றான். நின்றலும்,  
மாமணிகளால் இழைக்கப்பட்ட வாயிற் கபாடம் தானே  
திறப்புண்டது. பிறவிப் பிணி தீர்க்கும் பெருமான்றன்  
பிழம்பொளி காணப்பட்டது. உடனே காவலன்  
மெய்ம்மயிர் பொடிப்பக் கரமிரண்டும் கிரமீதேற்க் குவிய,  
நாத் தழு தழுப்ப,

"அணியாதும் ஒளிதிகழும் ஆணங்கு திருவூர்த்தி  
கணியாது முழுதுணர்ந்த கடவுளென் றறையுமே;  
கணியாது முழுதுணர்ந்த கடவுளென் றறைந்தாலும்,  
அணிஞால முடையாயை அறிவாரோ அரியரே!

“பகைநாறும் அயிற்படைகள் பயிலாத திருமூர்த்தி  
இகன்மாற வென்றுயர்ந்த இறைவனென் றறையுமே;  
இகன்மாற வென்றுயர்ந்த இறைவனென் றறைந்தாலும்,  
அகன்ஞால முடையாயை அறிவாரோ அரியரே!

“தீருமறுவு வலனணிந்து திகழ்கின்ற திருமூர்த்தி  
ஒருமறுவும் இலையென்ப தொழியாம லுணர்த்துமே;  
ஒருமறுவும் இலையென்ப தொழியாம லுணர்த்துகினும்,  
அருமறையை விரித்தாயை அறிவாரோ அரியரே!”

என்று அருகக் கடவுளின் பெருங்கருணையையும் கீர்த்தியையும் கூறித் தோத்திரஞ் செய்தான்.

அரசன் இவ்வாறு ஏத்தி இறைவனது அடிமீதிட்ட பூவினை முடியிற் சூடிக் கபாட பந்தனஞ் செய்து கோயிலின் முன் வாயிலண்டை வந்தனன். அம்பொழுது திகம்பரராகிய இரு சாரணர் விண்ணினின்றும் இழிந்து பண்ணவன் கோயிலை வலம் வந்து,

“விராமணந்த தாமரைமேல் விண்வணங்கச் சென்றாய்  
உரைமணந்தி யாம்பரவ வுண்மகிழ்வா யல்லை;  
உண்மகிழ்வா யல்லை யெனினும், உலகெல்லாம்  
கண்மகிழ நின்றுய்கட் காதல் ஒழியோமே!

“முருகணங்கு தாமரையின் மொய்மலர்மேற் சென்றாய்  
அருகணங்கி யேத்தி யதமகிழ்வா யல்லை;  
அதமகிழ்வா யல்லை யெனினும், பெயராக்  
கதிமகிழ நின்றுய்கட் காத லொழியோமே!

“மணமயங்கு தாமரைமேல் வான்வணங்கச் சென்றாய்  
குணமயங்கி யாம்பரவக் கொண்டுவப்பா யல்லை;  
கொண்டுவப்பா யல்லை யெனினும் குளிர்ந்துலகங்  
கண்டுவப்ப நின்றுய்கட் காத லொழியோமே!”



என்று அருகக் கடவுளை வாயார வாழ்த்தி வணங்கினார். அதன் பின்னர் அவர்கள் அக்கோயிலின் அணித்தாயுள்ள அசோக மரத்தடியின்கீழ்ப் பொருந்தியிருந்ததொரு சிலாதலமிசை ஏறி அமர்ந்திருந்தார்கள். சடியரசன் இதனைக் கண்ணுற்றுப் பய பக்தியுடன் சாரண முனிவர்கள் சமூகஞ் சேர்ந்து அவர்களது அடியின்மீது தனது முடியை வைத்து வணங்கி நின்றனன். சாரணர்கள் அரசனுடைய விரய வணக்கத்திற்கு மனமகிழ்ந்து ஆசிகூறி இருக்கவெனக் கையமர்த்தினார்கள். அரசன் தன் மகளிருடன் அமர்ந்து முனிவருட் பெரியராயினுடைய முகத்தை ஏறிட்டுப் பார்த்து மீட்டும் வணங்கி, 'அடியேன் அறிய விரும்புவது ஒன்று உண்டு' என்று தனது மனோபீஷ்டத்தைக் குறிப்பிட்டனன். சாரணர் அவன் மன விருப்பத்தை ஞானத்தாலுணர்ந்து, அவனை நோக்கி, "அரசே, நினது விருப்பம், 'திவினையாகிய பிறவிப் பகையை ஒழிப்பதற்கான உபாயத்தைக் கூறும் இனிய உரையை எனக்கு உபதேசியுங்கள்' என்பதேயாம்" என்றனர். அரசன் தனது மன விருப்பத்தைச் சாரணர் ஓதாது உணர்ந்து உரைத்தமைக்கு மிக மகிழ்ந்து சிரமேற்கை கூப்பி, 'அதுவே எனது விருப்பம்!' என்றான்.

எனலும், சாரணர் வினையினது திறத்தையும் கூறுபாட்டையும் விளக்கமாக எடுத்துக் கூறி, அதனைத் தீர்க்கும் வாயில் வாலறிவன் நற்றாள் தியானமேயன்றி வேறின்று எனப் போதித்தார். அவரது விழுமிய போதனையினால் இறைவன் ஞான மடைந்து தெளிந்தனன். அவனது மனைவியும் அறிவுடையளாயினாள். அப்பொழுது சாரணர்களுடைய அற வுரை




யைக் கேட்டு அகமகிழ்ந்திருந்த சுயம்பிரபையும் மனம் நெகிழ்ந்து, அவர்கள் முன்னிலையிலேயே சக்கரவாளம் என்னும் அரிய நோன்பொன்றினை நோற்கச் சங்கற்பித்தனர். இதன்பின் சகந்தனர், அபிந்தனர் என்னும் இயற்பெயருடைய சாரண நிருவரும் அரசனை ஆசீர்வதித்து விசும்பின் வழியாகச் சென்றனர். அரசனும் அப்பெரியோர்களை வணங்கி அருகக் கடவுளின் ஆலயத்தை வலங்கொண்டு தன் பரிவாரங்களுடன் நகர மடைந்தான்.

யாவரும் நகரமடைந்தபின் சுயம்பிரபை முன்னர்ச் சாரணர் முன்னிலையில் சங்கற்பித்துக் கொண்டபடி சக்கரவாள மென்னும் உயர்ந்த நோன்பினை அனுட்டித்து முடித்து, 'மூவுலகிலும் இப்பெண் திருவிற்கு இணையில்லை!' என்னும்படி பேரழகும் பெருங் கீர்த்தியும் அடைந்து, தான் நோன்பியற்றிய அவ்விடத்திற்குளே அருகக் கடவுளுக்கு ஆலயம் அமைத்து அவரை வழிபட்டு, அன்பு கசிய, ஆனந்தக் கண்ணீர் வழிய நின்றது.

“ஆதியங் கடவுளை அருமறை பயந்தனை  
போதியங் கிழவனை பூமிசை யொதுங்கினை  
 போதியங் கிழவனை பூமிசை யொதுங்கிய  
 சேதியஞ் செல்வ! நின் திருவடி வணங்கினம்!

“காமனைக் கடிந்தனை காலனைக் காய்ந்தனை  
தேமலர் மாரியை திருமறு மாப்பனை  
 தேமலர் மாரியை திருமறு மாப்பனை  
 மாமலர் வண்ண ! நின் மலரடி வணங்கினம்!

“ஔரருள் பயந்தனை ஆழ்தய ரவித்தனை  
 ஔரரு னாழியை யுலகுடை யொருவனை



ஓரூ ஸாழியை யுலகுடை யொருவனை  
சீருண் மொழிய! நீன் திருவடி. தொழுதனம்!"

என்று துதி கூறி நின்றனர். அதன் பின் அவள்  
ஆதியங்கடவுள் அடிகளிற் பூசித்த சேடத்தினைச் சீர  
மேற் றுங்கிக்கொண்டு தந்தை சமூகஞ் சென்று  
கொடுத்து வணங்கினாள். வணங்கிய மகளை மன்னவன்  
வாரி எடுத்து உச்சி மோந்து, “பெண்ணருங்கலமே,  
நீ பிறந்த பின்னர்தான் என் அரசும் குடியும் விளக்க  
முற்றன. வெவ்வித பகைவரும் மற்றும் வேந்தரும்  
என் அருளுக்கு எதிர் நோக்குகின்றனர். உன்னால்  
யானடையும் பெருமை அளவிட்டு உரைக்கற்  
பாலதோ!” எனப் புகழ்ந்து கூறிப் பாராட்டிப் பின்பு  
அவளை நோக்கி, “என் கண் மணியே, நீ பன்னொாய்  
உணவின்றி நோன்பியற்றித் தேகம் மெலிந்திருக்கின்  
றாய். நீ இப்பொழுது தாயகம் சென்று\*பாரணை பண்ணு  
வாய்” எனப் பரிந்துரைத்து அந்தப்புரஞ் செல்ல  
விடுத்தான்.

அங்ஙன மனுப்பியபின் அரசன் தன் மகளின் நற்  
குண நற்செய்கைகளையும் எழிலையும் நோக்கி,

“மண்ணருங் கலமெலாம் வலிதின் வவ்வினும்  
விண்ணருங் கலமெலாம் விதியின் எய்தினும்  
பெண்ணருங் கலமிது பெறுதல் மானுடர்க்  
கெண்ணருந் தகைத்தென இதயத் தெண்ணினான்.”

அவ்வாறு எண்ணிய அரசன் தன் மகள் விவா  
கத்திற்குரிய பருவ மடைந்திருப்பதை யுன்னி மணஞ்  
செய்யும் கவலையை மேற்கொண்டான். ‘வித்தியாதர

\*பாரணை—உபவாசமிருந்து உண்ணல்; to break one's fast.



வுலகிலுள்ள தொல் குடி அரசர்களில் எவ்விடலை நம் பெண்மணிக்கு உகந்தவன்? என்பதைக்குறித்து ஆழ்ந்து ஆலோசிக்க லாயினன். அங்ஙனம் அவன் வித்தியாதர வுலகிலுள்ள அரச புத்திரர்களை யெல்லாம் நினைவுக்குக் கொண்டுவந்து ஆராய்கின்றபோது ஒருவனேனும் தன் மகட்க்கையந்த இலக்கணமுடையோன் காணப்படவில்லை. அரசன் தன் புத்திரி விஷயத்தில் இத்தனை கவலை கொள்ள வேண்டியது எதற்கெனில், புத்திரியின் வாழ்நாள் இனிது கழிதற்பொருட்டே. தாய்தந்தையர் இது காரியத்தில் ஆராயாது வினையாட்டுப்போலச் செய்வார்களாயின், அது பின்பு வினையாக வந்து முடியும். பெண்ணின் பிற்கால வாழ்வு முழுவதும் பெற்றோர் கையிலடங்கி யிருக்கின்றமையினாலே, அவர்கள் பெண்ணின் நலத்தைக் குறித்து மிகவும் ஆலோசித்துச் செய்ய வேண்டுவது அவசியமே. பெற்றோர் தம்பெண்ணுக்குப் பிரிய மில்லாத ஒரு பேதையை மணவாள ஐக்கினும் அப்பெண் தனது வினைப் பயனைக் குறித்துத் தானே நொந்து நெஞ்சிற் புழுங்கி யழுவாளே யன்றி, 'இவன் எனக்கு வேண்டா' என்று வெளிப்படச் சொல்லாள். பொன்னின் நடுவே பதித்திழைத்தற்குரிய மாணிக்கத்தைச் சிறப்பில்லாத ஈயத்தின் மத்தியிற் பதித்தாலும், அது மறுக்காது பொருந்தி யிருப்பினும் அதன் எழில் குன்றிக் கிடக்குமன்றோ? பதிப்போர் அதன் தகுதி நோக்கிப் பதித்தால் அஃது எவ்வளவு எழிலுடன் விளங்கும்! அதுபோலவே பெற்றோரும் தங்கள் மகட்கேற்ற மண மகனையே நாடி மணஞ் செய்தால் அக்குடும்பம் சிறப்புற்று வாழாமல்லவா? இதையே சடியரசன் பல காலும் உன்னி, "இத்தகைய காரியத்தை அறிவுடையோர்பால் ஆராய்ந்தே செய்ய வேண்டும்;



‘அந்தணர் ஒழுக்கமும் அரசர் வாழ்க்கையும்  
மந்திர மில்லையேன் மலரு மாண்பில்’

ஆதலின், நம் மந்திரிகளுடன் இதை ஆலோசித்தலே  
அமைவுடைத்தாகும்” என்று தனக்குள் தீர்மானித்  
துக்கொண்டு ஏவலாளர்களை விளித்து, “மந்திரிகளை மந்  
திர சாலைக்கு அழைத்து வருக” எனக் கட்டளை யிட்ட  
னன். ஏவலாளர் அங்ஙனமே சொல் ஏர் உழுவரிடஞ்  
சென்று அரசன் ஆணையைத் தெரிவித்தனர்.

மந்திர சாலை

அரசன் ஆணைப்படி அமைச்சர் யாவரும் மந்திர சாலையை அடைந்து அரசனை வணங்கித் தத்தம் ஆசனத்தில் அமர்ந்தனர். அரசன் அவர்களை நோக்கி, “அறிவின் மிக்க அமைச்சர்களாள், நிலவுலகத்தைப் புரக்கும் நிருபர் புண்ணியராயினும், நுண்ணறிவுடைய நூலோர் பொருளுணர்த்தி எல்லது தாமே அறியும் ஆற்றலுடையா ரல்லர். அவர் துணையின்றிச் செய்யும் சூழ்ச்சியும் அவர்களுக்கு இல்லை. எத்துணைச் சிறப்புடைய மன்னராயினும், அவர்க்குப் பழி பாவம் வாராமற் காத்து நல்வழிப் படுத்துவோர் நூல்களை நன்கு ஆராய்ந்தறிந்த அமைச்சரேயாவர். அவர்கள் மணி முடி கவித்த மன்னருக்கு மனமும் கண்ணும் வாழ்க்கையும் வலியும் சால்பும் அற்றமில் அரசும் கோலும் ஆவார்கள். அரசு என்னும் சுகடத்திலுள்ள நுகத்தடியை அரசன் என்பவன் ஒருவனே தாங்கி இழுக்கின் அது நடவாது. ஒரு பக்கம் மன்னனும் மற்றொரு பக்கம் அவன் மந்திரிகளும் தாங்கி இழுத்தாற்றான் அச்சகடம் இயங்கும். அரசன் எப்பொழுதும் அமைச்சர் சொல் வழி நடக்க வேண்டும். அத்தகையாரை அமைச்சர்கள் நல் வழியில் ஊக்கக் கடமை பூணுவார்கள். அரசன் எக்காரியம் செய்யினும் அதை அமைச்சரிடம் உசாவியே செய்தல் வேண்டும்.

‘செறிந்தவர் தெளிந்த நூலார் சிறந்தவை  
தெரிந்து சொன்னால்  
அறிந்தவை யமர்ந்து செய்யும் அமைதியான்  
அரச னாவான்;  
‘செறிந்தவர் தெளிந்த நூலார் சிறந்தவை  
தெரிந்து கூறி  
அறிந்தவை யியற்று கிற்கும் அமைதியார்  
அமைச்ச ராவார்’

ஆகலின், நான் உங்களையன்றி ஒரு காரியமும் செய்த  
வியலாது. அரசன் உலகத்தைத் தன்னடிப்படுத்தி ஆளு  
தற்குத் தோள்வலியும் சூழ்ச்சியும் வேண்டும். தோள்வலி  
அரசனுக்கு அழகு செய்வதாயினும் அதனினும் சூழ்ச்  
சியே சிறந்தது. தோள்வலியில்லாத பெண்டிரும் சூழ்ச்சி  
யுடையாரானால் அவர்களும் அரசியராவார்கள். அரசனுக்  
குப் பொருந்தியுள்ள ஆற்றலைவிடச் சூழ்ச்சியே சிறந்த  
தாதலின், அதனையுடைய அமைச்சர் வழிச் செல்லும்  
அரசனே பேராற்றலுடையவ னாவான். அவனுக்கு  
அரிது இவ்வுலகத்தி லொன்றுமில்லை. சூழ்ச்சியுட் சிறந்த  
அமைச்சரோடு அரசன் ஆராயாது ஒருகாரியம் செய்பப்  
புகின், மந்திரத்தாற் கட்டுண்ட நாகம் மந்திரம் உச்சரிப்  
போனது வழுவால் தடையை விட்டு அவனுக்கே தீங்கு  
புரிவதற் கெழுந்ததுபோ லாகும். சூழ்ச்சி யொன்றி  
னால் இவ்வுலகத்தை அடிப்படுத்தும் ஆற்றலுடைய  
அமைச்சர்களே, உங்களிடம் நான் பல சொல்லி ஆவ  
‘தென்னை? நீங்கள் என்னை இறைவனுக்கி இரவும் பக  
லும் காத்துவருதலா லன்றோ நான் இத்துணைச் சிறப்  
புடையவனா யிருக்கின்றேன்! இது நிற்க.

இப்பொழுது உங்களை நான் இங்கு வர வழைத்த  
தற்குக் காரணம் ஒரு முக்கிய விடயத்தைக் குறித்து



ஆலோசிக்க வேண்டுமதே யாகும். அஃதென் னெனில், குன்றின்கணிட்ட தீபம்போல எமது குடியை விளக்க வந்த புத்திரி சுயம்பிரபையின் எழிலுக்கும் குணத்துக்கும் தக்க கொழுநன் எங்குளான் என்பதை ஆராய் தலே. ஆதலின், நீங்கள் நம் பெண்மணிக்கு உகந்த மணுளன் மன்னர் குமாரருள் எவனிருக்கின்றனன் என்பதை ஆராய்ந்து எனக்கு அறிவிப்பீர்களாக” என்றன.

அரசன் அங்ஙனம் கூறவும், அமைச்சர்கள் அரசனை நோக்கி, “அரசரே, உமது கீர்த்தி இவ்வுலகத்தில் நீழி நிலவுக” என்று வாழ்த்துக் கூறி, அரசன் மொழிந்த விடயத்தைக் குறித்து ஆராயத் தொடங்கினார்கள். அவர்களுள் நூல் பலவாராய்ந்த நுண்ணிய அறிவுடைய சுச்சுதன் என்னும் பெயரிய மந்திரி சொல்வா னாயினான்:

“அரசே, சூரிய காந்தக் கல் சூரிய நெளியால் அனலைக் கக்கும்; சந்திர காந்தக் கல் சந்திர நெளியால் தண்ணீரைக் கக்கும்; அவைபோலவே நாங்களும் உமது சன்னிதியில் சிறப்படைகின்றோம். அரசனின்றி எங்களா லாவது ஒன்றுமில்லை. யானையினது கதுப்பால் உராயப்பட்ட சந்தன மரம் வாசனை மிகுதல்போல, புண்ணியம் வாய்ந்த அரசர்கள் தங்கிழ்வாரும் அமைச்சர் முதலாயினோரை ஆதரிப்பதனாலன்றோ அவர்கட்குப் புகழும் அவனியோர் வணங்கும் பெருமையும் உண்டாகின்றன? அலை கடல் சுடுவதாயின் அதனை ஆற்றுநீர் வேறுண்டோ? அஃதேபோல, செங்கோன் மன்னன் கொடுங்கோல னாயின் அவனுக்கெதிர் மாற்றம் புகன்று அவனை யடக்குவா ருண்டோ? அவனால்

உலகம் வெதும்பும். அவனாட்சிக்கு உட்பட்டோர், “கொடுங்கோன் மன்னன் வாழு நாட்டிற் கடும்புலி வாழுங் காடு நன்றே” எனக் கூறி யகல்வர். உலகத்தார் பாப கருமங்களில் இறங்கா வண்ணம் காப்பவன் அரசன். அவனடி நிழலன்றி உலகத்தார்க்குப் புக லிடம் வேறில்லை. உலகத்துக்குக் கண்கள் மூன்றாகும்: அவற்றில் ஒன்று சூரியன்; ஒன்று கல்வி; ஒன்று காவ லன். இம்மூன்றில் ஒன்றல்லையாயினும் உலகம் நட வாகு. அரசன் கல்வியறிவோடு கூடி விளங்குவதால் அவன் உலகத்தார்க்கு இரண்டு கண்க ளாகின்றான். அப்பொழுது ஆதித்தனினும் அரசனே உலகத்தார்க்கு அதிகப்பட்டவ னாகின்றான். உலகத்திலே அரியவை யெனப்படுபவை இரண்டு உண்டு: அவை ஐம்பொறி யடக்கித் தவம் புரிதலும், அவனியை வணக்கி அரசு புரிதலுமாம். அவை யிரண்டும் தத்தம் செய்கையி னின்றும் பிறழாமாயின் பெருந்துன்பத்தை விளைக்கும். ஆதலால், அரசு பாரம் தாங்குதற் கரியது. அப்பாரத் தைத் தாங்கும் அரசரை ஒப்பார் இவ்வுலகில் ஒரு வரும் இலர். அரசார்க்குக் கூறும் இலக்கணங்களெல் லாம் ஒருங்கே அமையப் பெற்று அவதரித்த அரசு முர்த்தியே, உம் முன்னிலையில் யாம் உலக நீதிகளை எடுத்துப் பேசுதல் பலநூல்களைக் கற்றுத்தெளிந்த புல வர் முன்னே புன்மொழி புகலுவோன் செய்கை போலும். உமது திருக்குலம் விளக்க வந்த புத்திரி இரத் தினத்திற் கேற்ற மணமகனை ஆராய்ந் துரைக்கின் றேன், கேட்டருள்வீராக:

“இந்த வித்தியாதர வுலகிலே உத்தரசேடியிலே இரத்தின பல்லவம் என்னுமொரு நகரமுளது. அந்



நகரத்தை ஆட்சிபுரிந்த மயூரகண்டன் தேவி நீலாங்களை பெற்ற புதல்வன் அச்சுவக்கிரீவன் என்பான். அவன் தக்க சுற்றத்தாராலும், குலத்தின் பெருமையாலும், கற்றுள்ள விஞ்சையின் திறத்தாலும், கருதிய காரியத்தை முடிக்கும் ஆற்றலாலும், இவ்வுலக முழுவதையும் தன்னடிப் படுத்தித் தனக் கொப்பாரின்றி விளங்குகின்றான். அவனுக்கு அறக் கடவுளும் அஞ்சும் திறத்தராகிய நீல ரதன், நீல கண்டன், வச்சிர கண்டன், சுகண்டன் என்னும் தம்பியர் நால்வ ரிருக்கின்றனர். அவரன்றி, வரும் பொருளுரைக்கும் நுண்ணறிவு படைத்த அரிமஞ்சு என்பான் அவனுக்கு அமைச்சனாய் மாந்தாள்ளான். இன்னும், மூன்று காலத்தின் செய்திகளையும் முட்டின்றி உரைக்க வல்ல நிமித்திகள் சத விந்து என்பானும் அவன் வச மிருக்கின்றான். அவன் இத்தகையரைத் துணையாகக் கொண்டு ஏக சக்கராதிபத்தியம் செலுத்துவதனாலே விஞ்சையருலகத்திலுள்ள அரசரெல்லோரும் அவனுக்குத் திறை செலுத்திவருகின்றனர். நம் பெண் மணி பிறந்த பின்பு தான் அவன் நம்மிடம் பொன், மணி முதலிய திறைப் பொருள்களை வாங்காதொழிந்தனன். அது தங்கள் சமூகத்திற்குத் தெரிந்ததே. ஆதலால், நம் நங்கை சுயம்பிரபையை அவனுக்கே அளித்தல் நன்று. அதனால், நம்மை இவ்வித்தியாதர வுலகங் கண்டு அஞ்சும். இல்லையேல், அவன் நம்மைக் கோபிப்பான். அவனது கோபத்திற்கு நாம் ஆளாவது உறுதியற்ற செயலாகும். இவற்றை யெல்லாம் ஆலோசித்துப் பார்க்கின்ற அளவில் அவனுக்கே நம் புத்திரியை மணஞ் செய்து கொடுத்தல் நலமெனத் தோன்றுகிறது. இஃது எனது அபிப்பிராயம். குற்றமுளதேல் பொறுத்தருள்கு' என்றனன்.



இங்ஙனம் சுச்சுதன் கூறப் பவச்சுதன் என்னும் மற்றொரு மந்திரி அரசனை நோக்கி, “அரசே, பல கலைகள் ஆராய்ந்து அவற்றின் நுண் பொருள்களைக் கண்டு கூற வல்லானும், காரியாகாரியங்களைச் சீர் தூக்கி ஆராய்ந்து உரைக்க வல்லானுமாகிய மதி மந்திரி சுச்சுதன் உரைத்தவை யாவும் உண்மையே. ஆயினும், அவ்வச்சுவ கண்டனிடம் யானொரு குற்றங் கண்டிருக்கின்றேன். அதனைக் குற்ற மன்றென யாவர் மறுக்கினும் நான் அதற்கு உடன்படேன். அக்குற்றம் யாதெனின், அவனுக்கு வயது ஊழிக் காலம் கடந்து விட்டதேயாம். இஃதொரு பெருங்குற்றம். அவனுக்கு ஐஞ்ஞாற்றுவர் புதல்வர் பிறந்திருக்கின்றனர். அவருள் மூத்த குமாரனான இரத்தின கண்டன் என்பான் இளவரசுப் பட்டம் பெற்று அரசர் எவரும் அஞ்ச வாழ்கின்றான். அச்சுவ கண்டனுக்குப் பின் அவனுடைய மூத்த குமாரனான இரத்தின கண்டனே அரசாட்சிக்கு உரியவனாவான். நம் நங்கைக்குச் சாதகங் கணித்தவர்கள் அவள் ஓர் அரசிளங் குமானுக்குப் பட்டத்துத் தேவி யாவாளென்றும், அவள் வயிற்றில் பிறக்கும் சேய் உலகெல்லாம் வணங்க ஒரு குடைக்கீழிருந்து அரசாள்வா னென்றும் கூறியிருக்கின்றார்கள். ஆதலின், நம் பெண் மணி அவ்வச்சுவ கண்டனுக்கு உரிய எல்லள்” என்றான். அரசன் அது கேட்டு, பவச்சுதனை நோக்கி, “உனது கருத்து அங்ஙனமாயின் நம் நங்கைக் கேற்ற நாயகன் வேறு யாவனுள்ளு?” என்று வினாவினான்.

அதற்கு அவன் அரசனைப் பார்த்து, “அரசே, இம் மலைக்கு மேற்பக்கத்திலுள்ள கின்னர கீதத்தை

யாளும் மன்னன் மகன் பவனஞ்சன் என்றொரு  
செம்ம லுளன். அவன் புரவி விஞ்சையில் வல்லவன்.  
அமுதமா பதியை யாளும் அரசனுடைய குமான்  
வேகமாரதன் என்பானொருவ னுளன். அவனை இவ்  
வுலகம் 'இளங்களி உழுவை!' எனப் புகழும். வேகமா  
புரத்தைப் புரக்கும் காவலன் புதல்வன் பதும ரதன்  
என்னும் பெயரிய இளங்கோ னொருவ னுளன். அரசர்  
அவனை 'ஊழித்தி' என்று சொல்லி அஞ்சுவர். இரத்  
தினபுரத்தை யாளும் இறைவன் குமான் சுவர்ண  
ரதன் ஒருவ னுளன். அவன் அரசர்க்கு இடியேறு  
போன்றவன். கீதமா புரத்தரசன் புதல்வன் அரிகண்  
டன் செங்கண் மாடையும் செகுக்க வல்ல பேராற்றல்  
படைத்தோன். திரிபுர வேந்தன் மகன் அளிதாங்கன்  
என்னும் செம்ம லொருவ னுளன். அவன் கல்  
விக் கடலைக் கரை கண்டவன்; அரசரேறு. சித்திர  
கூடத் தரசன் சேய் ஏமாங்கத னொருவ னுளன்.  
அவன் அமரேந்திரன் புதல்வன் சபந்தவனை யொத்த  
வன். அவனுக்கு மாறாக உலகில் மன்னர் எவருமில்ர்.  
அச்சுவ புரத்தையாளும் அரசனது செல்வக் குமான்  
கனக சித்திரன் பூவுலகிற்கோர் திலக மாவான். பூநீ  
நிலைய புரத்தரசன் புதல்வன் சித்திர ரதன் தாணி  
திலக மாவான். கனக பல்லவத்தையாளங் காவல  
னுடைய கான்முனை சிங்க கேது பகைவரைப் போரில்  
வெல்லுந் திறத்தன்; மண் மகள் மகிழுஞ் செல்வன்.  
இந்திர சஞ்சயபுரத்து இறைவன் மகன் அருஞ்சயன்  
இவ்வித்தியாதர வுலகத்திற்கொரு ஞானமணி. இவர்  
களுள்ளே நம் செல்விக் கேற்ற மணவாளனைத் தேர்ந்  
தெடுத்து மணஞ் செய்து கொடுப்பதே மாண்புடைத்  
தாகும்" என்று உரைத்தான். மற்றவரும் கூப்பிய

கையுடன் அரசனை வணங்கி, 'இதுவே தகுதி' என்றனர். அப்பொழுது சுத சாகரன் என்னும் பெயரிய நூல் வல்லோன் அரசனை வணங்கி உரைப்பா னான்.

“வேந்தே, இப்பொழுது பவச்சுதன் அச்சுவ கண்டன்மீது கூறிய குற்றங்கள் யாவும் உண்மையே. ஆயினும், அவனுக்கு விரோதமாக அணங்குஅன்னனை மணம் முடிக்க வல்லான் ஒருவனு மிலன். அங்ஙனம் முடித்தால் அவன் பகை நமக்கும் வந்து சேரும். அது கூடாது. அவனுக்கு மாறாக மணம் முடிக்க வேண்டின், இவ்வுலகத்தை பெல்லாம் ஒரு குடை நிழற்கீழ்ப் புரக்கும் சுரேந்திரகாந்த மன்னன், மதயானையினும் வலியன், மேக வாகன னென்றொருவ னுளன். அவனுடைய தேவி மேகமாலினி என்பாள். அவர்க்கு அருந்தவத்தால் இயமனையும் அடிமை யாக்கிக்கொள்ள வல்ல விச்சுவன் என்னும் காளை அவதரித்திருக்கின்றான். அவன் தேவருலகை யாண்டு மண்ணுலகத்தோர்க்கு உய்யும் வழியைக் காட்டத் தோன்றியவன். அவன் பிறந்தபின் இவ்வையகம் துன்பம் துறந்து இன்பத்தை யடைந்திருக்கின்றது. அவனுக்கு மாற்றார் எவருமில்ர். அவனை நமது வல்லிக்கொடி போல்வாள் சுயம்பிரபை மணப்பாளாயின், மாலைப் போழ்தில் தோன்றும் மதியமும் ஆம்பலும் போல அவர் விளங்குவர். அவனுக்கு ஜோதி மாலை என்னும் பெயரிய தங்கை உண்டு. அவள் நற்குணங்கட் கெல்லாம் உறைவிட மானவள். பொற்பில் பூமகளை நிகர்த்தவள்; புத்தியில் கலை மகளை ஒப்பவள். அப்பெண் திருவை உம் புத்திர ரத்தினம் அருக்க கீர்த்திக்கும், சுயம்பிரபையினை அவ்விச்சு



வனுக்கும் மணஞ் செய்தலே சாலச் சிறந்ததாகும்” என்று சாற்றினான். அவனைக் கையமைத்து, அரசன் தோழரில் ஒருவனான சுமந்திரி என்பான் சொல்லத் தொடங்கினான்:

“மன்னரே, அச்சுவ கண்டன் வயது சென்றவனாகலின், அவனை மனத்தாலும் மணவியைக்குறித்து எண்ணுதல் தகாது; மணஞ் செய்தலுங் கரும மன்று. மங்கை சுயம்பிரபைக்கும் அது பெருமையைத் தராது. மற்றை யரசர்களோ வெனின், அவர்களெல்லாம் அச்சுவ கண்டனுக்கு அடங்கியவர்கள். அவனை விரோதித்துக்கொண்டு நம் நங்கையை மணக்கும் ஆற்றல் அவர்களில் எவருக்கு மில்லை. எழில் மிகுந்த சுயம்பிரபையை எவ்வரசனுக்கேனும் மணம்புரியா திருப்பதும் மாண்புடைத் தன்று. சுத சாகரன் எடுத்துக் கூறிய சுரேந்திரகாந்தத் தரசன் குமாரன் விச்சுவன் ஈண்டுக் கூறிய அரசரினும் மேம்பட்டவ னென்ப துண்மையே. ஆயினும், அவ்விளங்கோ அரிவையர் இன்பத்தை ஒரு பொருட் படுத்தாதவன்; காமனைக் காய்ந்த அருகக் கடவுளின் தன்மையன்; உலக வாழ்வை வெறுத்து, உம்பர் போற்றும் அருகன் தியானமே அகத்திலிருந்து பவன். அவன் பிதா அவனது செயல் எத்தகைய தென அறியவேண்டிச் சித்திர கூடத்திலுள்ள அருகக் கடவு ளாலயத்துக்குச் சென்று பூசனை செய்து, ஆண்டு ஒரு பக்கத்தில் வீற்றிருந்த முக்காலமு முனாரும் ஞானியாராகிய அசோதர முனிவரை வணங்கி, தன் மகனுக்கு இனி நிகழற்பாலவைகளை அறிந்து உரைக்க வேண்டுமென விரயத்துடன் கேட்டான்.

“அம்முனிவர் அரசனை நோக்கி, ‘சுரேந்திர காந்தமன்ன, நீர் வளம், நில வளம் முதலிய பல வளங்களும் பெற்றுயர்ந்த பவ கிரியை யாண்டவன் சய சேனன். அவனுக்குத் தேவி பிரீதிமதி. அத்தேவி பெற்ற பிள்ளை விசய பத்திரன் என்பான் மதம் பொருந்திய யானையினும் மிக்க வலியன். அவன் அரச வாழ்வைப் பொருள் படுத்தாது நீத்துத் தவங் கிடந்து, பின்பு அத் தவப் பயனால் இந்திர லோகத்தை யடைந்து, அவ்வுலகத்தைப் பதினேழு கடற்றொகை வருட மளவும் அரசாண்டுவந்தவன். அவனே இப்பொழுது உமக்கு மகனாகிய விச்சுவ கண்டன் என்னும் அரசினங் கோவாயவதரித்துள்ளான்.

“விண்ணுலகத்திலே அமரர் போகம் நுகர்ந்த அவன் இம்மண்ணுலகத்திலே பொருந்திய அரசர் போகத்தை விரும்பான்; தவஞ் செய்து சிவகதி யடையவே சிந்தை செய்வான்’ என யாம் அம்முனிவர் கூறக் கேட்டிருக்கின்றோம். ஆதலால், அவன் நம் நங்கைக்கு நாயகன் ஆகற்பால னல்லன். அவனும் நம் மகட்கொடையை ஏலான். இனி இவற்றை யெல்லாம் விட்டு, முரச வாத்தியங்கள் முழங்க, முடி மன்னர் குழாங்கள் நெருங்கச் சுயம்வர மொன்றனை ஏற்பாடு செய்யினும், வயோதிகனான அவ்வச்சுவ கண்டனே மணம் புரியத் துணிவான். மற்ற மன்னரெவரும் அவனுக்கு மாறாக மணம் புரியத் துணியார்.

“நாம் செய்யும் செய்கை இவ்வா றாகுமென்பதை யறிதற்பாலம் அல்லேம். நாம் ஒன்று நினைக்கத் தெய்வம் ஒன்று நினைத்தது என்னும்படி நாம் கருதிச் செய்யும்

காரியம் வேறாய்த் திரியினும் திரியும். ஆதலால், நாம் எதனையும் செய்வதற்கில்லை. ஆயினும், நம் குலத்தார்க்கெல்லாம் முன்னாள் தொடங்கி இந்நாள்காறும் மேல் வருவனவற்றை முன் ஆய்ந்து கூறும் சதவிந்து எனும் நிமித்திகன் ஒருவ னுளன். அவனிடம் சென்று நம் நங்கைக் கேற்ற நாயகன் எங்குளான் என்பதையும், அந்நங்கையின் திருமணம் எவ்வாறு நிறைவேறு மென்பதையும் பற்றி விசாரித்தால், மணமகன் இங்குளான் என்பதையும், இத்திருமணம் இவ்வாறு நிறைவேறு மென்பதையும் அவன் ஆராய்ந்து திட்டமாய்க் கூறுவன். அதன் பிறகு நாம் மேல் நடக்குங் காரியங்களைக் குறித்து ஆலோசிப்போம்” என்றனன். ஏனைய மந்திரிகளும் இதுவே செய்யத் தக்கதென ஒரே முகமாய்க் கூறிப் பின்பு அரசனை நோக்கி,

“இந்திர னனைய நீரோய், இனிப்பிறி தெண்ணல் வேண்டா; மந்திர நீளு மாயின், வருவன அறியலாகா”

ஆதலின், தாங்கள் அரண்மனைக் கெழுந்தருளிச் சதவிந்து நிமித்திகன்பால் செல்லச் சமயம் பார்ப்பதே அமைவுடைத்தாகும்” என்றனர். அரசன் அவர்கட்கெல்லாம் தத்தம் இருப்பிடஞ் செல்லச் செலவுகொடுத்துத் தனது அரண்மனை யடைந்தான்.

அப்பொழுது சூரியன் உச்சியி லிருந்தான். அரசன் மத்தியான்னக் கடனை முடித்து, உணவருந்திச் சிறிது இளைப்பாறி யிருந்தனன். அது பொழுது நாழிகையைத் தெரிவிக்கும் முரசம் அடிக்கப்பட்டது. மன்னன் நாழிகை கழிவதை யுணர்ந்து, சதவிந்து நிமித்திகனிடம் செல்ல நன்முகூர்த்தம் பார்த்து, ஆடையாபரணங்கிருதனாகிப் புறப்பட்டனன். அவனைச்



சூழ்ந்து வானையும் ஈட்டியையும் கையிற் றாங்கிய மெய் காப்பாளர் போயினர். அவனது உறுதிச் சுற்றத் தாரும் அவனைப் பின் தொடர்ந்து சென்றனர். அரசன் கம்பீரக் கோலத்துடன் சதவிந்துவின் மாளிகையை நெருங்கினன். சதவிந்து தன்மனை நோக்கி அரசன் வருவதை யுணர்ந்து எதிர் சென்று வணங்கி அழைத்து, “எங்குலம் விளங்க இங்கு அருளின் வந்த எம்பெருமானே, உமக்கு எப்பொழுதும் வெற்றிவரக் கடவது!” என வாழ்த்துக் கூறித் தன் மனையிலுள்ள அலங்கார கூடத்தில் பீடம் அமைத்து அமரச் செய்தனன். அப்பொழுது அவன் பக்கலி விருந்தோர் அரசன் குறிப் பறிந்து அப்புறம் சென்றனர். நிமித்திகள் அரசன் தன்னை நாடி வந்ததன் காரணத்தைச் சோதிட நூல் வல்லமையா னுணர்ந்து பின் வருமாறு அரசனை நோக்கிக் கூறலுற்றான்: “மன்னர் மன்னரே, தாங்கள் மனத்தில் நினைத்து இவ்விடம் வந்தது தங்கள் திருக்குமாரத்தியின் மண வினையைக் குறித்ததாகும். தாங்கள் இதை மனத்தில் கருதி வீதிவாய் வரும்போது ஒரு பெண்மணி எதிர்கொண்டு வந்தா ளன்றோ? அவள் திருமகளாவாள். இச்சகுன விசேடத்தாலும், தங்கள் புதல்வியின் கோள் நிலை மேம்பாட்டாலும், அவளுக்கு ஏற்படும் நன்மைகளை எனது நாவிலுற் சொல்ல வியலாது. ஆகி நாளிலே தரும் சக்கரத்தைத் தாங்கிய அருகக் கடவுள் அருளிய மாபுராணத்திலே இப்பொற்கொடிக்குப் புருடாகை வரும் அரசிளங்குமரனது சரித்திரம் கூறியிருக்கின்றது” என்றனன்.

இங்ஙனம் ஆரியனான சதவிந்து கூறலும், சடியாசன் புளகாங்கிதனாய் அக மகிழ்ந்து அந்நிமித்திகளை

நோக்கி, “ஆரிய குலோத்தம, மாபுராணத்திலே என் திருமகளுக்குக் கணவனாய் வருபவனது சரிதம் எங்ங் னம் சொல்லப்பட்டிருக்கிறது? அதனை எனக்குக் கூறுவாயாக” என்றனன். எனலும், சதவிந்து, “மகா ராசரே, மூவகை யுலகிற்கும் நடுவே யுள்ளதாகிய பூவுல கம் கரும லோக மென்பதும், அஃது ஏழு தீவுகளாகப் பகுக்கப்பட்டுள்ள தென்பதும், அவ்வேழு தீவுகளி லொன்றாகிய சம்புத்தீவின் நடுவே மேருவும் அதனைச் சூழ்ந்து ஏழு குல மலைகளும் உள்ளன வென்பதும், இவை யல்லாமல் அத்தீவிலே ஏழு நதிகளும் பதி னான்கு கடல்களும் ஏழு கண்டங்களும் பொருந்தி யுள்ளன வென்பதும், அக்கண்டங்கள் ஏழினும் பரத கண்டமே சிறப்புடைத் தென்பதும் கூறப்பட்டிருக் கின்றன. அப்பரத கண்டம் போக பூமியாய் மூன்றாழி காலம் இருந்த தென்றும், அதன் பின்னாளிலே பிரமர் கள் தோன்றிச் சூரிய சந்திரராகிய பிரபஞ்சங்களைப் படைத்தார்க ளென்றும், மூன்றாவது ஊழியின் முடி விலே உலகிலுள்ள ஆன்மாக்கள் உய்யும் பொருட்டுச் சோதி மூர்த்தியாய் ஆதிநாதர் அவதரித்தன ரென்றும் உரைக்கப்பட்டிருக்கின்றன. அப்பொழுது அறவாழி யுருட்டிய ஆதிநாதர் அருள்வழி வந்த பரதன் என்ப வன் அப்பரத கண்டத்தை ஆண்டுவந்தனன். அவன் அம்மூர்த்தியை வேண்டுதல் செய்து, தனக்குப் பின் நிகழ்வனவற்றை வினவியபோது, அவர் அவனை நோக்கி, ‘யான் முதலாக இருபத்து நால்வர் நாதர்கள். நீ முதலாகப் பன்னிருவர் சக்கரவர்த்திகள். கேசவர் முதலாக ஒன்பதின்மர் வாசு தேவர். அவர்க்குப் பகை வர் பிரதி வாசு தேவர் ஒன்பதின்மர். உன் மகன் மரீசி என்பான் போதன மாநகரத்து அரசு

னவான். அவனே கேசவர்க்கு முதல்வன். அவன் குலத்  
திலே மற்றுமொரு வாசு தேவன் தோன்றி, வாசு  
தேவர்க்குப் பிரதி வாசு தேவனாக வுள்ள அச்சுவகரீ  
வனை ஒரு கன்னிகையின் பொருட்டுச் சங்கரித்து,  
அவன் கையாழியை ஏந்தி உலகைக் காப்பான்' என்று  
கூறி யருளினதாக அம்மா புராணத்தில் உரைக்கப்பட்  
டிருக்கின்றது. அக்காளை சுவர்க்க நாட்டினை விடுத்  
துப் பூமியிலே போதனமா நகரத்திலே பயாபதி யரசு  
னுடைய இளைய குமாரனாகப் பிறந்து, திவிட்டன் என்  
னும் பெயரோடு விளங்குகின்றான். அத்திருக்குமா  
ரனே தங்கள் கன்னிகா ரத்தினத்திற் குரியவன். அவன்  
தங்கள் புதல்வியை மணந்த பின், வாசு தேவனது  
அமிசமான அச்சுவக்கிரீவன் ஆவியையும் அவனது  
ஆழியையும் வெளவி, உத்தர தக்கண சேடிகள் இரண்  
டையும் தாங்களே அரசாளத் தருவான்" என்று  
மொழிந்தனன். அரசன் அவ்விசேடத்தைக் கேட்டு  
ஆனந்த சாகரத்தி லழுந்தித் திளைப்பானாயினன்.

பின்னும் நிமித்திகள் சடியரசனை நோக்கி, “அரசு  
ரே, நான் கூறியவை யாவும் உண்மை யென்பதற்  
கடையாளமாக உமக்கு மருமகனாய் வரும் திவிட்ட குமா  
ரன் இன்னும் ஒரு மாதத்துக்குள் ஒரு சிங்கத்தின்  
வாயைப் பிளப்பான். அதைக் கொண்டு மற்றவை யெல்  
லாம்; உண்மையே யெனத் தெளிவீர்” என்றனன்.  
அரசன் நிமித்திகனது சோதிடக் கலா வல்லமைக்கும்,  
சொல்லும் ஆற்றலுக்கும் அவனை மெச்சி, அவனுக்குச்  
சோதிமாலை என்னும் வள நாட்டினை ஆளக்கொடுத்துச்  
சூரியன் அத்த கிரியில் சேரும் சமயத்தில் தான் வாயு  
வேகை வதியும் அரண்மனை போய்ப் புருந்தனன். வாழ்



வேகை அரசன் வருவதை யுணர்ந்து எதிர் சென்று வணங்கி அந்தப்புரத்திற்கு அலழத்துச் சென்றாள். அரசன் அந்தப்புர மடைந்து தன் மனைவிக்குத் தான் நிமித்திகனிட்டுச் சென்றதும், நிமித்திகன் சுயம்பிரபைக்கு இனிச் சம்பவிக்கும் சுபவிசேடங்களைக் கூறியதும் எடுத்துரைத்துப் பின்னுங் கூறுவான்:

“அரிவையர் செல்வமே, மனைக்கு விளக்கம் மக்கள்; மக்களை யில்லாத மனை விளக்க முறது.

‘தொக்கின மலர்துதை விலாத சோலையும்  
புக்கினந் தாமரை நகாத பொய்கையும்  
மிக்கினம் பிறைவிசம் பிலாத அந்தியும்  
மக்களை யிலாததோர் மனையு மொக்குமே’

ஆதலின், அரச குலம் என்னும் கற்பக மரம் தலைமகனாகிய தானைப் பெற்று, மனைவியாகிய கனையும் மக்களாகிய பூந்துணரும் முதியராகிய தேன்களும் நிறைந்து பொலிய வளரும். இக்கற்பகம் அழகு பெற்று நீடு விளங்குவதற்கு அரிவையரே ஆதாரமாகின்றனர். மாதர்கள் மனைக்கு விளக்கமான நற்குண நற்செய்கைகளை யுடைய மக்களைப் பெறுதல் அரிது. அருமையாகப் பெற்ற நின் மடமகள், விளக்குச் சிறுத்தும் தனித்தும் இருப்பினும் அது நிறையிருளை நீக்கி எங்கும் வெளிச் சத்தை யுண்டாக்குவது போல, எல்லாத் திசைகளிலும் தன் புகழ் பரவ விளங்குகின்றாள். வலம்புரிச் சங்கின் வயிற்றுதித்த ஆணி முத்தினை யனைய பெண் மணியைப் பெற்றதால், நமது குலம் எவரும் விரும்பத் தக்க பரிசுத்தத் தன்மையை யடைந்து எழில் பெற்று விளங்குகிறது. பலவுரைத் தென்னை? நின் மகள் திருப்பாற் கட

லிலே தெய்வத் தாமரைமீது வீற்றிருக்கும் இலக்கு மியேயாம். அவள் கடல் வண்ணனாகிய வாசு தேவனுக்கே உரியவளாவாள். இவை முழுதும் எனக்கு உன்னாலே வந்த பெருமை யாகும்.”

வாயுவேகை அவ்வுரைகளெல்லாம் கேட்டு அகம் பூரித்து, முத்தனைய முகிழ் நகையோடு அரசனை வணங்கி, “எம்பெருமானே, மக்கள் அறிவுள்ளவர்களாயும் அழகுடையவர்களாயும் விளங்குவதற்குத் தந்தையரே காரணராவர். இத்துணைச் சிறப்பும் எனக்குத் தங்களா லுண்டாயது. மக்கள் பெருமை யடைவது தந்தையாரா லன்றோ? என்னால் என்னும்?” என்று உபசார மொழிகள் கூறினாள். அரசன் தன் மனைவியின் இன்மொழி கேட்டு மனங்களித்து மலர்ப் பாயலிலே நித்திரைபோயினன்.

அரசன் மறு நாட் காலை எழுந்து, தன் குமாரன் அருக்க கீர்த்தியையும் அமைச்சரையும் வரவழைத்து, அவர்களுக்குத் தான் முன்னாள் நிமித்திகனிடங் கருதிச் சென்றதையும், அந்நிமித்திகன் ஓதாதுணர்ந்து தனது கருத்தை வெளிப்படுத்தியதையும், சுயம்பிரபையின் திருவையும், அவளுக்கு நாயகனாகவரும் திவிட்டகம்பியின் பெருமையையும் எடுத்துக் கூறினன். அவற்றைக் கேட்ட அமைச்சர், “மகா ராசரே, உம் செல்வப் புத்திரி செந்தாமரை மலரில் வீற்றிருக்கும் செல்வியேயா மென்பதற்கோ ரையழுமின்று. இனிச் செய்ய வேண்டுவது யாதெனில், அத்திவிட்ட குமாரன் தந்தையாராகிய போதனமா நகரத்தரசருக்குத் தூது விடுத்தலே யாகும். அவ்வினை மேற்கொள்ளத் தக்கவன் மரீசி

என்பவனே. அவன் சகல தூல்களையும் ஐயந்திரிபறக்  
கற்றவன்; கற்றவர்கேட்கும் வினாக்கட்கெல்லாம் தகுந்த  
படி விடை பகரும் ஆற்ற லுடையான்; தூதர்க்கு  
இன்றி யமையாது வேண்டிய அன்பு, அறிவு, ஆராய்ந்த  
சொல்வன்மை யாகிய மூன்றையும் பெற்றவன். அவ  
னைத் தூதாக அனுப்பினால், நமது குலப் பெருமையை  
விளக்கமாக எடுத்துக் கூறி, நாம் கருதிய காரியத்தை  
யும் தெரிவித்து முடித்து வருவான்” என்றனர். சடி  
யரசனும் அதுவே செய்யத் தக்கதெனக் கொண்டு,  
மரீசியை யழைத்துத் தன் கையால் வரையப் பெற்ற  
திருமுகத்தைக்கொடுத்து அவன் செய்ய வேண்டியவை  
களையும் கூறிப் போதனமா நகராஞ் செல்ல விடுத்தனன்.  
ஆரியனான மரீசியும் அரசனை வணங்கித் திருமுகத்தைக்  
கையகத் தேந்தி, விசம்பாறாகச் சென்று, போதனமா  
நகரை யடுத்த புட்பமாகாண்டம் என்னும் பூம்பொழி  
விடை இறங்கினான்.



**தூ**துசென்ற மரீசி புட்பமா காண்ட மென்  
 னும் பொழிலிடை இறங்கி அவ்வனத்தின்  
 வனப்பை வியப்புடன் பார்த்துக்கொண் டிருந்தான்.  
 அப்பொழில் இனிய மணங் கமழத் தேன் மாரி  
 பொழிந்தாற் போல மது வொழுக, மலர் மலிந்து நிற  
 சும் வகுளம், தேமா, நாகம், புன்கு, சந்தனம், சண்  
 பகம், சூவம், அசோகம், இத்தி, இருப்பை, தாழை  
 புன்னை முதலிய மரங்களை நெருங்கப் பெற்று எப்பொ  
 முதும் தண்ணென்றிருந்தது. மல்லிகை, முல்லை, அனிச்  
 சம், மாதவி, கொகுடி, ஓடை, கோங்கம், புன்னாகம்,  
 இலவம், பாதுரி, தேக்கு முதலியவைகளின் மலர்கள்  
 சும்மென்று நறுமணம் வீசிக்கொண்டிருந்தன. வண்  
 டுகள் இசை பாடுவார் போலப் புது மலர்கள் தோறுஞ்  
 சென்று ரீங்காரஞ் செய்துகொண்டிருந்தன. மாந்  
 தளிர் கோதும் சூயில்கள் சுதி கூட்டுவார்போல இனிய  
 சூரலில் கூவிக்கொண் டிருந்தன. நாகணவாய்ப் புட்  
 கள் இன்னிசை கேட்டுத் திளைத்துக் கொண்டிருந்தன.  
 இவற்றை யெல்லாம் மரீசி மன உல்லாசத்துடன்  
 பார்த்துக் களித்துக்கொண்டு, ஆண்டு ஒரு பக்கத்தி  
 லிருந்த பொய்கைக் கரையை நண்ணினான். அப்  
 பொய்கை தனது கரையோடு பொருகின்ற திவலைப்  
 பனிரீரைத் திரைக் கரங்களால் வாரித் தெளித்து,  
 தன் கரையிலுள்ள மலர் மரங்களின் கிளைகளால்  
 அவன்மீது மலரைத் தூவி, சுரும்பினங்களினால் அரும்  
 பண் பாடுவித்து, இளந்தென்றலை எழுப்பி, அவனை

எதிர்கொண் டழைத்தது. அவன் அவ்வியற்கை வனப் பின் விநோதங்களைக் கண்டு மகிழ்ந்துகொண்டே அப் பாற் சென்றான். அங்கே அசோக மரத்தடியின் கீழ் இயற்றப் பட்ட மணிச்சிலா தலத்தைக் கண்ணுற்றான். அதனடியிற் பயாபதி யரசனால் விஞ்சையர் தூதன் வர வின் நிமித்தம் காவல் வைக்கப்பட்ட டிருந்த துருமகாந்த னிருந்தான். அவன் மரீசியை, ‘விஞ்சையர் தூதன் இவனாகத்தா னிருக்க வேண்டும்’ என்று சில குறிப் புக்களா லறிந்து, சிலா தலத்தைக் கண்டு வியந்து நிற்கும் மரீசியின் பாதங்களில் மலர்களிட்டு வணங்கி, “இச்சிலா தலமிசை எழுந்தருள்வீராக” என்று விரய மாக வேண்டினன். அது கேட்ட மரீசி, “இஃதென்ன! இஃதென்ன!!” என மனத்திற்குள் வியந்து, துரும காந்தனை நோக்கி, “ஐய, இது மாதுடர் தங்கும் இட மென்று நான் கருதவில்லை; இதனை நம் இறைவன் அருகக் கடவுள் கோயில் கொள்ளும் இடமென்று கருதினேன்” என்றான். துரும காந்தன், “சுவாமி, அப்படி யன்று; எம் இறைவர் பயாபதி மன்ன ருடைய இளைய குமாரன் திவிட்ட ராஜ நம்பிக்கு மணம் பேச ஏழு பகலுக்குள் ஒரு விஞ்சையர் தூதன் திருமுகங் கொண்டு இப்பொழிலிடை வந்து தங்குவா னென்று அங்கத நிமித்திகன் அரசர்க்குப் புகன்றமை யால், எம்மரசர் நுமது வரவை எதிர்கொள்ள என்னை ஈங்கிருத்தி, தாங்கள் இங்கெழுந்தருள இதனையும் இயற்றினர்” என்றான். மரீசி, “அங்ஙனமா?” என்று கூறி அச்சிலா தலமிசை அகமகிழ்வுடன் ஏறி யமர்ந் திருந்தான். துரும காந்தன் அவனுக்குப் பல வித உபசாரங்கள் புரிந்து அவனை மகிழ்வித்துப் பின்ப அவனது வரவை அரசனுக்குத் தெரிவித்தான்.

அரசன் விஞ்சையர் தூதனது வரவு கேட்டுப் பெருமகிழ் வடைந்து, 'அவன் இளைப்பை பாற்றுக' என வயந்தமா திலகை, கல்லியாணிகை, வயந்த சேனை, கமல மாலதை என்னும் இயற்பெயருடைய கணிகையர் நால்வருக்குக் கட்டளையிட்டனன். பொற்றட்டில் பனி நீர், சந்தனக் குழம்பு, மாலை, சிற்றுண்டி, பேருண்டி முதலியவை ஏந்திய ஏவல் மடந்தையர் தம்மைச் சூழ்ந்து வர அவர்கள் அன்னம்போல அசைந்து நடந்து மரீசியின் பக்கத்தே யடைந்தார்கள். அடைந்தவர் அவன் முன்னர்ச் சென்று அவனுக்கு முடிமுதல் அடிவரையில் பனி நீரைத் தெளித்துச் சந்தனம் பூசி, நறுமலர் மாலை சூட்டி, கொணர்ந்த சிற்றுண்டிகளை உண்ணும்படி வேண்டினார்கள். அப்பொழுது அவர்கள் அதிதியை விசாரிக்குந் தொழிலினை மேற் கொண்டார்கள். மரீசி இவ்வுபசாரங்களை யெல்லாம் கண்டு, 'இதுவே அமர போகம்!' எனக் களித்தனன்.

இவன் இங்ஙன மிருக்க, பயாபதி யரசனுடைய ஏவற்படி விசயதிவிட்ட குமாரர்கள் நார்படையும் சூழ, இரு புறமும் கவரி வீச, வெண்மதிக் கடவுளும் கருங் கொண்மூவும் செம்பொன் மலைமீது சிறக்க வீற்றிருந்து வந்தாற் போலப் பட்டத்து யானையின் மீது இவரந்து, பாடுவாரும் பல்லாண்டு கூறுவாரும் முன்னும் பின்னும் வர, மரீசி இறங்கியிருக்கும் புட்பமாகாண்டத்தை யடைந்து மரீசியைக் கண்டார்கள். மரீசி சிறந்த கோலத்துடன் வந்த அரச குமாரர்களைக் கண்டு பொருக்கெனத் தனது இருக்கையினின்று மெழுந்து கை கூப்பி வணங்கினன். அதனைக் கண்டு அரச குமா



ரர்களில் முத்தவனான விசய குமாரன் அவனைப் பார்த்து, “ஐயன்மீர், நீர் அருங்குண மெல்லாமுடையீர். எங்கட்குக் குரவ ராகவும் விளங்குதற் குரியீர்; மேலும், விஞ்சையீர். அங்ஙன மிருக்க நீவிர் எம்மைப் பணிந்த தென்னை?” என்று வினவினன். மரீசி அவர்களைப் பாதாதி கேசம் வரை மலர நோக்கிச் சாமுத்திரிகா இலக்கணங்க ளெல்லாம் அவர்களிடம் ஒருங்கே அமையப் பெற்றிருப்பதைக் கண்டு தனக்குள் வியந்து, அவர்களைப் பார்த்து, “குமாரர்களே, நீங்கள் விண்ணு லகை நீத்து மண்ணுலகம் உய்யும்படி அவதரித் துள் ளீர்கள். இப்பொழுது நீங்கள் மானிடவுருவைப் பெற்றிருந்தாலும் தேவர்களே யாவீர்கள். முற் பிறப்பில் யான் நல்வினை செய்தமையா லன்றோ இன்று உங்களைக் கண்டு வணங்கும் பேற்றினைப் பெற்றேன்!” என்று கூறி மீண்டும் ஒரு முறை வணங்கினன். அங்ஙனம் வணங்கிய மரீசியின் கையை அவ்விரு குமாரர் களும் பற்றி, ‘உமது உபசாரம் அமைக. எந்தை யார் நும்மை அழைத்து வாச் சொன்னார். ஆதலால், இப்பட்டத்து யானையின் மீது ஏறியருள்க’ எனக் கூறி அவனை அவ்வரச உவாவின்மீது ஏற்றிக்கொண்டு, பலவித வாத்தியங்கள் முழங்கவும், மங்கையர்கள் பொற்சுண்ணம் சிதறவும், வந்தியர்கள் புகழ் கூறவும் மிக்க சிறப்புடன் அரண்மனையின் வாயிலைக் குறுக னார்கள்.

அதனை யறிந்த வாயில் காவலன், ஒடோடியுஞ் சென்று அரசனுக்குத் தெரிவித்தான். அரசன் அமைச் சர்களுடனே அரசியல் மண்டபமாகிய அலங்கார மண்டபத்திற் புகுந்து செம்பொன்னு லிழைக்கப்பட்ட

அரியாசனத் தமர்ந்தனன். அமைச்சர்களும் அவரவர் ஆசனத்தில் இனிதமர்ந் திருந்தார்கள். இங்ஙனம் அமர்ந்ததும் அரசன், 'விஞ்சையர் தூதனையும் விசயதிவிட்டரையும் உள்ளே அழைத்து வருக!' என வாயில் காவலனுக்குக் கட்டளையிட்டனன். வாயில் காப்போன் வெளியிற் சென்று செய்தி யறிவிக்க யாவரும் உள்ளே புகுந்தனர். விஞ்சையர் தூதன் தாரகைக் கணங்கட்கிடையே விளங்கும் தண்மதிக் கடவுள்போல அரியாசனத்து வீற்றிருக்கும் அரசனைக் கண்டு வணங்கினன். அரசன் அவனுக்கோ ராதனங் காட்டி இருக்கச் செய்து குசலம் வினவினன். மரீசி மகிழ்வுடன் சில வசனங்கள் பேசிப் பின்பு ஆசனம் விட் டெழுந்து, தன் னரசனுடைய வெள்ளிமலையைத் திசையை நோக்கி வணங்கி, அரக்கு முத்திரையிட்ட திருமுகத்தைச் சடி யரசன் சமுகம் நீட்டினன். அப் பொழுது அரசன் இலேககன் முகம் நோக்க, அவன் அக்குறிப்பறிந்து அந்நிருபத்தைத் தன் கரத்தில் வாங்கி, முத்திரையை நீக்கி, அதிலுள்ள வாசகத்தை ஒரு முறை நோக்கி, மனத்திற்குள் வாசித்துப் பழகிப் பின்பு அரசன் முன் பின் வருமாறு வாசித்தான்:

‘போதனமா நகரம் புரக்கும் பயாபதி மன்னர் காண்க. வித்தியாதர உலக வேந்தர் இரத நூபுர மன்னர் வரையும் திருமுகம்:

‘அரசருக்குச் செல்வமும் மேன்மையும் குடிகளும் எல்லாம் மிக்கோங்குக. தம் இனைய குமாரன் செல்வச் சிரஞ்சீவி திவிட்ட நம்பிக்கு எம் குமாரத்தி சௌபாக் கியவதி சுயம்பிரபை வாழ்க்கைத் துணைவியாக நிய

மிக்கப்பட்டாள். ஆதலால், தும் மருமகள் சுயம்பிரபையை நுமது சமுகம் அழைப்பித்து இளைய நம்பிக்கு மணஞ் செய்திடுக. இனி எம் கன்னிகை தும் மகனுக்கே உரியவளாவாள். தாழும் மண மகனும் மண மகளும் நீழி வாழ்க.’

இலேககன் இவ்வாறு வாசித்து முடிக்க, பயாபதி டாசன், ‘வித்தியாதா ரென்போர் நம்மினும் பலவாற்றா னும் உயர்ந்தோ ரல்லரோ? அவ்வேந்தர் நம் இளைய புதல்வனுக்குத் தம் தெய்வப் புதல்வியை மணஞ் செய்து கொள்க எனத் திருமுகம் தீட்டி யனுப்பிய தென்னை? இந்நன்மை மண்ணுலகத்து மன்னர் அடையக் கூடியதா? இது மிகவும் ஆச்சரியத்தைத் தரத் தக்கதா யிருக்கிறது! நமது நல்வினை இருந்தவாறு என்னே! என்னே!!’ என்று தனக்குள் வியந்து, மகிழ்ந்து ஆனந்தப் பரவசனாகி, விஞ்சையர் திருமுகத் திற்குப் பதிலுங் கூற மறந்து, செயலற் றிருந்தனன். அப்பொழுது மரீசி, ‘நம் அரசர் விடுத்த திருமுகத்தை இவன் நன்கு மதித்து நன்மொழியொன்றும் கூறாமல் வாய் வாளாமை மேற்கொண் டிருக்கின்றனே! இவ னது செருக்குத்தான் இருந்தவாறு என்னே!’ என்று மனத்திற் கொண்டு, கோபத்துடன் பயாபதி மன்னனை நோக்கி உரைப்பா னாயினன்:

“நராதிபரே, எத்தகையராயினும் மனிதரிடம் ஒரு காரியத்தின் நிமித்தம் தாமாக வலிய வந்து மொழிந் தால், அவர்கள் மனிதரால் இகழப்படுவார்கள் என்று உலகம் கூறுவது உண்மையே. தேவரே யாயினும் அவரை அவர் தம்முள் ஒருவராகவே மதித்து நடப்பர்.



இது மனிதரது இயற்கை. இதன் அனுபவத்தை இன்று உம்மிடங் கண்டேன். பித்த நோயினால் சுவையிழந்திருப்போர்களுக்குப் பசுவின் பாலைப் புகட்டினாலும் அவர்கள் அதன் உருசியை அறியமாட்டார்கள். மேலும் அத்தீம்பால் அவர்களுக்கு வேம்பாகும். அதுபோலவே, வித்தியாதரருடைய சிறப்பினைப் பொள்ளல் யாக்கையை யுடைய மனிதர் எங்ஙனம் அறியப்போகின்றனர்? எஞ்சலில்லாத எழிலையும் பெருஞ் செல்வத்தையும் பெற்றுவாழும் விஞ்சையரது மேம்பாடு மனிதர்க்கு உரைக்கற்பாலதோ? மும்மதமும் பொழியும் யானையினது பேராற்றலை அதன் கன்று அறியுமோ? எம்மவர் பெருமை இம்மாநிலத்தவர்க்கு வரங் கிடந்தாலும் வருமோ? மண்ணுலகத்தில் உள்ளோர் எத்தகைச் சிறப்பினை யுடையவ ராயினும் துண்ணறிவு படைத்தவரல்லர். அரசரே, வெள்ளியம்பெருமலை வேந்தர் உம்மிடம் வலியத் தூதனுப்பியபடியா லன்றோ நீர் அவரை எள்ளி ஓர் உரையும் கொடாதிருந்தீர்?" என்று கனன்று பேசினன்.

இம்மொழிகளை யெல்லாம் அமைதியுடன் கேட்டுக்கொண்டிருந்த பயாபதி மன்னன் மரீசியை நோக்கி, “ஐய, யான் ஒன்றும் உரையாது வாய் வாளாமை மேற்கொண்டதனால், நும்மரசர் திருமுகத்தையும் உம்மையும் அவமதித்தே நென்றெண்ணிக் கோபங் கொள்ள வேண்டா. வித்தியாதர ரென்பார் எம்மினும் பன்மடங்கு மிக்கார். அவர் இமையா நாட்டம் பெற்ற தேவரே யெனினும் அமையும். அவரது செல்வம் மனிதர்க்குக் கிடைப்பது அரிது. அதனைப் பெற வேண்டு மாயின் பல காலந் தவங் கிடந்து பெறல்

வேண்டும். அது எளிதில் பெறற்பாலதன்று. நீர் கூறிய படி இப்பொள்ளல் யாக்கையுடைய எமக்கு விஞ்சையாது செல்வம் அகப்படுவது அரிது என்பது உண்மையே. நீர் வந்து உரைத்ததையும், வித்தியாதர வேந்தர் திருமுகத்தையும் கனவில் நிகழ்வனவாக யான் இதகாறும் கருதினேனே யன்றி, நனவில்தான் இவ்வாறு நிகழ்கின்றன வென்று கருதினே னல்லன். அன்றியும், நும்மரசர் எனக்குக் கொடுத்த பெருமையையே எண்ணி எண்ணி இத்திருமுகத்திற்குத் தகுதியான கண்ணிய வார்த்தைகள் எவை புகல்வதென்றும் அறியா திருந்தேனே யன்றி வேறன்று” என்றான்.

இறைவன் இவ்வாறு உரைக்கவும் மரீசி, ‘ஆ! என்ன பாவம் செய்தேன்! அரசன் மனத்திற் கருதிய மாண்பை யோராமல் புன்மொழி என்னென்ன புகன்றேன்! பொறையினாற் பெரியன் இப்பூபன். வெறியினாற் சிறியன் யானே’ என்று தனக்குள் நொந்து, அரசன் ‘என்னினும் வித்தியாதரே மிக்கோர்; அவரே எல்லா முடையார்’ என்று எண்ணுவதை மாற்றி, வித்தியாதரரும் மனிதர்களே யென்பதை நிரூபித்துக் காட்டி, அவனது ஐயத்தைப் போக்கவேண்டு மென உளத்திற் கொண்டு, அரசனைப் பார்த்து, “அரசரே, எனக்குள்ள அவசர குணத்தை எனது செயலினால் காட்டிக்கொண்டேன். பொறுமையிற் பெரியோகிய நீவிர் இச்சிறியேன் இழைத்த சிறுமையினைப் பொறுத்தருள்க. விஞ்சையர் தமது வித்தையினா லன்றி வேறொன்றானும் மனிதரினும் மிக்கோரல்லர். அவர்களும் மனிதர்களே. வேற்றுமை யொன்றும் இல்லை.

“அரசரே, யான் பவ புரம் என்னும் நகரத்தை யாளும் மன்னன் பவன வேகனுடைய மனைவி வாயு வேகை என்பாளின் உடன் பிறந்தவன். எனது பெயர் மரீசி என்பது. என் தந்தையர் கல்விகேள்விக ளில் மிகுந்த அஞ்சுமான் என்பவர்; தாய் கலை மகளி னுஞ் சிறந்த அருசி மலை. நான் என் தாயினிடத்தில் கற்ற நூல்கள் பலவாகும். அவற்றுள் உலக சரித்தி ரம் பலவற்றையும், உலகாளும் மன்னரிலே பண்டைக் காலந் தொட்டு இன்று வரையிலு முள்ளவர்களது வர லாற்றையும் ஆதியோ டந்தமாக அறிந்திருக்கின்றேன். அவ்வரலாற்றில் இரண்டொன்றைத் தங்கள் சமுகம் அறிய எடுத்துரைக்கின்றேன், கேட்டருள்க:

“ஆதி நாளில் அரச குலம் ஐந்தையும் உண்டாக்கி அவற்றிற்கு அவசியமான நெறிமுறையும் விகித்தருளிய அறவாழி யந்தணன் தாள்வழி யொழுகிய காசி நாட்டு வேந்தன் கச்சன் என்பவ னொருவ னிருந்தான். அவ னுக்குத் தேவி சுதஞ்சனை என்பாள். அவர்களுக்கு அரச சிங்கமெனத் தக்க நமி என்னும் புத்திரனொருவ னிருந் தனன். அவன் அரச வாழ்வில் வெறுப்புற்று உலகுய் யத் தருமம் புகன்ற நம் நாதன் திருவடித் தியானமே பொருளாகக் கொள்பவன். ஒரு நாள் அவன் அருகப் பெருமான் தியானச்சோதியி லாழ்ந்து மெய்ம்மறந்து அன்பு மேலீட்டினால் அப்பெருமான் பெருமையைக் குறித்து,

‘அலகிலா ஞானத் தகத்தடங்க நுங்கி  
உலகெலா நின்னுள் ஒளித்தாயு நீயே;  
ஒளித்தாயு நீயே உயிர்க்கெலாங் கண்ணாய்  
அளித்தாயுங் காத்தாயு நீயே வாழி யறவேந்தே!



‘அழகுறும் வெங்கதிரோன் ஆணவல ராது  
 நிழளுறு மூர்த்தியாய் நின்றாயு நீயே;  
 நின்றாயு நீயே நிறைபொருள் எல்லைக்கண்  
 சென்றாயும் வென்றாயு நீயே வாழி திருமாலே!

‘நிறைதரு கேவலத்தோய் நின்னடியார்க் கெல்லாங்  
 குறைதலில் இன்பங் கொடுப்பாயு நீயே;  
 கொடுப்பாயு நீயேயெங் குற்றேவல் வேண்டாய்  
 வீடுத்தாயு நீத்தாயு நீயே வென்ற பெருமானே!’

என்று கானம் பாடித் துதித்தனன். இப்பாட்டைக் கேட்டுக் கல்லும் உருகிற்று; கானப் புட்களும் வானத்தினின்று மிழிந்து செயல் மறந்தன; விலங்குகள் பலவும் நிலம் பெயர்ந்தோடாது நிலைத்துநின்றன; பட்ட மரமும் தளிர்ந்தன; கீதம் வல்ல கின்னரரும் ஏதமடைந்தவர் போல மயங்கினர்; அமரரும் தமது அமிருதத்தை மறந்து இக்கானமிருதமே உண்டு திளைத்தனர்.

“அக்காலத்தில் பன்னக லோக மன்னவனுன ஆதி சேடன் ஆண்டடைந்து, பரம பத நாதன் பத மலரை வலம் வந்து வணங்கினான். வணங்கி, அவன் செயல் மறந்து சிநவரன் தியானமே கொண்டு நின்ற மன்னனை நோக்கி, ‘வேந்தே, நீ அறப் பெருங்கடலாகிய நம் அருகக் கடவுளின் அடித்தியான யோகத்தி லாழ்ந்து அவரது அளவிலாப் பெருமையை எடுத்துப் புகழ்கின் றனை. உனக்கு வேண்டுவது யாது?’ என்று கேட்டருளினன். பண்மிசைப் படர்ந்த சிந்தையனா யிருந்த பார்த்திபன் நமி அச்சிந்தனையை மாற்றித் தன் முன் காட்சி கொடுத்துக் கடாஷிக்க வினவும் ஆதி சேடனை வணங்கி, ‘சுவாமி, விண்ணுலகத் துள்ளவர் தாம்

வேண்டிய வேண்டியாங்குப் பெறுமாறுபோல அடிய  
னும் இம்மண்ணுலகத்தில் வேண்டும் நலமெல்லாம் சித்திக்  
கப்பெற வரந்தந்தருளப் பிரார்த்திக்கின்றேன்' என்று  
குறித்தனன். பணதானும் பண்ணவர் தன்மையினை  
யுண்டாக்க வல்ல மந்திரம் பகர்ந்து, நன் மனைவியும்  
வெள்ளி மலையும் அளித்து, 'என்றுங் குறையாச் செல்  
வம் பெற்று விண்ணவரே போல் வாழ்ந்திடுக' என  
வரத் தந்து பன்னக உலகஞ் சென்றனன். எம்மாசரும்  
அந்நமி குலத்துத் தோன்றியவ ராதலின் மனிதரே  
யாவர். நீவிரும் குலத்தின் நலத்தினனும் செல்வத்தின்  
பெருக்கினனும் சீர்த்தியின் சிறப்பினனும் எம்மாசரை  
ஒப்பீர். நீவிரிருவீரும் உறவு முறை கொண்டாடின  
அது பாலொடு நெய் கலந்தாற்போன்ற நீர்மைத்தா  
கும்" என்று கூறினான்.

அப்பொழுது அச்சபையிலிருந்த அரசனுடைய  
புரோகிதன் மரீசியை நோக்கி, "கலை வல்லீர், நம்மாசர்  
குலவரலாற்றை நூலிலுள்ளவாறு உணர்த்தினீர். யானும்  
எம்மனோர் குல விருத்தாந்தத்தை உரைக்கின்றேன்,  
கேட்டருள்க: ஆதியில் உலகமெல்லாம் எவனால் படைக்  
கப்பட்டனவோ, எவன் அவற்றையெல்லாம் வகுத்துக்  
காத்து வணக்கினானோ, திருமகள் எவனது மார்பகஞ்  
சேர்ந்து உறைகின்றாளோ, எவன் நம்மைப் புண்ணிய  
லோகம் மேவ அருள் செய்வானோ, அவன் திரு  
வருளினாலே உதித்தவன் மாகத மணிக்குள் றொத்த  
வாகு வலி என்னும் மன்னன். அவன் உலகு காத்து  
உண்டாக்கிய அரச தருமத்தையே இன்றளவும் அரசர்  
கள் பின்பற்றிக் கற்று அரசாள்கின்றார்கள். அம்மன்  
னன் அரசபாரத்தைத் தன்மகனுக்குக் கொடுத்துக் கயி

லாச மலை சென்று நெடும்பகலாய் நிர்மலத் தியானத் தில் நின்று கடுந்தவம் புரிந்தனன். அப்பொழுது அவனது சலியாது நின்ற நிலையினால் அவனை மரமெனக் கருதி வல்லிக் கொடிகள் அவன் உடல்மீது பரவிப் பின்னிக்கொண்டன. குருவிக் கூட்டங்கள் அவனது சடா பாரத்தைக் கூடெனக் கருதிக் குடியேறி முட்டையிட்டுக் குஞ்சு பொரித்துக் குலவி வாழ்ந்தன. இந்நிலையில் அம்மன்னன் நெடுங்காலம் நின்று கடுந்தவம் புரிந்து மோக்ஷ லக்ஷ்மியைப்பெற்று அமரர்க்கும் அரிய னான். அவ்வாகு வலியின் குலத்தவரே எம் அரசரும்” என்று கூறினன்.

ஆண்டு அரசவையிலிருந்த யாவரும் இரு குடித் தொடருங் கேட்டு மயிர் சிலிர்க்க ஆனந்தக் கண்ணீர் சொரிய அருகக் கடவுளின் திருவருட் பெருமையைப் புகழ்ந்தனர். அவ்வமயம் அரசன் வாபெடுத்துப் பேசுவதற்கு முன் மரீசி, “அங்ஙனம் அரிய தவமியற் றிப் பெரும்பேற்றினைப் பெற்ற வாகு வலி என்னும் நங் குல அரசர் நங்குல முதல்வனாகிய நிருபன் கச்சனுக்கு மருகர் என்று மாபுராண நன்னூல் கூறுவதை நான் நன்கறிவேன். இப்பொழுது இப்புராதன குலத் துத் தலைவர்கள் இம்மண வினை காரணமாகக் கூட நேர்ந்ததைக் குறித்து என்மனம் பெருமகிழ்வடைகின்றது!” என்று கூறினன்.

இம்மொழிகளைக் கேட்டு அரசன் இறும்பூ தெய்தி, இறைவனை மனத்தால் வணங்க வாழ்த்தி உரைப்பா னாயினான்: “அறிவின் மிக்கவரே, உம்மினும் உலக நூல்களும் குலங்களும் குல முறையும் உள்ளிட்ட பல



வாய விஷயங்கள் அறிந்தோர் எவருமில்ர். அரசாட்சி யென்னும் எந்திரத்திற்கு மந்திரிகளே கண்கள்; மக்களே தாள்கள்; தோழரே புயங்கள்; ஒற்றரே செவிகள்; உணர்வே நூல்கள்; வாயே தூது. இவற்றுள் அமைச்சருக்கு ஒநிய இலக்கணங்க ளெல்லாம் அமையப் பெற்று நின்ற னொருவன் தூதுவ னாயின் அவன் சூழ்ந்து சொல்ல மாட்டாத பொருளுமுண்டோ? யாது சம்பவிப்பினும் அதற்கேற்ற உபாயந் தேடி அரசனைத் தேற்றி அறிவு கொளுத்திப் பாதுகாக்கப் பிறராக் கூடுமோ? இவ்விலக்கணங்க ளெல்லாம் ஒரு சேர வமையப் பெற்ற உம்மைத் தூதுவராக அடைந்த வேந்தர் வேந்தர் கருதிய எதனைத்தான் எய்தப் பெறார்? நம் மன்னர் எம்மைச் சுற்றமா நினைந்து நம்மைத் தூதராக விடுத்தது எமக்குப் பெரும் பயனாகும். இனி உம் முன் நான் கூற வேண்டுவதொன்றும் இன்று. எல்லாம் நீர் உணர்வீர். இன்று முதல் என் நினைவு விஞ்சைய வேந்தரிடத்தே பொருந்திக் கிடக்கும்; வேறிடஞ் செல்லாது. நம்மரசருக்கு இன்று தொடங்கி எம் மக்கள் குற்றேவலுக் குரியவ ராவார்கள். வேண்டுமாயின், அவர்களை ஆண்டு அழைத்து வேண்டிய பணிகளைப் பெற்றுக் கொள்ளட்டும். யாதும் மாறில்லை” என்றனன்.

எனலும், மரீசி பயாபதி மன்னனைத் தொழுது, “யான் விஞ்சையருலகஞ் செல்ல விடை தந்தருள்க” எனக் கேட்க, மன்னன் அத்தூதன் பொறுக்கலாகாப் பொன்னருங்கலங்களை அவனுக்குச் சூட்டி, அன்றைப்

பொழுது தன்னகத்தே நிறுத்தி, அறுசுவை யன்னம்  
படைத்துப் பல ஆடல் பாடல்களால் அவனை மகிழச்  
செய்து, பிறற்ற நாள் பெரியோர் பின் செல்ல விடுக்க,  
மரீசி விசும்பாறாகச் சென்று, விஞ்சைய ருலகின் தென்  
றிசைச் சேடியாகிய சுவலனசடியின் சுந்தர நகரை  
யடைந்தனன்.

**மரீசி** இரத நுபுர நகரா யடைந்து அரசனது அரண்மனை வாயில்கள் முன்றையுங் கடந்து அரசனைக் கண்டு வணங்கினன். அவனுக்கு அரசன் கைக்குறிப்பால் அணியரசன மொன்றைக் காட்டி அமரச் செய்தனன். மரீசி ஆசனத்தி லமர்ந்ததும் மன்னன் அவனை மலர நோக்கி அவன் முகப் பொலிவினாலே அவன் சென்ற காரியம் சித்தி பெற்றதென யூகித்தறிந்து மகிழ்ந்த முகத்துடன் விளங்கினன். அப்பொழுது மரீசி மன்னனை நோக்கி வணங்கி, “மன்னர் மன்னரே, வெற்றி பொருந்திய நும் கழல்கள் நீடுழி வாழ்க; தீயன செல்க; உமது புகழ் உலகமெங்கும் பரவுக” என்று வாழ்த்தும், “கருதிச் சென்ற காரியம் கைகூடி வந்தது” என மங்கல முடிவுரையும் முதலிற் கூறினன்.

மன்னர் அவன் பயாபதி மன்னன் கல்விகேள்விகளில் மிகுந்து பாரினை நேர்மையுடன் புரப்பதையும், அவன் செய்த தவ வன்மையால் அரியே றென்ன அவதரித்திருக்கும் விசயதிவிட்டர் அறிவு ஆற்றல் அங்க விலக்கண விசேடங்களையும், அவருள்ளும் இனைய காணையான திவிட்ட நம்பி திருமாவினை யொத்தவ னென்பதையும், அவனே உலகமெல்லாம் ஆள அரசனாய் அவதரித்திருக்கின்ற னென்பதையும் தெரிவித்தனன். ‘அந்நம்பியை அடையும் குலமங்கை செய்த பாக்கியமே பாக்



கியம்' என்று அவன் டுகழ்ந்து, 'நம் நங்கைக்கு அந்நம் பியே ஏற்றவன்; அந்நம்பிக்கு நம் அணங்கே ஏற்ற வன்; இவர்களிருவரும் மணப்பது இவ்விரு குலமும் முன் செய்த புண்ணியப் பயனே யாகும்' என்று கூறி முடித்தனன்.

இங்ஙனம் மரீசி தான் தூது சென்று மண வினை முடித்து வந்த விடயங்களைக் கூறக் கேட்ட மன்னன் சுவலனசடி பெருமகிழ் வடைந்து அவனுக்கு இரு நிதி வழங்கி அவனை அவன் இல்லம் போக விட்டுப் பின்பு, "யாம் இதனைக் குறித்து இனி யாது செய் வது?" எனத் தன் மந்திரிமார்களுட னிருந்து ஆலோ சிக்க லாயினன். அப்பொழுது அமைச்சர்கள், "அரசரே, நம் சதவிந்து நிமித்திகன் அத்திவிட்ட நம்பி இன்னும் ஒரு மாதத்திற்குள் ஒரு சீயத்தின் வாயைப் பிளப்பன் என்று கூறி யிருக்கின்ற னல்லவா? அதனை அறிவதற்கு நம் ஒற்றர்களிலே ஒருவனைப் போதனமா நகர மனுப்பி அறுதியிட்ட திங்களளவும் அங்ஙனே இருக்கச் செய்வோம். பின்பு செய்தி யறிந்து மேல் நடப்பனவற்றை ஆராய்வோம்" என்றார்கள். அரச னும் அவர்கள் கருத்தின்படியே ஒற்றன் ஒருவனைச் சுரமை நாட்டிற்கு அனுப்பிவிட்டுத் தன் மனமொத்த சுற்றத்தாருடன் உவகையங் கடலு ளாழ்ந்திருந்தனன்.

வெள்ளி மலையிலே தென்றிசைச் சேடி யரசனது செய்தி இங்ஙன மிருக்க, உத்தர சேடியிலே அச்சுவ கண்டன் என்னும் அரசனது ஆட்சி முறையையும் ஆண்டு நிகழ்ந்த பிறவற்றையும் இனி ஆராய்வாம். அச் சுவ கண்டன் தன் நாமம் கூறினும் மாற்றார் மனம்

கடுங்கும்படி மன்னர் பலரை வென்று ஏக சக்கரேச வராய் எண்டிசையினும் தன் பெயர் விளங்க வீற்றிருந்தனன். அவன் இங்ஙனம் விளங்கிய காலத்தில், ‘எனக்குப் பகைவர் இனி எவருளர்?’ என்ற இறுமாப்பினால் அரசியலை அமைச்சர்பா லொப்புவித்து, மன்னர் முறையை முற்றும் மறந்து வீண் விளையாட்டுக்களில் அவன் காலங்கழித்துவந்தான். ஆகையால் நில மடந்தை அவனோடு பிணங்கி அவனை விட்டகல அமயம் பார்த்திருந்தாள். அதனை நன்குணர்ந்த சதவிந்து என்னும் அரச புரோகிதன் அரசனை அண்மி, அவனுக்குச் சில உறுதியுரைகள் உரைப்பானாயினன்:

“மன்னர்மன்னரே, நீர் புறப்பகைவர்களை வென்று மண்ணுலகமும் புகழ் மாட்சியுடன் ஆட்சி புரிகின்றீர். எனினும், காம குரோத லோப மோக மத மாற்சரிய மென்னும் அறுவகை உட்பகைகளையும் வென்றீர் ரல்லீர். அவற்றை வென்றாலன்றோ ஆட்சிக்கு உறுதிப்பாடாகும்? உட்பகை வென்ற வேந்தரை உடைக்கும் பகைவர் உலகில் எவருமில்ர். அவராளும் நாட்டின் நானில் மும் நன்கு செழிக்கப் பொன் மாரி பொழியாநிற்கும். அறிவென்னும் பரிதி கண்டு அலர்ந்த செல்வச் செழுந் தாமரைமீது செருக்கென்னும் பனித்துளி சிந்து வீழு மாயின் அஃது அழகு குலைந்து கருகி வாடி யழியும். ஒருவன் தன் நிலையினின்றும் திரிந்து தீச்செயல்களாற் களி கூருவானாயின் அவன் கெடுதல் திண்ணம். நீர் இந்நீதி யெல்லாம் நன்கறிந்திருக்கின்றீர். யான் உமக்குப் பலகாலும் இடித்துரை கூறும் கடப்பாட்டினைப் பூண்டுள்ளேன். ஆதலின், யான் கூறும் உறுதி மொழியைச் சினவாது கேட்டருள்க” என்றனன்.

எனலும், மன்னன் அச்சுவ கண்டன், “நன்று, சொல்லுக” எனக் கூறிச் செவி சாய்த்தனன். சத விந்து மேலுஞ் சொல்வானாகி, “அரசர்க்கரசரே, பூமியில் போதனமா நகரமென்றொரு நகர முளது. அது விஞ்சைய ருலகத்தினையும் வெல்லும் பான்மைத்தாய்ப் பல வளங்களும் பெற்று விளங்குகின்றது. அதனைப் பயாபதி மன்னன் என்போன் ஆட்சி புரிந்துவருகின்றான். அவனுக்கு விசயன் திவிட்டன் என்னும் இரு குமாரருளர். அவருள் அநங்கனைப் பழிக்கும் அழகும், அந்தகனும் அஞ்சும் ஆற்றலும் படைத்து இளையோனாய் விளங்கும் திவிட்ட குமாரனே நமக்கு வெலற்கும் பகையா யிருப்பன் என்று ஒரு புன்சொல் நிமித்தம் எனக்குப் புலப்பட அஃது அடியேனை வருத்தா நிற்கின்றது. ஆதலால், தாங்கள் அதற்கேற்றவைகளை ஆராய்ந்து முன் நெச்சரிக்கையாக இருப்பீர்களென்று பிரார்த்திக்கின்றேன்” என்றான்.

அச்சுவ கண்டன் இம்மொழி கேட்டதும் நச்சாவம்போற் சீறி, கண்கள் நெருப்பெழ விழித்துக் கையோடு கை தாக்கி, “ஆ! ஆ!! வெகு நன்றா யிருக்கின்றது! வெல்லுதற்கரிய விச்சாதர வேந்தரை யெல்லாம் வென்று வாகைசூடிய என்முன் மற்றப் பகை படர்ந்து என் செய்ய வல்லது? விண்ணை யளாவிய மேரு கிரியை விசிறியினின் றெழும் சிறிய காற்று அசைத்து விடுமோ? மண்ணில்வாழ் மானிடப் பேதைகளோ என்னைப் பகைப்பவர்கள்? அவர்களால் என்னை வெல்லுதற்குக் கூடுமோ? பருத்த வரைகளையும் பிளக்கத் தக்க மதயானையின் மருப்பு மெல்லிய வாழைத் தண்டி லுன்றின் மழுங்குமோ? தானவர் தானையையும் வெற்றி



கொண்டு வீறிய என் தோள்கள் மனிதர் சேனையைக் கண்டு மயங்குமோ? பிரசண்ட மாருதம் வீசி யடிக்கும் பொழுது சிறிய மேகக் கூட்டம் அதனெதிர் செல்லுமோ? புகைந்தெழும் எனது சீற்றத்தின் முன் அந்தப் புல்லிய பகைவர் எதிர் நிற்பரோ? இந்திரன் வச்சிரா யுதத்தை ஏவினால் அது மாமலைச் சிகரங்களை யெல்லாம் வெட்டி வீழ்த்துவது போல, எனது சக்கராயுதம் நினைத்த அக்கணமே சென்று அமார் தோளையும் துணித்து வீழ்த்தும் ஆற்றலுடையது. அன்றியும், என்னிடமுள்ள வித்தையைச் செய்ய நான் இச்சை கொள்வேனாயின், அச்சமின்றி அதன் முன் நிற்பாரு முளரோ? இதனை நீ அறியாயோ? உனது சோதிடம் இவ்விஷயத்தில் பொய்யாகலா மென்றே நினைக்கின்றேன். ஆயினும், புலவர் சொல்லைப் போற்றி நடவாத வன் என்று என்னை இப்பொழுது உலகம்பழிக்குமென அஞ்சுகின்றேனே யன்றி மற்றெதற்கும் அஞ்சுகின்றேனல்லேன். ஆதலால் நீ இதனை அமைச்சருடனிருந்து ஆராய்க” எனக் கூறி யனுப்பினான்.

மன்னன் இவ்வாறு கூறியதைச் சதவிந்து நிமித்திகன் மந்திரிமார்களுக்கு அறிவித்தனன். அவர்கள் ஒருங்கு கூடி இதைக் குறித்து ஆலோசிப்பா ரானார்கள். “நெருப்புப் பொறி எள்ளளவா யிருப்பினும் அதற்குப் பற்றுக்கோ டொன்றுண்டாயின் அது கனன்று உலகையுஞ் சுட்டு நீருக்கும். அதுபோலப் பகையுஞ் சிறிதாயினும், இடம் பொருள் ஏவல் இனிது வாய்க்குமாயின் அது வலிய பகையையும் வென்று விடும். ஆதலால், இப்பகையை அது தோன்றிய பொழுதே தொலைக்காமல் வளரவிடின் பின்பு அது

அடக்குவதற்கு அரிதாய் விடும். இதனை இப்பொழுதே தொலைப்பதற்கு வழி பார்க்க வேண்டும்” என்று அவர்கள் தங்களுக்குள் தீர்மானித்துக்கொண்டனர். பின் மந்திரிகளுள் தலைவனாக விளங்கும் அரிமஞ்சு என்பான் அரசனை யணுகி, “அண்ணலே, இவர்கள் கூறிய யாவும் உண்மையே யெனினும் யாம் அப்பகையைத் தெரிதற்கு முன் செயற்பாலனவுஞ் சிலவுள. நிமித்திகளுற் குறிக்கப்பட்ட அம்மாநாடர் நமக்குப் பகைவர்தாமோ அல்லரோ என்பதை முன்னம் தேர்ந்து பின்பு செய்ய வேண்டியவற்றைச் செய்வோம். அங்ஙன மின்றி,

“பகைய லாதவ ரைப்பகை யாக்கலும்

நகையல் தீமனத் தாரைநண் பெண்ணலும்”

பின்னர்த் துன்பத்தை யுண்டாக்கும். ஆதலால், சுரமை நாட்டதிபதி பயாபதி மன்னனிடத்து யாம் இப் பொழுது திறைவாங்கி வரும்படி சிலரை யனுப்புவோம். அவன் அவர்களை மதித்துத் திறை கொடுத்தானாயின் அவனைப் பகைவனல்லன் என்போம். இல்லையாயின், அவன் நமக்குப் பகைவனெனத் தேர்ந்து அவனை யழிக்க வழி பார்ப்போம்” என்று உரைத்தனன்.

அச்சவ கண்டனும், ‘இதுவே நன்று’ என அவன் மொழிக் கிசைந்து, தூதர்களுக்கு, ‘பயாபதி மன்னனிடஞ் சென்று திறைப்பொருள் வாங்கி வாருங்கள்’ எனக் கட்டளை யிட்டு ஒரு திருமுகமும் கொடுத்தனுப் பினான். அவர்கள் செவ்வரக்கு ஊட்டிய கோலைத் தாங்கி, இரு புறமும் பொறிவைத் தெழுதிய திருமுகத்தைக் கையிற்பற்றி விசும்பாருகச் சென்று, விண்ணையும் முட்டும் உயர்ந்த மாடமாளிகைகளும் கூட கோபரங்களும்

நிறைந்த போதனமா நகரத்தை யடைந்தார்கள். அடைந்தவர்கள் நகரத்தினுட்பிரவேசித்து, அந்நகரவீதிகளின் ஒழுங்கையும் உயர்ந்த மாடங்களின் பொலிவையும் மாந்தர்க ளணிந்துள்ள அணி பணிகளின் மிகுதியையும் கண்டு, 'விஞ்சையர் செல்வமும் ஒரு செல்வமோ!' என வெறுப்புற்று வீதிவழிச் சென்று பயாபதி மன்னனது அரண்மனை வாயிலைக் குறுகினர். அங்கே வாயில் காவலன் உருவின கத்தியுங் கையுமாகக் காவல் புரிந்து கொண்டிருந்தனன். அவர்கள் வாயிலோனைக் கண்டு, "கடை காப்போய், விஞ்சைய ருலகையாளும் அச்சுவ கண்டனுடைய தமரானோர் சிலர் வந்திருக்கின்றன ரென்று உம் மரசனுக்குத் தெரிவிப்பாய்" என்று உரைத்தார்கள். அவன் அங்ஙனே சென்று அரசனுக்குத் தெரிவிக்க, அவன், "அவர்களை உள்ளே வரவிடுவாய்" என்றனன். வாயிற் காவலன் அவ்விஞ்சைய தூதரிடம் வந்து கூற, அவர் அரசன் சமூகம் சென்று வணங்கி அச்சுவ கண்டன் கொடுத்தனுப்பிய திருமுகத்தை நீட்டினார்கள். அரசன் அதைப் பெற்று வாசகன் கையில் ஈந்து வாசிக்கச் செய்தனன். அச்சுவ கண்டன் தூதரும் அக்கடிதத்திலுள்ள வாசகத்தையே தம் வாயினாலும், "ஆடகச் செம்பொன் ஆயிரங் கோடியும், சங்க ராசியும், சங்குக ளீன்ற முத்துக்களும், பவளங்களும், அகிற கட்டைகளும், பீதாம்பரங்களும், முத்துக்களையுடைய வேழ மருப்புக்களும், வெண்சாமரைகளும், இன்னும் பிற அருங்கலங்களும், பல பண்டங்களும் எம்மிறைவனுக்குத் திறைப் பொருளாகக் கொடுத்தனுப்புக. இஃது எங்கள் உரை யன்று. அரசர்க்கரசனாய் ஏக சக்கராதிபத்தியஞ் செலுத்தும் எங்கள் சக்கரவர்த்தியினது ஆஞ்ஞை" என்றார்கள்.



இதனைக் கேட்ட பயாபதி மன்னன் வேற்றுவன் எறிந்த கல்லைப் புறத்தே நீக்காமல் கடை வாயினுள்ளே அடக்கி வைக்கின்ற வேழமே போலத் தன்னகத் தெழுந்த சினத்தை உள்ளடக்கிக்கொண்டு, “ஒருவன் நல்லறிவும் நற்குலமும் நற்குணமும் நல்லெழிலும் ஒரு வராலும் பழிக்கலாகாப் பெருந்தகைமையும் பெற்றுளா னெனினும், அவனும் வேறொருவன் கூறுவன கேட்டுப் பணி புரிந்து வாழ இறைவன் அமைத்துள்ளான். மிக்க புகழுடைய மன்னன் உவப்பச் செய்வன செய்து அவன் கீழ் வாழ்கின்ற நமது இவ்வரசும் ஓர் அரசாகுமா? இவ்வாழ்வும் ஒரு வாழ்வாகுமா? இதனைக் கண்டும் இவ்வற்ப வாழ்வில் வைக்கும் ஆசையைத் தவிர்த்தோ மல்லேம். இது சால அழகிது! நம் முன்னோர்களும் இவ்வச்சுவ கண்டனுக்கு இறை செலுத்தியே முறை செலுத்தியிருக்கின்றார்கள். நாமும் அவ்வாறே செய்து, இவன் பகைக்கு ஆளாகா திருப்போம்” என்று மனத்துட் கொண்டு, கோலங் கையுமாய் நிற்கும் கேசரரை நோக்கி, “விஞ்சைய தூதர்களே, உங்கள் அரசன் விருப்பப்படியே யாம் எல்லா மளிக்கின்றோம். அவற்றையும் யாம் கூறும் இனிய வசனங்களையும் நம் மரசனுக்குக் கொடுங்கள்” என்று சொன்னான்.

பின்னர் மன்னன் தான் வேற்றரசனுக்குத் திறை கொடுப்பதான இதனைத் தன் குமாரர்கள் அறிவார்களாயின் அனர்த்தத்துக் கிடமாகுமென்று விஞ்சைய தூதர்களை விரைவினிலனுப்பக் கருதி, அச்சுவ கண்டன் வரைந்தனுப்பிய நிருபப்படி ஆயிரங்கோடிப் பொற்காசுகளையும், சாதிப்பவளம், சங்கீன்ற முத்து, அகிறகட்டை, யானைக்கோடு, சாமரை முதலிய பொருள்களையும், இன்

ஹும் பல சிறந்த ஆடையாபரணங்களையும் அச்சுவ கண்டன் மன முவக்கும்படி கொடுத்துத் தூதுவர்களையும் சிறக்க உபசரித்து அவர்கள் விஞ்சையருலகு செல்ல விடையும் அளித்தனன். விடை பெற்ற விஞ்சையர்கள் அரசன் அளித்த மா தனங்களை தங்கள் விமானத்தி லேற்றிக் திரையிட்டு மறைக்குஞ் சமயத்தில் அரச குமாரராகிய விசயதிவிட்டர் அதனைக் கண்டனர். கண்டதும் அவருள் இளைபவனை திவிட்ட குமாரன் அருகிருந்தவர்களை நோக்கி, “இவர்கள் யாவர்? இங்ஞள்ள நவ நிதிகளை இவர்களுக்கு அளித்தவர் யார்? இங்கே நடந்தது என்ன?” என்று வினவினன். ஆண்டுள்ளோர், ‘உண்மை கூறின் யாது நிகழுமோ!’ என்ற அச்சத்தால் ஒன்றுங் கூறுகிருந்தனர். அப் பொழுது அங்கே நின்ற பூதம் போல்வான் குறமக ளொருத்தி அவனை நோக்கி, ‘ஐயனே, வித்தியாதர வுல கத்திலே உத்தர சேடியை யாளும் மன்னர் மன்னன் அச்சுவ கண்டன் திறை வாங்கி வரும்படி தங்கள் தந் தையார்பால் சில தூதர்களை யனுப்ப, அவர்கள் இங்கே வந்து நம் மரசரிடம் இப்பொருள்களைப் பெற்றார்கள். இதவே இங்கு நடந்தது’ எனப் பணிவுடன் கூறினள்.

திவிட்டன் ‘திறை’ என்னும் உரையைக் கேட்டதும் அடங்காத கோபங் கொண்டான். அவன் முடியில் தரித்திருந்த இரத்தின கிரீடத்தினின்றும் முத்தூதிரந்தாற் போலக் கோபத்தினால் நெற்றியினின்று சிறு வியர்வை துளித்தது. தன் முடியின் மீது அடியுண்ட பட நாகம் போன்று அவன் கனன்று கண்களை நெருப்பெழ விழித்து, கோபச் சிரிப்புச் சிரித்து,

“என்னே எம் மரச வாழ்க்கை! உலகத்தில் உழவுத் தொழில் புரிந்து வாழ்ந்து அரசர்க்கு வரி செலுத்தி அவர் வழியொழுகும் குடி மக்கள் போல யாமும் வேறொரு வேந்தன்கீழ்க் குடியா யிருந்து, அவன் கேட்ட திறைப் பொருளைக் கொடுத்து வாழ்வோமாயின் இவ்வாழ்க்கை மிக அழகிதே!” எனப் பேசி, விஞ்சைய தூதரை நோக்கி, “மயக்கத்தையுடைய விஞ்சைய தூதர்காள், யாங்கள் திறை கொடுத்தாற் பிழைத்து வாழலாம்; இல்லையேல் வாழ்தல் இல்லை யெனின், தோளினாலும் வலிபெற்ற இத்தாளினாலும் ஒளி வீசும் இவ்வாளினாலும் யாங்கள் யாது பயனைப் பெற விருக்கின்றோம்? தன் பார்வையினானே விடம் பரவச் செய்யும் திட்டி விடம் என்னும் பாம்பினது பட நடுவிலிருக்கும் மணியைக் கொள்ளக் கருதிய மடமையன் போன்றவன் நும் மன்னன். அரும்பெரும் பொருள்களின் மேல் நும்மரசன் ஆசை யுடையனாயின், இனி இச் செருக்கினாலும் படையின் பெருக்கினாலும் அச்சுறுத்திப் பொருள் கவர்தல் அரிதினும் அரிதாகிவிடும். பண்டைக் காலத்திலே பலமில்லாத பார் வேந்தரிடத்திலே ஆஞ்ஞா சக்கரத்தைச் செலுத்தி அச்சுறுத்திப் பொருள் கவரந்த ஏழைகாள், எம்மையும் அவ்வாறு வெருட்டித் திறை வாங்குவதை விட்டு நல்வழி தேடி உயிர் வாழக் கடவீர்கள். அன்றெனில், நும் அரசன் வறிதே அவ்வரையின்மீ திருப்பதில் என்ன பயன்? ஈண்டு வந்து அவன் வேண்டியவற்றைக் கேட்டால் யாம் பாணைபசாரம் செய்து சுவர்க்க லோகத்தையும் ஆளத் தருவோம்” என்று பல வீர வார்த்தைகள் கூறினன். பின்னும் அவன், “உங்கள் அரசனை நான் மகளிர் போலப் பின்னால் இகழ்ந்துரைப்பதில் பய



னென்னை? நீங்கள் உங்களரசனிடஞ் சென்று, யாங்கள் திறை யிறுப்ப தில்லையென்றும், திறையிறுதார் மாட்டுத் திறை பெறுவோன் முறைப்படி நடக்க முயன்று கொள்க வென்றும், நாங்கள் அதற்கெல்லாம் சித்தமா யிருக்கின்றோ மென்றும் அறிவியுங்கள்” என்று தூதர்கள் மன நடுக்கங் கொள்ளுமாறு கூறி, திறைப் பொருள்களை மீட்டுக்கொண்டு, அவர்களை, “உங்கள் வழி பார்த்துச் செல்லுங்கள்” என்றனன். அவர்கள் பெரிதும் அச்சமடைந்து வெட்கி, “நம் அரசனுக்கு இப்பகை மிக்க வலிதாயிற்று” என நினைத்து விமான மூர்ந்து விண்ணிற் படர்ந்து வித்தியாதர வுலகை யடைந்தார்கள். பயாபதி மன்னன் திறைப் பொருள் மீண்டதையும் திவிட்ட குமாரன் தீரமாய்க் கூறியதையும் அறிந்து, “இனி என்ன விளையுமோ!” என ஏங்கி, எண்ணமிட்டுக் கொண்டிருந்தனன். விசயதிவிட்டர் உல்லாச மனத்தராய்த் தம் காரியம் பார்த்துச்சென்றனர்.

வெறுங்கையார்களாய்ச் சென்ற விஞ்சைய தூதர்கள் தங்கள் வேந்தனிடஞ் சென்று நிகழ்ந்தவற்றைக் கூறுவதற்கு அச்ச முடையவர்களாய், சமயத்திற்குத் தக்கவாறு சூழ்ந்து அறியும் பேரறிவினைப் படைத்த அமைச்சன் அரிமஞ்சு என்பாளைக் கண்டு நடந்தவற்றைக் கூறினார்கள். அறிவிற் சிறந்த அரிமஞ்சு அதனைக் கேட்டு, “நம் மன்னன் இச்செய்தியைக் கேட்பானாயின் சிறிதும் பொறுமை கொள்ளான். ஆதலின், இதனை அவசரப்பட்டு அரசனிடம் தெரிவிக்காமல், நாமே இவ்வலிய பகையைத் தொலைப்பதற்கு வழி பார்க்க வேண்டும். திவிட்டனோ இளையன்; நல்லது கெட்டது தெரியாமல் வாய்க்கு வந்தவாறு பேசியிருக்கின்றனன்.

அவனை ஒரு மாயங்காட்டி மலைக் குகையிலுள்ள சிங்க மொன்றிற்கு இரையாக்க வேண்டும்” என்று தனக்குள் தீர்மானித்துக்கொண்டு, விஞ்சையில் வல்ல அரிகேது என்னும் வித்தியாதானை வரவழைத்தான். அவன் வந்ததும் அவனுக்கு அவன் நடந்த செய்திகளைக் கூறி, அவன் ஒரு மாயச் சீய வடிவெடுக்குமாறு ஏவி, மேற்செய்ய வேண்டுவனவான காரியங்களையும் பணித்துப் போதனமா நகராஞ் செல்ல விடுத்தான்.

அரிகேது ஒளி விட்டுப் பிரகாசிக்கின்ற அக்கினிச் சுவாலை போலும் மயிரொழுங்கினையும், மலைகளையும் கிழித்துப் பிளக்கும் வலிய நகங்களையும், இளம்பிறைச் சந்திரனை யொத்த ஒளி வீசும் வளைந்த பற்களையும், நெருப்புப்பொறி கக்குவன போன்ற கண்களையும், இடியேறென அதிரும் பெருவாயினையு முடையதாய்ப் பயங்கரத்தை விளைக்கத் தக்க அரிமா உரு வெடுத்து, வெள்ளி மலையினின்று நீங்கி, இமய வரை கடந்து, சுரமை நாட்டை யடைந்து, பெருங்குர லெடுத்துக் கர்ச்சித்தனன். அதனால் மண்ணும் விண்ணும் நிலை கலங்கிக் குலுங்கின; காட்டிலுள்ள செடி கொடிகள் பொடியாயின; வேழமாத்ரி மிருகங்கள் வீறிட்டலறின; கருங்கற்கள் புடை பதர்போலப் பொடியாகிச் சிதறின. மாந்தரும் இடியோசை கேட்ட பாம்பென மயங்கிப் பற்கடித்துச் சோர்ந்து பார்மீது விழுந்தனர்.

அரிகேது இங்ஙனம் சென்ற பின்னர், பயாபதி மன்னனிடம் முன்னம் தூது சென்ற நால்வரையும் அரி மஞ்ச அழைத்து, “நீங்கள் மீண்டும் போதனமா நகராஞ் சென்று, திவிட்ட குமாரனிடம் சீயத்தின் செய்

தியைக் கூறிப் பயமுறுத்தி வாருங்கள்” என ஆஞ்ஞை யிட்டு அனுப்பினன். அவர்கள் அவ்வமைச்சன் ஆணைப் படி, சிந்து நதி பாயும் சுரமை நாட்டின் தலை நகராகிய போதனமா நகரத்தை யடைந்தார்கள். அப்பொழுது விசயதிவிட்டர் கரி பரி தேர் காலாட்கள் சூழக் கண்ணியமாய் வீதி வழியே பவனி வந்துகொண்டிருந்தனர். அவர்களைத் தூதர்கள் வணங்கி, அவர்களுள் திவிட்டனை நோக்கி, “அரச குமாரரே, உம் தந்தையார் தந்த திறைப்பொருளை நீர் தடுத்துப் பற்றிய செயலையும் கடுத்து மொழிந்த உரையையும் எம்மரசனுக்குத் தெரி வித்தோம். அவன் நன்று நன்றெனக் கூறி நகைத்து உருத்தனன். யாங்கள் அப்பொழுது, ‘இங்ஙனம் செய்தவன் மிகவும் இளைஞன்’ என்றோம். அவ்வளவில் அரசன் தனக்குப் பெருமையும் பேராற்றலும் ஆனை செல்லும் பேறும் உள்ளனவென நினைந்து, வேறொன்றும் செய்பாது, ‘சிறுவன்! அறியாம லுரைத்தான்!’ எனக் கொண்டு கோபம் தணிந்து, எங்களை நோக்கி, “நீங்கள் போதனமா நகரஞ் சென்று, நமக்குக் கட்டிய கப்பப் பொருளை மறித்த சிறியனைக் கண்டு, ‘எம்மரசர் உனது நாட்டை யழிக்க ஒரு சிங்கத்தை ஏவியிருக்கின்றார்; நீ பலவானாகில் அவ்வரியைக் கொன்று வெற்றி கொள்க’ என்று கூறி வரும்படி கட்டளையிட்டருளினன்” என்றார்கள்.

இதனைக் கேட்டதும் திவிட்ட குமாரன் கோபம் மேலெழக் கண் சிவந்து, அருகிருந்தோரை நோக்கி, “இவர்கள் கூறியபடி நமது நாட்டில் வயமா வொன்று புகுந்து நாட்டினரை வருத்துகின்றதோ?” என்று வினவினன். ஆண்டிருந்தோரும், “ஆம்! ஆம்!! ஐயனே,



யாவராலும் கொல்லுதற் கரிய கோளரி யொன்று நமது  
 சுரமை நாட்டிற் புகுந்து, கோடையிடி பெனக் கர்ச்சித்  
 துக் கணக்கிலா உயிர்களைப் பருகிப் பருவத முழையுள்  
 வாழ்கின்றது” என்றார்கள். என்றதும் திவிட்ட குமா  
 ரன் விஞ்சைய தூதரை நோக்கி, “விஞ்சையர்களே,  
 யான் இன்னே சென்று, என்னிரு கைகளையுமே பெரும்  
 படைக் கலங்களாகக் கொண்டு, அச்சீயம் விய அதன்  
 முழைபோன்ற வாயைப் பிளப்பன். அங்ஙனம் பிளவா  
 விடின், உங்கள் அரசன் பேயன்போலச் சிறு பிள்ளை  
 யென்று எள்ளிக் கூறிய வலியற்ற சிறியவனே யான்  
 ஆகக் கடவன்” என்று சூளுரை புகன்று, தன்னைத்  
 தொடர்ந்த நால்வகைப் படைகளையும் உழையரையும்,  
 ‘என்னுடன் வாராதீர்கள்’ என விலக்கித் தனியாய்  
 வயமா உறையும் வரை நோக்கி நடந்தனன். தம்பி அங்  
 ஙனஞ் செல்வதைப் பொறுத தண்மதி வண்ணாகிய  
 விசயனும் திவிட்டனைத் தொடர்ந்தான். தம் தந்தை  
 மடிமீதும் தாதுசேர் மலர்மீதும் தந்தியின் முடிமீதுமே  
 யன்றி வறுநிலம் பட்டறியாத தம் பாதங்களிற் பருக்  
 கைக் கற்கள் உறுத்த அவ்விருவரும் பாத சாரிகளாய்  
 நடந்து, உருமெனக் குமுறி உயிர் பருகும் அவ்வரிமா  
 உறையும் மலைச்சாரலை யடைந்தனர்.

அடைந்த வீரரைக் காண்டலும், அவ்வரிமா  
 எல்லா வுலகங்களும் நடுங்க, மலைகள் பிளக்க, கற்கள்  
 பொடிப்பொடியாய்ச் சிதறிப் பரவப் பெருமுழுக்கஞ்  
 செய்தது. திவிட்ட நம்பியும் அதற் கெதிராக அண்ட  
 மெல்லாம் அதிர உரத்து ஆர்ப்பரித்தான். இவ்வார்ப்  
 பரிப்பினால் மாயவேடங் கொண்ட சீயம் பயந்து தன்

காயம் பனிக்க ஓட்டம் பிடித்தது. திவிட்ட காளையும், 'அவ்வயமா எங்கே! எங்கே!!' என்று ஆர்த்துக் கூறிக் கொண்டு இமயவரையும் எண்டிசையும் இரு விசும்பும் கிடுகிடுன நடுங்கக் கடிய வேகங்கொண்டு அதன் பின் தொடரலாயினான். அங்ஙனம் அவன் தொடருவதைக் கண்ட அம்மாயச் சிங்கம் ஆவென அலறி ஒரு முழையிற் புழுந்தது. திவிட்ட குமாரன் அதனைக் கண்டு தீவிரமாய் ஓடி அம்முழைவாய்ச் சேர்ந்து பேரொலி எழுப்பினன். அப்பேரொலியினால் நிலமும் கம்பித்தது, நெடுமலையும் அதிர்ந்தது. அக்குகையுள் உறைந்த உண்மைச் சிங்க மொன்றும் துயில் நீத் தெழுந்தது. எழுந்த அது முழையின் முகத் துவாரத்திலிருந்து வரும் பெருஞ் சத்தத்தினைக் கேட்டுக் கடுங்கோபங் கொண்டு, கண்கள் சிவக்க நிமிர்ந்து எழுந்து பேரிடிபோலக் கர்ச்சித்தது. அக்கர்ச்சனையால் அசையா மலையும் அசைந்தது. பிளவாப் பிலமும் பிளந்தது. அதன் கண்ணின் கனலாலும் பற்களின் ஒளியாலும் அக்குகை யிடத்து நெருங்கிய இருள் கெட்டோடிற்று. இவ்வாறு கனன் நெழுந்த அவ்வயமா தன் கூரிய நகங்களை நீட்டி, புழையென அகன்ற பெருவாயைத் திறந்து, திவிட்ட நம்பியின் உதிரத்தைப் பருகுவான் வேண்டி அவன் மார்பகத்தைக் குறியாகக் கொண்டு பாய்ந்தது. அதைக் கண்டு இமையா நாட்டம் பெற்ற தேவரும் தம் இரு கண்களையும் கைகளாற் புதைத்து உடல் பனித்தனர். திவிட்ட குமாரனோ சிறிதும் அஞ்சாது, தன் மேற்பாயும் சிங்கத்தினுடைய பிடரியின்மேற் சடக்கெனப் பாய்ந்து மிதித்து, அதன் வளைந்த பற்களைக் கொண்ட மேல் வாயினையும் கீழ் வாயினையும் உறுதியாகக் கை

களாற் பற்றி, அஃது இரு கூறாகும்படி கிழித்தெறிந்தான். பராக்கிரமம் படைத்த கோளரி இரத்தங் கக்கிக்கொண்டு பார்மீது விழுந்து இறந்தது. ஆயிர மாயிரஞ் சிங்கங்களோடு போரிட்டு வென்ற இப்பெரு வலிச் சீயத்தைத் திவிட்டன் அறுகம்புல்லைக் கிழிப் பதுபோலக் கிழித்தெறிந்தமை கண்டு விண்ணிலுள்ள பண்ணவர், ‘ஆ! ஆ!! இவனது பெருவலிதான் என்னே! என்னே!!’ என்று கூறி, வாயில் விரல் வைத்துக் கண் மருண்டு நின்றனர். பேராற்றல் படைத்த திவிட்டன் செய்தற் கரிதாகிய இக்காரியத்தைத் தான் செய்தமைக்குச் சிறிதும் செருக்கடையாது, தன் முன்னோன் விசய னிருக்குமிடஞ் சென்று அவனை வணங்கி, “பெரியீர், அடியேன் அவ்வரிமாவைக் கிழித்தெறிந்தேன். இனி நாம் போதனமா நகரம் போகலாம், வம்மின்” என்றனன். விசயன் அம்மொழி கேட்டு மகிழ்வடைந்து, தம்பியைப் பலகாலும் புல்லி, “தம்பி, நாம் இம்மலையடிவாரத்தின் வனப்பினைக் கண்டு பின்பு நமது நகராஞ் செல்வோம்” என்று சொல்லி இளைய நம்பிக்கு அவ்வரையின் சாரலிலுள்ள விநோதங்களை யெல்லாங் காட்டி மகிழ்ச் செய்தனன். திவிட்டன் அவ்வன விநோதங்களை யெல்லாங் கண்டு மகிழ்ந்தபின் விசயன் அவனை யழைத்துக்கொண்டு போதனமா நகரத்தை நோக்கிப் புறப்பட்டனன். வழியில் விசயன் திவிட்டனை நோக்கி, “நம்பி, உலகிலுள்ள சீவராசிகளுக்கு உறும் துன்பங்களைப் போக்கி இன்ப மளித்தலே இறைமை செலுத்தும் அரசனது கடமையாகும்.



‘கற்றவர், கடவுள் தானஞ் சேர்ந்தவர், களைகண் இல்லார்,  
அற்றவர், அந்த னாளர், அன்றியும் அனைய நீராரக்  
குற்றதோர் இடுக்கண் வந்தால் உதவுதற் குரித்தன் றாயின்  
பெற்றவிலு வுடம்பு தன்னால் பெறும்பயன் இல்லை மன்னே:’

மன்னுயிர்களினது வருத்தத்தினைக் கண்டும், தாம் சுக  
மாக வாழ்வதனையே பெரிதாகக் கொண்டு வாழும்  
மன்னரது ஆண்மை அளி பெற்ற அழகு போன்று பய  
னின்றி பொழியும். நமது நாட்டினை நாசஞ் செய்து  
வந்த அரிமாவின் உடலைக் கிழித்து அனைத்துயிருங்  
காத்த நின்னைப்போலத் தமக்குறும் துன்பத்தைப்  
பொருட்படுத்தாது மன்னுயிர்த் துன்பங் களைந்து காக்கு  
நர்தம் கீர்த்தியன்றோ இந்நிலவுலகத்தில் என்றும் நின்று  
நிலவுறும்? ஒருவனுக்குப் பொருந்திய உடலம் இரண்டு  
உண்டு: அவை புலாலுடம்பும் புகழுடம்புமாம். முற்  
கூறிய உடம்பு சில கால மிருந்து அழிவுறுவது. பின்  
னது உலகம் போற்ற என்றும் அழியாது நிற்பது”  
என்று இன்னோரன்ன சில நன்மொழிகளைக் கூறித்  
திவிட்டனைப் புகழ்ந்துகொண்டு சென்றனன்.

அவ்விருவரும் போதனமா நகரம் குறுகும்  
பொழுது இரவியும் அத்த கிரிபோ யடைந்தான். குமா  
ரிருவரும் நகர்ப்புறத்தே வருதலை யறிந்த மந்திரிகள்  
கரி பரி தேர் காலாட்களுடன் சென்று வணங்கி,  
அவரை அரச யானையின் பிடரிமீதேற்றி ஊரை வலஞ்  
செய்வித்து, அரசனது கோயிலின் முன் கொண்டு  
வந்து நிறுத்தி அரசனுக்கு அவர்களது வரவைத் தெரி  
வித்தார்கள். அரசன், ‘அவர்களை உள்ளே அழைத்து  
வருக’ எனக் கட்டளையிட, அவர்கள் அரசவாசினின்று

மிழிந்து அரண்மனை புகுந்து, தாம் பிதாவின் கட்டளை யின்றிச் சிங்க வேட்டைக்குச் சென்றமைக் காகத் தம்மீது யாது குற்றம் சாற்றப்படுமோ வென அஞ்சி, அரசன் சமூகஞ் சார்ந்து, அவன் அடிகளிற் பணிந்து ஒரு புறம் ஒதுங்கிப் பயத்தோடு நின்றார்கள். அரசன் அவர்களைப் புத்திரவாஞ்சை கொண்டு மார்புறத் தழுவி உச்சி மோந்து மகிழுமளவில் அவர்கள் சிகைகளில் வனச் சருகு படிந்திருத்தலைக் கண்டு, “குமரர்களே, உங்களது குடுமியில் வனச் சருகுகள் படிந்திருப்பதற்குக் காரணம் என்ன?” என்று வினவினன். அதற்கு விசயன், “தந்தையீர், நமது நாட்டில் பெரு வலி படைத்த சிங்கமொன்று புகுந்து, நாட்டையும் நாட்டை யடுத்த காட்டையும் பாழாக்கியது. அதனை அச்சவ கண்டன் தூதர் வந்து அறிவிக்க, திவிட்ட நம்பி இமய மலைச்சாரலை யடைந்து அச்சீயத்தின் வாய் பிளந்து அதன் உயிரைப் போக்கினன். அவனோடு அடியேனும் அச்சாரலை யடைந்தேன். அதனாற்றான் எம் மிருவர் சிகைகளிலும் வனச் சருகுகள் படிந்தன. இது விஷயத்தில் தங்கள் உத்தரவின்றி நடந்தமைக்காகத் தாங்கள் எங்களை மன்னித்தருளப் பிரார்த்திக்கின்றோம்” என்று கூறி மீண்டு மொரு முறை வணங்கினன். அரசன் தன் மக்களது ஆற்றலுக்கும் பணிவுக்கும் மிக மகிழ்ந்து அவர்களை நோக்கி, “இனி நீங்கள் கோயிலை யடைந்து பள்ளி கொள்ளுங்கள்” என்று விடை கொடுத்தனுப்பினான். அவர்களும் அவ்வாறே சென்று தங்கள் மலர்ப் பாயலில் படுத்துக் கண்படை கொள்வாரானார்கள்.

## VI

### திவிட்டன் திருமணம்

திவிட்ட குமாரன் கோளரியின் வாய் பிளந்த  
செய்தியைத் தூதுவர் மூலம் அறிந்த சுவல  
னசடி பெருமகிழ் வடைந்து தமராயினோடு ஆலோ  
சித்து, 'சுயம்பிரபையைத் திவிட்ட நம்பிக்கே மணஞ்  
செய்து கொடுப்பன்' எனத் தீர்மானித்தனன். தீர்மா  
னித்தவன் மண வினையை மண்ணுலகுக்குச் சென்று  
போதனமா நகரத்தில் நடத்தக் கருதினன். தான் அங்  
குச் சென்று மீளுமளவும் இரத நூபுரத்தைக் காக்கும்  
பொருட்டுத் தன் இன்னுயிர் நண்பர்களாகிய வர்த்த  
மான புரத்து வேந்தன் பிரீதி வர்த்தனன், கந்தருவ  
நகரக் காவலன் விருககடி, கந்தமாதன மன்னன் திவா  
கரன், சக்கரவாளப் புரவலன் வச்சிர தாடன், தேவா  
வணத் தரசன் இரமிய தரன், விசய கூடச் செம்மல்  
வேக ரதன், கிருதமாதனத் தராபதி கருடாங்கதன்,  
சோபனபுர பூபதி சித்திர தரன் ஆகிய அரசரெண்மரை  
அவன் அழைத்து, 'யான் மீண்டு வருமளவும் என் நக  
ரைக் காவல் செய்மின்' என நியமித்துப் பின்னர்த் தன்  
னருகாயினோரைப் பார்த்து, 'நால்வகைப் படைகளையும்  
நன்றாகப் பண்ணுறுத்திக் கொணர்க' எனக் கட்டள  
ையிட்டனன். அவர்கள் அப்படியே சதூங்க சேனை  
களையும் அலங்கரித்து அவன் முன் கொண்டுவந்து நிறுத்  
தினார்கள். அதன் பின், சுயம்பிரபையின் காவலுக்  
காக அமராபுரத் தரசனும் சுவலனசடியின் தம்பியு



மாகிய சுவலன ரதனும், அரிபுரத் தரையனும் சுவலன சடிக்கு மருமகன் முறையானுமாகிய வியாக்கிர ரதனும், சடி யரசன் புத்திரானாகிய அருக்க கீர்த்தியும் நால்வகைப் படைகளையும் திரட்டிக்கொண்டு வந்து அரசன் சேனை யுடன் கலந்தார்கள். சுயம்பிரபை ஏறிச் செல்லச் சுந்தரமான விமானமொன்றை அரசன் நிருமித்தான். அது பொன்னினாலும் மின்னென ஒளி வீசும் பன் மணிகளினாலும் இயன்று விண்ணிலும் மண்ணிலும் அதற்கிணையிலை யென்னும்படி விளங்கிற்று. அவ்விமானத்தில் அணங்கன்னள் சுயம்பிரபையை அமர்த்தும்படி அரசன் கன்னிமாடங் காக்கும் சேடியர்களுக்குக் கட்டளை யிட்டனன். சேடியர்கள் சுயம்பிரபை யிருக்கும் கன்னி மாடத்தை யடைந்து அரசனது கருத்தை வெளியிட்டார்கள்.

சுயம்பிரபை சேடியரது மொழி கேட்டுப் பஞ்சணையினின்றும் இறங்கி, ஏவல் மகளிரும் காவல் மகளிரும் தன்னைச் சூழ்ந்து வர, அன்னமென மெல்ல நடந்து தன் நற்றாய் தங்கும் மனையடைந்து அவளைக் கண்டு அவள் பாதங்களில் விழுந்து நமஸ்கரித்தனள். மின்னற் கொடியெனத் தன் தாள்களைப் பற்றிய மகள் சுயம்பிரபையைத் தாய் வாயுவேகை யெடுத்து முத்தமாடி உச்சி மோந்து உவகை பெருக்கி, அவள் அங்கத்திற்குப் பொருத்தமான ஆடையாபரணங்களை யணிவித்துச் சீராட்டி யிருக்கு மளவில், அரண்மனைப் புரோகிதர் நன்முகூர்த்தம் கூடினமையை அரசனுக்கு அறிவித்தனர். அரசன் அதனை மகட் கறிவிப்ப, அவள் ஐவகைத் தாயர் மெய் விடாது அருகில் வர, காவல் செய்யும் கன்னிகையர் நாற்புறமும் சூழ்ந்து தொடர,

கொஞ்சி வளர்த்த கிளி நாகணவாய்ப் புள்ளாதிபோடும் விளையாடும் பந்து பதுமை முதலியவற்றோடும் கண்ணைப் பறிக்கும் மின்னலொளி போன்ற அவ்விமானத்திலேறி யமர்ந்தனர். சடி யரசனும் படைகள் புடைசூழ, முரசு, சங்கம், கொம்பு, சிறுபறை, முழவு முதலிய வாத்தியங்கள் கோஷிக்க, அரச யானையின்மீது ஆரோகணித்தனன். மற்றையரும் தத்தம் வாகனங்களிலேறி ஆகாய வழியாகக் கடல் பெயர்ந்து சென்ற தென்னம்படி சென்றனர்.

இங்ஙனம் அவர்கள் விண்ணோகச் செல்லும் பொழுது, சுயம்பிரபையின் விமானத்தில் அவளுடன் அமர்ந்திருந்த அவள் உயிர்த்தோழியாகிய அமிர்த பிரபை என்பாள் விமானத்தின் சாளர வழியாகப் பூமியிலுள்ள ஆறு, மலை, மிருகங்கள் முதலியவைகளினுடைய தோற்ற விநோதங்களைச் சுயம்பிரபைக்குக் காட்டி, “நங்கையர் திலகமே, அதோ பார்! அக்கங்கா நதி நமது மலையினும் உயர்ந்த பொன் மலைச்சாரலினினும் உற்பத்தியாகி வருவதாகும். அதன் இரு கரைகளிலுமுள்ள சோலைகள் கற்பகச் சோலைகள் போன்றே பொலிந்து விளங்குவதைக் காண். விசும்பாருகச் செல்லும் நமக்கு அவை மிகச் சிறியனவாய்க் காணப்படலும், அங்குள்ளார்க்கு நமது வெள்ளி மலையினும் விஞ்சிய நெடுமை யுடையனவாய்த் தோன்றும். கங்கை நதி வரையினின்று மடித்து வரும் சந்தனக் கட்டைகளைத் தன் திரைகளாகிய கரங்களால் சாந்தரைக்கும் மடவாள் போலக் கரையிலரைத்து, மேல் பொங்கும் நுரைகளாகிய சந்தனக் குழம்பினை வழித்தெறியும் விந்தையினைச் சிந்தை யறிய நன்றாய்ப்பார். அந்நதியின்

வேகமும் அலைகளின் ஒலியும் குணகடல் சேருமளவும் இவ்வாறே யிருக்கும். அதற் கப்புறம் தெரியும் அந்த நதி அதே மலையிற் பிறந்து நமது வெள்ளி மலையின் ஒள்ளிய முழைவாய் நுழைந்து செழுமணிகளைச் சிந்திச் செல்வதாகும் சிந்து நதி. அது தனது அழகிப திரைக் காங்களால் நுரைகளாகிய புஷ்பப் பந்துகளை அடித்து விளையாடுவது போல்வதைக் காண். குடகடல் சேரு மளவும் அஃது இங்ஙனமாகவே திரை சுருட்டிச் செல்லும். பாகனைய இன்மொழியாய், இன்னமும் பார். மேக மண்டலத்தில் நம் சேனைகள் அதிரச் செல்லு தலால், இள யானைகளைக் காத்துக்கொண்டிருக்கும் மலைபோன்ற பெரிய யானைகள் கருக்கொண்ட மேகம் குமுறுகிறதெனக் கொண்டு, அடங்காக் கோபத்தன வாய்ப் பிளிறுகின்றன. கனியினும் இனியாளே, அதோ தெரிகின்றவற்றை உற்றுப் பார். அவை யெல்லாம் நெடுங்குன்ற மல்ல, கறுத்த பெரிய களிறுகளே. அவை கள் தம் மருப்பினாலே மலைகளைக் குத்தி விளையாட, அதனாலே மலைகள் சரிய, அவைகளிலிருந்த நவ மணிகள் ஊற்புறமும் சிந்தி ஒளி விட்டு விளங்குவது நமது மனத்தைக் கவர்கின்றது. பொற்கொடியே, பைங்கண்ணையும் செம்முகத்தையும் பருத்த துதிக்கையையு முடைய களிற்றினங்கள் தங்கள் பக்கலிலே பிடிக்கணம் அடுத்த வரப் பெருமலைகளி லிருந்து சளசளவென் றோடிவரும் அருவி நீரினைத் தங்கள் தடக்கைகளாலே புடைத்து நீராடி, அவ்வருவிகளின் கரைகளிலே கொழிக்கப்பட்டுக் கிடக்கும் செம்மணிப் பொடிகளை வாரித் தங்கள் மத்தகத்தின் மீதெறிய, குங்குமப்பொடியென அவை சிரங்களிடையே படிந்து பொலிவதைக் காணுகி. கொஞ்சம் கிள்ளை மொழியாளே, நமது



விமானஞ் செல்லும் வேகத்தினால் காணப்படும் மலைகளெல்லாம் நம்மைப் பின் தொடர்ந்து ஓடி வருவன போலக் காணப்படுகின்றன வல்லவா? அவை யெல்லாம் உண்மையில் நம்முடன் ஓடி வருவனவல்ல. இதனை எப்படி அறியலா மென்றால், சலனமுறும் பூமியிலிருக்கும் நமக்குச் சலனமில்லாத சூரியன் சலன முறுவது போலக் காணப்படுவதனாலறியலாம். இதன் தோற்றமும் செயலும் எவ்வளவு அழகா யிருக்கின்றன! பார்!” என்று இவை போல்வனவாகிய பலவற்றைப் பற்றி வருணித்து வர, யாவரும் சிந்து நதி பாய்ந்து வளம் பல கொழிக்கும் சுரமைநாட் டெல்லையை அடைந்தனர். அடைந்தவர் தம் ஊர்திகளையும் விமானங்களையும் போதனமா நகரம் நோக்கித் திருப்பி, அந்நகரத்தின் அண்மையிலே ஓங்கிய திருநிலையகம் என்னும் பொழிலிடை இறங்கித் தம் யானைகளை மரங்களினும், பரிகளைப் பந்திகளினும், தேர்களைக் கொட்டில்களினுஞ் சேர்த்து, தாம் தங்கி யிருக்கப் பல வகையான மண்டபங்களையும், சுயம்பிரபை தங்கி யிருக்கக் கன்னியர்காவல் சூழ்ந்த கன்னி மாடத்தினையும், பள்ளியம்பலத்தினையும், பண்ணவன் கோட்டத்தினையும் நன்கு சமைத்தனர். சுயம்பிரபை விமானத்தினின்றும் இறங்கித் தனக்கென அமைத்த மாடத்திற் சேர்ந்திருந்தனர். மற்றவர்கள் தங்கள் தங்கள் மண்டபங்களிற் றங்கி இளைப்பாறினார்கள்.

இவர்கள் இங்ஙன மிருக்க, முன்னம் பயாபதி மன்னன்பால் தூது வந்த மரீசி நகரத்தாள் பிரவேசித்து அரசனது அரண்மனை புகுந்து அரசனைக் கண்டுவணங்கி, “மண வினையின் நிமித்தம் எம் விஞ்சை வேந்

தன் மகளுடனும் மற்றும் பரிவாரங்களுடனும் இந்  
 நகரையடுத்த திருநிலை யகமென்னும் பொழிலிடத்தே  
 வந்து தங்கி யிருக்கின்றனன்” என்றனன். இம்மொழி  
 கேட்டு இறைவன் உடல் பூரித்து மகிழ்ந்து அருகிருந்  
 தோரை நோக்கி, “நமது நகரத்திலுள்ளா ரனைவரும் புத்  
 தாடையும் பொன்னணிகளும் அணிக; போதனமா  
 நகரத்தைப் பொன்னகர மென அலங்காரம் செய்க;  
 எங்கும் மகர தோரணத்தை எடுத்துக் கட்டுக. நாற்  
 சந்திகளிலே பழமணல் மாற்றிப் புது மணல் பரப்பி  
 முத்துப் பந்தரிடுக. ஆடாங்கு சாலைகளில் பாடலொலி  
 எழுப்புக. எங்கும் மணி விளக் கேற்றுக. வாயில்  
 தோறும் பூரண சூம்பங்களை நிறைக்க. வீதிகளின்  
 இரு மருங்கினும் மலர் மாலை நால விடுக. அருகக் கட  
 வுளின் ஆலயங்களில் முப்பொழுதும் திருவிழா வியற்  
 தற்கு வருக. தேச தேச அரசர்களை யழைக்கத் தூது  
 வர்கள் ஏசுக. திருநிலை யகத்துத் தங்கிய அரச குமாரி  
 யைக் காணற்குரிய பெண்டிரெல்லாம் தம்மைக் கோலஞ்  
 செய்க. அவர்கள் ஏறிச் செல்லப் பிடியாணைகளை அலங்  
 காரஞ் செய்க. அந்நல்லாருடன் படைக்கல மேந்திய  
 வீரர்கள் காவல் புரிந்து செல்லுக” எனக் கட்டளை  
 யிட்டனன். பின்னர்த் தன்னருகு நின்ற மரீசியை  
 விளித்து, “என்னுடனே நம்மவர் இறங்கியுள்ள திரு  
 நிலை யகப்பாடிக்கு வருக” என்று கூறி, அவனுக்கு  
 ஆடையாபரண முதலிய பொருள்களை வழங்கி அவனை  
 மகிழ்வித்தனன்.

அதன்பின் அரசன் தன் அமைச்சரை யழைத்து  
 அவர்களுக்கு விஞ்சைய வேந்தன் வரவு கூறி, “அவனை

நாம் எவ்வித மரியாதையோடு எதிர்கொள்வது? அவன் பால் நாம் செய்யற்பாலன யாவை? அவற்றைத் தெரிந்து உரைமின்” என அவர்களை உசாவினன். அவர்கள் அரசனை நோக்கி, “மன்னரே, விஞ்சையர் குலத்தினனும், குணத்தினனும், கொண்ட கோலமா நலத்தினனும் நம்மை நிகர்ப்பவர்; ஆனால், விஞ்சை கொண்டு போர் புரிவதில் நம்மினும் விஞ்சியவர். ஆதலால், அவருக்கு நாம் எவ்வகைப்பட்ட மரியாதையும் செய்யலாம். யாது செய்யினும் ஏதமில்லை” என்றார்கள். அரசன் இவை கேட்டு, “விஞ்சைய வேந்தன் தன் மகளை நம் திவிட்ட நம்பிக்கு மணம் புரிவிக்க இங்கே மகிழ்ந்து கொண்டிருந்த பெருமையானும், நற்குணமும் நல்லறிவும் மிக்க நீவிர் எமக்கு அமைச்சராய் மார்ந்திருத்தலானும், எம்மினும் தவங் கிடந்தார் எவரு மிலர்” என்று சொல்லி மகிழ்ந்து, அரண்மனை வாயில் சென்று ஆண்டுள்ள ஏவல் வீரரை நோக்கி, “பட்டத்து யானை தவிர மற்றக் கைம்மாக்களையும் புரவிகளையும் தேர்க்களையும் பண்ணுறுத்தி ஈண்டுக் கொண்டீர்” என்று கட்டளை யிட்டனன். அவர்கள் அங்ஙனே சென்று பந்திகளிலுள்ள பாகர்களுக்கு அரசனது ஆஞ்ஞாயைத் தெரிவித்தார்கள். யானைப் பாகர்கள் யானைகளைக் கட்டுத் தறியினின்றும் நீக்கி அவைகட்கு அலங்காரமாக அணிய வேண்டிய ஆடையாபரண முதலிய பொருள்களை அணிவித்துப் பிடரியின்மீது பொன்னு லியன்று பட்டில் மெத்தை வைத்துத் தைத்த அம்பாரியை ஏற்றி, இருமருங்கினும் மலர் மாலைகளை அருவிபோலப் புரளவிட்டு அலங்கரித்து அரண்மனை வாயிலின் முன்னிடத்தே கொண்டு வந்து நிறுத்தினார்கள். தேர்ப் பாகர்கள் கொட்டிலினின்றும் தேர்களை வெளியிடத்



தில் கொணர்ந்து, அவற்றின் உச்சியிற் கொடிகளைக் கட்டிப் பக்கங்களிலே பல வித அலங்காரச் சீலைகளைத் தொங்கவிட்டுப் பின்னர்க் காற்றினும் கடியச் செல்லும் குதிரைகளைப் பூட்டி, யானை வரிசைகளின் பக்கத்தே அணி பெற இருத்தினார்கள். குதிரைப் பாகர் பந்தியினின்றும் குதிரைகளை வெளியே கொண்டுவந்து, அவற்றின் கழுத்துக்களில் மணிக்கோவை கட்டி, முகங்களில் சேர்க்க வேண்டியவைகளைப் பொருத்தமாகச் சேர்த்து, முதுகில் அழகிய சேணம் அமைத்து, அவைகளை யானையணிதோணிகளுக்குச் சமீபத்தே வரிசை வரிசையாகச் சேர்த்தினர். காலாட் படைகளும் வாய் முதலிய படைக்கலங்க ளேந்தி, வீரக்கழல் கட்டி, கச்சை வரிந்து, கவசம் பூண்டு, அணி அணியாக வந்து நின்றனர். இவ்வாறு கரி பரி தேர் காலாட்கள் சமுத்திரம்போலத் திரண்டு அரண்மனை முன்னே வந்து நின்றதும், அரசன் மரீசியையும் மந்திரிகளையும் அழைத்து, 'யானைகளின்மீது ஆரோகணித்துச் செல்லுங்கள்' என விடை தந்தனன். அதன்பின், அரசன் அரண்மனைக் காரியஸ்தான சித்திர தரன் என்போனை யழைத்துத் திருநிலை யகப்பொழிலில் இறங்கியிருக்கும் விஞ்சையார்க்கும் பொற்காசுக் குவியல்கள், நவரத்தினங்கள், நல்ல வாசனைத் திரவியங்கள், பழ வருக்கங்கள், வெற்றிலைச் சுருள்கள், பாக்குப் பெட்டிகள், பல நறுமலர் மாலைகள், கற்கண்டு, சர்க்கரை முதலியவற்றை உபசாரமாக அனுப்பவும், நகரத்தை நாக லோகமேயென்ன அலங்கரித்து மணக்கோலம் செய்யவும் ஆஞ்ஞாபித்துத் தன் இரு புதல்வர்களையு மழைத்து, 'நீவிரும் வேழமேறி எம்மோடு வருக' என்று கூறிப் பாகரை நோக்கி, 'பட்டத்து யானையை அலங்கரித்துக்கொண்டு

வருக' என்றான். பாகர்கள் நல்லிலக்கணம் வாய்ந்து மங்களகரமாய் விளங்கும் அரசவாஸினுக்கு அணிய வேண்டியவற்றைச் சிறக்க அணிவித்து அரசன் முன் கொண்டு வந்து நிறுத்தினார்கள். அரசன் அவ்வேழத் தின்மீது இவார்ந்து, வெண்கொற்றக் குடை தண்ணிலா மதிபோல மேல் நிழற்ற, வெண்சாமரை அருகிரட்ட, கிருஷ்ணபலராமரைப் போன்ற விசயதிவிட்டர்க ளாகிய குமாரர்கள் பின் தொடர, நால்வகைச் சேனை களும் முன்னும் பின்னும் சூழ்ந்து வர, கட்டியம் கூறு வோர் எச்சரிக்கை கூற, நரேந்திரனே யென்னும்படி வெகு சிறப்புடன் திருநிலை யகப்பொழிலை நோக்கிச் சென்றனன். செல்லும் பொழுது, தோற்கருவி, துளைக் கருவி, கஞ்சக் கருவி, நரம்புக் கருவி, மிடற்றுக் கருவி யாகிய பல வகை வாத்தியங்கள் கடலொலிபோல ஆர வாரித்தன. நகர மாந்தர் அப்பொழுது மலர்களை மாரி போல இடைவிடாது சொரிந்தனர். வீதியில் குடை களும் கொடிகளும் மகர தோரணங்களும் ஆல வட் டங்களும் நிறைந்து பகலை இரவாக்கின. அவ்விர வோடு சண்டைக் கெழுந்தவைபோல, அரசர் முடி களும் குழைகளும் மதாணிப் பதக்கங்களும் மற்றும் பல ஆபரணங்களும் ஒளி விட்டுப் பிரகாசித்து இருளை விலக்கிவந்தன.

இங்ஙனம் அரசன் பல வகைச் சிறப்புக்களுடன் வருவதை மரீசியா னுணர்ந்த விஞ்சையர் மன்னன் தானும் அவ்வேந்தனை எதிர்கொள்ளச் சதுரங்க சேனைக ளோடும் எழுந்தான். இருவர் சேனைகளும் கங்கை யும் யமுனையும் ஒன்றாகிக் கலந்தாற் போன்று மகிழ்ச்சி பொங்கப் பேராவாரத்துடன் கலந்தன. அப்பொழுது

விஞ்சையர் வேந்தனது நோக்கும் மானுட மன்னனது நோக்கும் ஒன்றுபட்டன. பட்ட காலையில், பயாபதி தன்னிரு கைகளையும் முகுளித்துத் தூக்கினன். விஞ்சைய வேந்தன் அவன் கைகள் கூப்புதற்கு முன்னே அவன் கைகளைப் பற்றி ஆர்வத்தோடு தழுவினன். அது பொழுதே விசயதிவிட்டர்கள் கை கூப்பிக்கொண்டு விஞ்சையர் வேந்தன் பாதங்களைத் தொழுதார்கள். வித்தியாதர மன்னன் அவர்களை அன்போடு வாரியெடுத்து மார்போடு புல்லி ஆசீர்வதித்தனன். அவன் புதல்வன் அருக்க கீர்த்தி பயாபதி மன்னன் பாத கமலங்களை வணங்க, அம்மன்னன் அவனைத் தன்னகலத்தோடு சேர்த்து அன்பு கனிந்த வசனங்களை மொழிந்தனன். அவனுக்குப் பின் விஞ்சைய ரரசன் தம்பியாகிய சுவலன ரதனும் மருகனாகிய வியாக்கிர ரதனும் போதனத்திறைவன் பாதங்களை வணங்க அவர்களையும் நன்மொழி கூறி உபசரித்தனன். பின்னர்ப் பயாபதி மன்னன் தம்பியாகிய பூரீ பாலன் சுவலனசடியின் சுபாதங்களை வணங்க, இவனும் அவனை மார்புறத் தழுவி ஆனந்த மெய்தி, இன்ப வசனங்கள் மொழிந்து இனிதுபசரித்தனன்.

இவ்வாறு இரு நிலத்தவரும் ஒருவரோ டொருவர் அளவளாவி மகிழ்ந்து கொண்டாடிய பின், விஞ்சையர் வேந்தன் தங்கியிருந்த நவீன மண்டபத்தே யாவரும் புகுந்து, நல்லார் கவரி வீச நவ மணி பதித்த சிம்மாசனத்தே யமர்ந்திருந்தனர். அப்பொழுது சுரமை நாட்டு மன்னன் பயாபதி வித்தியாதர மன்னனை நோக்கி, “விண்ணரசரே, நீர் மண்ணுலகத்துள்ள என்னை ஒரு பொருட்படுத்தி இங்கே வந்தது யான் செய்த தவப்



பயனே யாகும். இப்பேறு மானுடர்க்குக் கிடைப் பது அரிதினும் அரிதாம்” என்று பெருமகிழ்வுடன் பேசினன். விஞ்சையர் வேந்தன் அது கேட்டு உவகை பொங்கி நகை பூத்து, “அரசரே, விண்ணுலகத்து வாசிகளும் மண்ணுலகத்துள்ள புண்ணிய தீர்த்தங்களை மேன்மையாகக் கருதித் தீர்த்தமாடுத லில்லையோ? நீர் பூச்சியதை பெற்ற புண்ணிய குலமாகிய இக்குவாகு குலத்திலுதித்த தோன்றலென்று மரீசி சொல்ல நான் உணர்ந்தேன். அவனால் நங்குல வரலாறு முழுதும் அறந்து மகிழ்ந்தேன். அன்றியும் புராணம் வல்ல புல வர் பெருமக்களும் பொற்பில் பூமகளை யொத்த சுயம் பிரபை நும் இளைய குமாரற்கே உரியளாவனென உரைத்தார்கள். அது கருதி, என் மகளை உம் நம்பிக்கு மணம் செய்து கொடுக்க வந்துள்ளேன். இனிக் காலந் தாழ்த்தாது இம்மண வினையை நிறைவேற்றுவீராக” என்றான். இவ்வாறாக இரு பெருவேந்தரும் வின யத்துடன் ஐக்கியத்தைத் தரும் வார்த்தைகளைப் பேசிக் கொண்டிருக்கும் பொழுது, மலையரசன் மண்ணரசன் மக்க ளிருவரையும் தன் குமாரனையும் பார்த்து, “நீவிர் போதனமா நகரம் புகுக” என்றான். அம்மூவரும், “அங்ஙனமே யாகுக” எனக் கூறிக் கைம்மாவின் மீ தேறிக் கண்ணியமாய்ச் சென்றனர்.

அப்பொழுது தனக்கென அமைத்த கன்னிமாடத் தில் ஏழாவது நிலையில் சுயம்பிரபை தங்கி யிருந்தனள். அவளுக்கு அவள் உயிர்ப் பாங்கியாகிய அமிர்த பிரபை நகர் வளங் காட்டக் கருதி அந்நிலை மாடத்தி லுள்ள சாளரக் கதவுகளைத் திறந்து, சுயம்பிரபையை நோக்கி, “மான் விழியாளே, இம்மா நகர வனப்பினைக்

காண்கிலையோர்?" என, அவன் ஐயணையினின்றும் பைய விழிந்து, சாளரத்தின் அருகு அடைந்து, நகரத்தைக் கண்ணுற்றனள். கண்ணுற்றவள் நகர வீதியூடே யானை மீதிவார்த்து செல்லும் குமாரரைப் பார்த்து, "இவர்கள் யாவர்?" எனப் பாங்கியை வினவினள். அமிர்த பிரபை அவர்கள் ஒவ்வொருவரையும் சுட்டிக் காட்டி இன்னொரு விளக்கினள். அமிர்தபிரபை நீல மேக வண்ண னாய்க் கண்ணனேபோல விளங்கிய திவிட்ட நம்பியைச் சுட்டும்பொழுது,

‘தாமரை அனைய கண்ணும் தடக்கையும் பவழ வாயும்  
பூமரு பூவைக் கண்ணிப் புதுமலர் ஒளியுங் காட்டித்  
தாமரு நீல மென்னு மணிதுணர்ந் தனைய குஞ்சிக்  
காமரு காளை கன்னி கண்களைச் சிறைகொண் டிட்டான்.’  
அவள் தான் பாது செய்வள்!

இங்ஙனம் திவிட்ட குமாரன் பேரழகில் சிறைப் பட்ட தனது கண்ணையும் மனத்தையும் சுயம்பிரபை வலிதின் வாங்கி, ஏழ் நிலை மாடத்தினின்றும் இறங்கித் தந்தை யிருக்கும் மண்டபத்தை யடைந்து தந்தையைக் கண்டு அவன் பாதங்களில் வணங்கினள். அக்குமாரியை அவன் தனது மடியிற் திருத்தி உச்சி மோந்து, பிறழ்ந்த அணிகலன்களைத் திருத்தித் தன் முன்னிருக்கும் பயாபதி மன்னனைக் காட்டி, "இவர் உன் மாமனார், இவர் பாதங்களில் நீ வணங்கு" என்றனன். சுயம்பிரபை அது கேட்டதும், பாதச் சிலம்பு கலுக்கெனச் சத்திக்கத் தந்தையின் மடியினின்று மிறங்கிப் பயாபதி மன்னன் பாதங்களைத் தொழுதனள். பயாபதி தனக்கு மருமகளாகும் சுயம்பிரபைக்கு ஆசி

கூறி, அவளை மடியில் அமரச் செய்து, அவளது அழகைப் பாதாதி கேசம்வரை பார்த்து, ‘திருமகளை யொத்த இவளை அடைபவன் ஏக சக்கரேசுவரனாய் இவ்விரு நிலத்தை ஆள்வான் என்பதற்கோர் ஐயமு மின்று. இப்பெண் திருவை யடைய நம் திவிட்ட குமான் செய்த பாக்கியமே பாக்கியம்!’ எனப் புகழ்ந்து பேசினன். பின்னர், மன்னரிருவரும் சுயம்பிரபையைக் கன்னி மாடம் செல்ல விடை கொடுக்க, அவளும் விமான மேறிக் கன்னி மாடம் சேர்ந்தனள்.

அப்பொழுது பயாபதி மன்னன் மனைவி சசி தேவி தன் பரிவார் மகளிராகிய மது கரி, வசந்தசேனை முதலிய ஆயிரத் தெண்மரை யழைத்து, “நீங்கள் அலங்கார கோலத்துடன் அட்ட மங்கலங்க ளேந்தி, நம் இளைய நம்பியை மணக்கும் விஞ்சையர் தேசத்து இராச குமாரியைக் கண்டு குசலம் வினவி வாருங்கள்” எனக் கட்டளை யிட்டனள். அவர்கள் ஈராஞ்ஞாற்று எண் மரும் இழையாயிரம் பொன் பெறும் பட்டாடைகளை யுடுத்திக் கண்ணைப் பறிக்கும் ஒளி வாய்ந்த கனமணிப் பூணூல்களைப் பூண்டு, பொன்னாட்டு மகளி ரென்னும்படி அலங்கரித்துக்கொண்டு, அரச புத்திரி காண்டற் கமைந்த காப்பு மங்கலங்களை ஏந்திச் சென்றார்கள். அவர்களுடன் மாதவ சேனை முதலாய தாபத மகளிர்கள் மலர் மாலை, தோடு, குண்டலம், முத்து வட மாதிய உபசார மங்கலங்களோடு தொடர்ந்து சென்றார்கள். திவிட்ட குமாரனுடைய ஐவகைத் தாயரும் அவர்கள் குழாத்தில் சேர்ந்தார்கள். இங்ஙனம் இவர்கள் யாவரும் தேர்களிலும் முத்துப் பல்லக்குகளிலும் ஏறித் திருநிலை யகமென்னும் பொழிலை யடைந்து சடி



யாசனைக் கண்டு வணங்கி, அனுமதி பெற்றுச் சுயம் பிரபை தங்கி யிருக்கும் கன்னி மாடத்தினை யடைந்தார்கள். அங்கே பொன்னு லியன்ற பூவணையில் பொலிய வீற்றிருந்த அரச குமாரிக்கு அவள் தோழி ஆண்டு வந்தவர்களைக் காட்டி, அவர்கள் இன்னின்றொருன விவரமாய்க் கூறி அறிமுகம் செய்துவைத்தனர். அப்பொழுது மதுகரி, வசந்த சேனை முதலிய பெண்டிர் சுயம்பிரபையை வலம் வந்து தொழுதனர். அவர்க ளெல்லாம் திவிட்ட குமாரனுடைய உழைக்கல மகளி ரென்றுணர்ந்த சுயம்பிரபை தனக்குள் மகிழ்வு பெற்றதனால், நகைமுகத்தில் புன்முறுவல் தோன்ற, அதனை நாணத்தால் வெளியாக்காது மறைக்க ஒரு பூவை எடுத்து மோந்துகொண்டிருந்தாள். அவளைக் காணச் சென்ற மகளிர் யாவரும் பத்தரை மாற்றுப் பொன்னெனத் துலங்கிய அவள் மேனி யொளியினாலும் அணிந்திருந்த அணிகலப் பிரகாசத்தினாலும் தங்கள் கண்ணொளி யிழந்து காண்டற்கு அரிய ராயினார். அந்தச் சமயத்தில் அவருள் எல்லாக் கலைகளிலும் வல்லவளா யிருந்த மாதவ சேனை யென்பாள் அங்குள்ள பளிங்குச் சுவரின்மீது சுயம்பிரபையின் பிரதி தோற்றம் பொருந்தி யிருப்பதனைக் கண்டு, அதனைப் பலகாலும் பார்த்து, மனத்தில் பதிய வைத்துக் கொண்டு, அவளது அழகிய உருவை ஒரு பலகையில் தீட்டிச் சித்திரித்துக்கொண்டனள். அதன் பின்னர் மாதவ சேனை யுள்ளிட்ட மகளிர் யாவரும் விஞ்சையர் மன்னன் மகளை நோக்கி, “சித்திரப் பாவையீர், நும் மாமியார் எம் கண்களைத் தம் கண்களாகப் பாவித்து, உம்மைக் கண்டுவரப் பணித்தனர். ஆதலால், அவர்க்கு யாம் சொல்லும் வார்த்தை யொன்று அருளிச் செய்

மின்” என்று கேட்டனர். அதற்குச் சுயம்பிரபை மறுமொழி கொடுக்க நாணி மௌன முற்றிருந்தாள். மாதவ சேனை அவளது நாணத்தின் குறிப்பறிந்து அவளை நோக்கி, “மங்கையர்க் கரசியீர், நீர் எங்கள் முன் பேசுவதனால் உமக்குக் குற்றமொன்றும் வாராது; தாராளமாய்ப் பேசலாம்” என்றனர். அதைக் கேட்டதும், சுயம்பிரபை குறுமுறுவல் கொண்டு, தன் பாங்கியின் முகம் நோக்கினள். பாங்கி அமிர்த பிரபை அக்குறிப்பறிந்து, சுயம்பிரபையைக் காண வந்த மகளிரை நோக்கி, “அன்னையர்களே, நீங்கள் நும் சிரசை எம் சிரசாகப் பாவித்து நாங்கள் வணங்கியதாக மாமியார் பாதங்களில் வணங்குங்கள்” என்று மறு மொழி கூறினள். அவர்கள், “அங்ஙனமே நும் திருமொழிப் பண்ணிகாரத்தினைக் கொண்டுபோய் நாங்கள் எம்மரசன் தேவிக்கு ஊட்டி இன்புறுத்துவோம்” என மொழிந்து, அவர்களிடம் விடை பெற்றுச் சசி தேவியானவள் உறையும் அரண்மனையை யடைந்து ஆண்டுற்றவைகளைக் கூறி மகிழ்ந்தார்கள். மாதவ சேனை மாத்திரம் தனியே சென்று மன்னன் தேவியைக் கண்டு வணங்கினள். தேவி அவளை அருகி லழைத்து, “உனது கையகத்துள்ளது யாது?” என்று வினவினள். மாதவ சேனை, ‘இது நும் மருமகளாருடைய உருவப் படம்’ என விடை கொடுத்தாள். சசி தேவி முக மலர்ந்து, “அதனை என்னிடம் கொடு” என வாங்கி, மாதவ சேனை மனமுவக்கும் வண்ணம் பொன், பூஷண முதலிய பொருள்களைக் கொடுத்துப் பின்பு அப்படத்தை நோக்கினள். அப்படத்தில் பொறித்துள்ள உரு அத் தேவியின் கண்களைக் கூசச் செய்தது. அவள் அவ்வுருவத்தைப் பன்முறை பார்க்கும் பார்த்து, “எழுதற்

கரிய இத்திருவுருவத்தைத் துகிலிகை கொண்டு எவ்வாறு சமைத்தனை? உன் கை வளப்பமே வளப்பம்! உனது நுண்ணிய அறிவின் திறமே திறம்!” என்று மாதவ சேனையைப் புகழ்ந்து, “கண்ணைப் பறிக்கும் இம்மின்னற் கொடியாளின் உருவப் படத்தினை நம் இனைய நம்பிக்கும் காட்டி வருக” எனக் கட்டளை யிட்டாள். அவள் அரசியைப் பார்த்து, “இவ்வுருவைத் தங்கள் திருவருளினாலேயே ஒருவாறு சித்திரித்தேன்” என்று கூறி, “எம் மாமியாடிகளை யாம் எல்லையில்லாத உரிமையோடு இறைஞ்சியதாக நீங்கள் இறைஞ்சுங்கள்” என்று எம்மைப் பணித்த ஒரு மழலைத் திஞ்சொல் நும் மருமகளின் தோழி வாயிலாக எழுந்த தெனவும் சொல்லிப் பின்பு இனைய நம்பி வாழும் மனையகத்துச் சென்றாள். சென்றவள் திவிட்ட குமாரனைக் கண்டு வணங்கி, “ஏந்தலே, அருங்கலம் அரசர்க்கே யுரித்தாவதன்றிப் பிறர் யார்க்கும் உரித்தாவதன்று. ஆதலால், இவ்வருங்கலத்தை, நம்பி, பார்த்தருள்க” எனத் தன் கையிலிருந்த படத்தை நீட்டினள். அவன், “அஃதென்ன அருங்கலம்?” என்று கூறிக் கையிற் பற்றிப் பார்த்தான். பார்த்தவன் வியப்புற்று, “இவள் விண்ணவர் மகளோ! வித்தியாதர மாதோ! மண்ணுலக மன்னர் திருமகளோ! மற்றும் யாவளோ!” என ஐயுறு மளவில் மாதவ சேனை மன்னன் குமாரனை நோக்கி, “இவள் விண் மடந்தை யல்லள்; ஆலோசித்து எம் மடந்தையள் என்பதை நீரே நிச்சயித்துச் சொல்லு” என்றாள். திவிட்டன் சற்றுப் படத்தை ஊன்றிப் பார்த்து, “இவள் விண் மடந்தைய ளல்லளாயின், மண்ணில் இவ்வெழில் வாய்ந்த மகளிர் எவரு மிலர். இது



னால் இவள் வித்தியாதர வுலக மகனே யாக வேண்டும்” என்று கூறினள். அவளும், “ஆம் ! ஆம் !! அவ்வுலக மங்கையே யாவள்” எனக் கூறினள். மன்னன் மகன் அந்நிச்சய வார்த்தை கேட்டதும், அப்படத்திலுள்ள சுயம்பிரபையின் உருவத்தையே நோக்கி நோக்கி வியந்தான்.

அப்பொழுது சூரியன் குடதிசைபோ யமர்ந்தான். சுயம்பிரபை அருகக் கடவுள் ஆலய மடைந்து ஒரு சாமம் யாழ் கொண்டு அப்பெருமான் புகழைப் பாடிக் கழித்தாள்; மறு சாமம் அங்குசின்தும் நீங்கித் தன் மரடம் புகுந்து மணிசிலா முற்றத்தி லிருந்தாள். அதே காலத்தில், வித்தியாதர வுலகினின்று வந்தோர் பல விதமான ஆடல் பாடல்களைக் கண்டு கேட்டு இனிமை யாகப் பொழுது போக்கிவந்தனர்.

இவர்கள் இங்ஙன மிருக்க, தினகரன் தன் எண்ணிலாக் கிரணங்களைப் பரப்பிக்கொண்டு குண திசை எழுந்தான். பயாபதி மன்னனும் துயில் நீத்தெழுந்து, காலேக்கட னியற்றிப் பின்பு அருகக் கடவுளுக்குப் பெருஞ்சிறப்பெடுக்க, அன்று அருகப் பெருமானுடைய திருவிழா நாளென யாவரும் அறியும்படி பறை சாற்று வித்தான். அது கேட்டு நகரத்திலுள்ளார் யாவரும்,

“விரைகமழ்நீர் சாந்தரிசி மேதகப்பூந் தாமம்  
திருவழுது தீபமொடு தூபம்—தருகனியும்”

ஏந்தி, எள்ளிட இடமின்றி அருகனாலயம் வந்து ஈண்டினர். அரசனும், அவனது உறுதிச் சுற்றத்தாரும் ஆண்டு அடைந்து, ஆக வேண்டிய பூசனைகளை முறைப்

படி நடத்தி முடித்தனர். பின்பு, யாவரும் அருகன் அடிக்கமல நீரைச் சிரசுற்றெளித்துக்கொண்டு தத்தம் இருப்பிடஞ் சேர்ந்தனர்.

மண வினைக்கு முன் செய்ய வேண்டிய இம்மங்கல விழா நிறைவேறியதும், அரசன் திவிட்ட நம்பிக்குத் திருமணம் என எவரும் அறிய முாசறையச் செய்தனன். நகரெங்கும் முாச வாத்தியங்களும் மங்கல வாத்தியங்களும் முழங்கின. எங்குப் பார்த்தாலும் தோரணமும் துவசமுமே விளங்கின. பார்த்த விடங்களிலெல்லாம் பாடலும் ஆடலுமே மிகுந்திருந்தன. எவரைப் பார்த்தாலும், புதிய ஆடைகளையும் பொன்னுபரணங்களையுமே பூண்டிருந்தனர். ஊர் முழுதும் நறுமணமே கும்மென்று சூழ்ந்துகொண்டிருந்தது. அரசன் வீட்டுக் கலியாணத்தைக் குடிகள் தங்கள் வீட்டுக் கலியாணமென்றே பாவித்துத் தங்கள் இல்லங்களையும் முற்றங்களையும் மங்களகரமான வஸ்துக்களால் அலங்கரித்தார்கள்.

இவ்வாறு சிறந்த அலங்காரங்களைப் பெற்று விளங்கிய திருநகர்க்கு வெளித்தேச வேந்தர்கள் நால்வகைப் படைகளுடனும் அணி அணியாய் வந்து சேர்ந்தார்கள். அது சமயம் வித்தியாதர வேந்தரும் மண்ணுலகத்து மன்னரும் ஒருங்கு கலந்ததனால் அந்நகரம் பிரளய காலத்து உயிர்கள் ஒடுங்கும் இடம்போன் றிருந்தது. இங்ஙனம் யாவரும் திருமணத்திற்குக் குழுவியதும், குறித்த முகூர்த்த காலத்திற்குள் விவாகச் சடங்கினை நிறைவேற்ற அரசன் காரியங்களைக் கண்காணித்துவந்தான். அப்பொழுது அரசர்களிற் பலர் யானைகளை

அலங்கரித்துக்கொண்டு கங்கை முதலிய புண்ணிய நதி தீரங்களுக்குச் சென்று பொற்குடங்களிலே நீரை முகந்து மங்கல வாத்தியங்கள் முழங்கக் கொணர்ந்து திவிட்ட குமாருனை ஒரு பொற்பீடத் திருத்தித் திரு மஞ்சன மாட்டினர். மஞ்சன மாடினபின் திவிட்டன் திருமணக் கோலத்துடன் கலியாண மண்டபம் புஞ்சு தனன். அதன் பின்னே சுயம்பிரபையும் விஞ்சைய ருலகத்தினின்றும் கொணர்ந்த தூய நீரில் நீராடிப் பட்டும்கி, மண்ணுலகத்திலே அருங்கலங்களாக விளங்கும் மாணிக்கம் முதலிய மணிகள் பதித்த அணிகலன் களைப் பூண்டு, நறுமலர் மாலே சூடி, விஞ்சை மகளிர் வாழ்த்துச் சொல்ல, பற்பல மங்கல வாத்தியங்கள் கட லொலிபோல முழங்க, விவாக மண்டபத்தைச் சேர்ந்தாள். தம்பதிகள் இவ்வாறு வந்து மணப்பந்தலிலுள்ள பீடங்களில் அமர்ந்ததும், மண வினை செய்யப் புரோகிதன் மணச் சாலையில் ஓமம் வளர்ப்பதற் கென்று குறிப்பிட்ட சுத்தமான இடத்தில் மாவிறற் கோல மிட்டு, வெண்முத்த மணலைச் சதுரமாகப் பரப்பி, அதன் மேல் தருப்பையின் நுனித்தலைகளை வடக்கும் கிழக்கும் பொருந்தத் திருத்தி, வலம்புரிச் சங்குகளைத் தொனித்து, பின்பு பத்துத் திக்குகட்கும் தெய்வங்களை மந்திரத்தான் வேண்டி யழைத்துக் காவலமைத்துச் சமிதைகளிட்டு நெய் சொரிந்து, ஓமம் வளர்த்தனன். அப்பொழுது பிரகஸ்பதியும் சந்திரனும் கூடிய ஓரை வந்தது. அந்நல்லோரையில் மங்கல வாழ்த்துடன் பல வாத்தியங்கள் முழங்க, அந்தணர் முதலிய பெரியோர்கள் ஆசி கூற, அக்கினிக் கடவுளையே சாக்ஷியாக வைத்து, விஞ்சையர் வேந்தனாகிய சுவலனசடி தன் மகள் சுயம்பிரபையை நீருடனே தத்தம் செய்து



திவிட்டனுக்குக் கொடுத்தான். அது பொழுதே திவிட்டகுமாரன் அத்திருமகள் கழுத்தில் திருமங்கலிய தாரணம் செய்தனன். அதன் பின் ஓமாரியன் செய்ய வேண்டிய கிரியை யாதிகளை முறைப்படி செய்து தம் பதிகளை அக்கினியை வலம் வரச் செய்தனன். வண்ணத்தில் கண்ணனையே யொத்த திவிட்டன் திருமகள் சொரூபியாய் நின்ற சுயம்பிரபையின் மெல்விரல் பிடித்து அக்கினிக் கடவுளை வலம் வந்தனன். பின்பு கன்னியின் தமரும் காணையின் தமரும் ஓமாசாரியனுக்கும் மற்றும் அந்தணர் ஆதலர்களுக்கும் பொன்னும் மணியும் கொடுத்து அவர்களை மகிழ்ச் செய்து, சபையோர்க்குச் சந்தன புஷ்ப தாம்பூலாதிகளை வழங்கினர். அவை முடிந்ததும், மண மகன் மண மகளுக்கு ஆகாயத்தில் கற்புக்குக் காட்டாய் இலங்கும் அருந்ததியைச் சுட்டிக் காட்டி அவளோடும் தனது மாளிகைக்கு ஏகினன்.

## VII

அரசியல்

**போ**தனமா நகரத்தில் இவர்கள் இங்ஙன  
மிருக்க, விஞ்சைய ருலகத்தி லுள்ள  
இரத தூபுர நகரத்தினின்றும் தூத னொருவன் பூமியில்  
வந்து, சுவலனசடியைக் கண்டு வணங்கிப் பார்த் பரி  
சுத்தமான திருப்பாற் கடலின் நடுவில் நச்சுத் துளி  
யொன்று சொட்டியது போலக் கூறுவானாகி, “மன்  
னரே, விஞ்சைய ருலக மாளும் அச்சுவ கண்டரோடு  
மற்றை அரசர்களுங் கூடி, சப்த சமுத்திரங்களும் கரை  
புரண்டு வருவதே போலப் படை யெடுத்து நும்மேற்  
போருக்கு வர ஆயத்தப்படுகின்றார்கள்” என்றான்.

சுவலனசடி அம்மொழியை ஒரு பொருட் படுத்  
தாது நீக்கிச் சிற்றும் மனக் கலக்க மில்லாதவனாய்த்  
தூதுவனை நோக்கி, “நற்றூத, இங்ஙனம் வரு மென்  
பதை யாம் பண்டே யறிந்திருக்கின்றோம். அவர்கள்  
எம்மீது போருக்கு வரினும் வருக; வராமற் போகி  
னும் போக. அதைப் பற்றி எமக்குக் கவலையில்லை.  
முன்னம் எம் மருமகன் திவிட்ட குமாரன் சிங்கத்தின்  
வாய் பிளந்த அந்நாளில் அச்சுவகண்டரூரிலே யாது  
நிகழ்ந்தது? அதனை விவரமாகக் கூறுவாய்” என்று  
கேட்டனன்.

தூதுவன், “அரசரே, அரியேறெத்த தங்கள்  
மருமகன் திவிட்ட குமாரன் சிங்க வேற்றின் வாய்

பிளந்த வீரச் செயலினை மாயச்சீயமாய் வந்த அரிகேது விஞ்சையரிடம் சென்று கூற, விஞ்சையர் யாவரும் வியப்பும் பயமுங் கொண்டு மெய்ந் நடுங்கினர். அரி மஞ்ச வென்னும் அமைச்சன் அதனை அரசர் அறியா வண்ணம் சின்னஞ் மறைத்து வைத்திருந்தும், பின்னர் 'அரசர் இதனை அறிவாராயின், அதனால் யாது ஏதம் விளையுமோ!' என்றஞ்சி, அரி கேதுவை யழைத்து, 'நீயே திவிட்ட குமாரன் செயலினை அரசருக்குத் தெரி வித்து வருவாயாக' எனக் கட்டளையிட்டு அனுப்பி னான்.

"பல மன்னர்கள் புடைகுழ அரியாசனத் தமர்ந்து அச்சவ கண்டர் கொலு வீற்றிருக்கும் அந்தச் சமயத் தில் அரி கேது சென்று அரசர் கழலடி வணங்கி வின யத்துடன் அரசரை நோக்கி, 'அரசர்க் கரசரே, தங்கள் சமுகம் அறிய ஓர் அரிய விடயத்தினைத் தெரிவிக்க வந் தேன். அனுமதி கிடைக்குமாயின், அதனைத் தெரிவிக் கின்றேன்' என்றான். அரசர், 'அஃதென்னே?' என வினாவ, அரி கேது, அரசர் ஆஞ்ஞை பெற்றுப் போதனமா நகரம் சென்ற தூதருக்குப் பயாபதி மன் னன் திறை கொடுத்து நல்லுரை மொழிந்ததும், அதனை யறிந்த அவன் இளைய குமாரன் திறைப் பொருளை மறித்துப் பெற்றுத் தூதரை அவமதித்ததும், அவர்கள் மீண்டு வந்து அரி மஞ்சக் குரைத்ததும், அந்த அரி மஞ்ச தன்னை மாயச் சிங்கவடி வெடுத்துப் போதனம் செல்ல விடை கொடுத்ததும், தான் சென்று அவ்வுரை யழித்ததும், அரச குமாரர்கள் அதனை யறிந்து அங்கே வந்ததும், அவருள் இளைய குமாரன் தன்னைக் கண்டு தூரத்தியதும், தான் அஞ்சி உண்மைச் சிங்கம் உறையும்



முழையினிற் புகுந்து ஒளித்ததும், திவிட்ட குமாரன் அக்குகையின் எதிரே வந்து ஆரவாரித்ததும், அதனால் அக்குகையிலிருந்த கோளரி கோப மூண்டு எழுந்து வந்து அவன்மேற் பாய்ந்ததும், அவன் அப்பெருங் கோளரியின் பிடரியிற் பாய்ந்து உதைத்துத் தள்ளி நாணற் புல்லைக் கிழிப்பதுபோல அதன் வாயைப் பிளந்ததும், தான் பயந்து மறைந்து ஓடி வந்ததுமாகிய சம்பவங்களை யெல்லாம் ஒன்றும் விடாமற் கூறினன். அச்சுவ கண்டார் இவற்றைக் கேட்டு, அடங்காக் கோபங்கொண்டு, கண்களில் நெருப்புப் பொறி சிதற, நாற்புறமும் சபையைச் சுற்றிப் பார்த்து, அருகிருந்த கற்றாண்துகளாகக் கையால் ஓச்சிப் புடைத்து, அரி கேதுவை நோக்கி, 'ஏடா! அரி கேது! நீ அம்மனிதர்களைக் கண்டு மிக அஞ்சினையோ? உன்னைப் போன்றவர்க்கே அம்மாநாடப் பதர்களின் ஆற்றல் மலைபோலத் தோன்றும். எம்போல்வார்க்கு அவர்களுடைய வலிமை அணுவாகவுந் தோன்றாது' என்று கோடையிடி போலச் சிரித்துச் சீறினார். அப்பொழுது அச்சபையிலிருந்த விஞ்சைய ரனைவரும் மெய் விதிர்த்து நடுநடுங்கினர்.

“அச்சுவ கண்டரின் இவ்வாரவாரத்தினைக் கண்ட அரி கேது தன்னுள்ளே நகைத்து, ‘இவன் திவிட்ட நம்பியின் ஆற்றலை அறிபாமல் இங்ஙனம் குதிக்கின்றான்; அரியின் வாயினை ஆம்பற்றாள் போலக் கிழித்த அவ்வரியேற்றின் முன் இவன் எதிர்க்கும் பொழுது அவனது ஆற்றலைக் கண்டு அஞ்சி அடங்குவான். இப்பொழுது தன்பலத்தையே வியந்து பேசும் இவன் முன் கூறுவதிற் பயனில்லை’ என்று எண்ணிக்கொண்டு தன் இரு காங்களையும் தலைமேற் கூப்பிய வண்ணமாய் அவ

ரெதிரே நின்றான். அவ்வமயத்தில் வேறொரு விஞ்சையன் அவ்விடம் வந்து அச்சத்தோடு அரசாடியிற் பணிந்து, 'அரசர்க் கரசரே, தக்கண சேடி யரசர் சடியென்பார் தம் சுற்றத்தாருடன் அரசிளங் குமரியை அழைத்துக் கொண்டு மண்ணுலகத்திற்குச் சென்று, போதனமா நகரத்து வேந்தரின் இளைய குமாரனுக்கு அக்குமரிபை மணம் செய்து கொடுத்தனர்' என்று சொன்னான்.

“அதனைக் கேட்டதும் அச்சவ கண்டர் செவிகளில் கைகளைப் பொத்தி, 'இச்சுடு சொல் ஒழிக!' என்று கூறி, வெகுளிமேல் வெகுளி கொண்டு, கண்களினின்றும் தீப்பொறியைக் கக்கினர்; பல்லை நறநறவெனக் கடித்தனர்; கைம்மேல் கை தாக்கினர்; 'இப்பொழுதே அச்சடி யரசனை மடிக்கலாமா!' எனப் பல முறை ஆத் திரத்துட னெண்ணி எண்ணி எழுந்தனர்; திக்கெலாம் அதிர முழங்கினர்; பக்கத்தார் யாவரும் நடுங்க உறுமினர். இங்ஙனம் அவர் கடுங்கோபத்தாகி, 'சடி யரசனது செய்கை ஈதாயின், அவன் புய பலத்தை நான் விரைவிலே அறிகின்றேன்!' என்று கூறி, அருகிருந்தோரை நோக்கி, 'சேனா சமுத்திரத்துடன் அரச மண்டலம் திரண்டு வருக' எனக் கட்டளையிட்டனர். பறை சாற்றுவோர் நாடெங்கும் சென்று பறை சாற்றி அரசரது ஆளுஞ்ஞாயைத் தெரிவித்தனர்.

“அப்பொழுதே விஞ்சையர் வேந்தர் சதாங்க சேனைகளோடும் ஆண்டடைந்து அரசரை வணங்கி, அரசர் கால காலனைப்போலக் கனன்று விளங்குவதையும், கண்கள் நெருப்பெனச் சிவந்து தீப்பொறி கக்குவதையும், எதிரே வயிரக் கற்றாண் ஒன்று முற்றந்து பொடிப்

பொடியாய்ச் சிதறிக் கிடப்பதையும், பிறவற்றையும் நோக்கி அச்ச மடைந்து, 'அரசருக்கு இத்தகைய கோபம் இதற்கு முன்னே எப்பொழுதும் வரக் கண்டிலமே! இப்பொழுது இவ்வாறு வந்ததற்குக் காரணம் என்ன? இக்கோபத்திற்கு இலக்காவார் எளியர் எவரிருக்கின்றனரோ!' என்று திகைத்துத் தமக்குள்ளே பேசுவா ராயினர். அவர்களுள் சிலர், 'உலகத்திலுள்ள உயிர்களைக் கவர்ந்து செல்லும் கால நமன்மீது தான் இவர்களுள்ளனரோ!' என்றனர். வேறு சிலர், 'ஊழ்க் காலத்தை இன்றே தோற்றுவித்து உலகங்களை வெவ்வேறுக்கி, உயிருள்ளனவற்றை யெல்லாம் ஒரு சேர வாரிக் கடலினுட் பெய்யக் கருதுகின்றனரோ!' என்றனர். மற்றும் சிலர், 'முன் நடந்த போரில் தேவர்களும் இராக்கதர்களும், 'தும்முடன் எதிர்க்க எங்களா லாகாது!' என நம் மரசரைத் தஞ்ச மடைந்தனர். மண்ணில் வாழ் மனிதர்களோ நம் மன்னருக்கு ஒரு தூசு போல்வார்கள். வானவரோ இவருக்கு மாறாக வருபவரிலர். அங்ஙன மிருக்க இவருக்குக் கோபமூட்டி இவரை எதிர்க்க வருவார் எவரிருக்கின்றனர்?' என்றனர். இன்னும் சிலர், 'இவரது கோபத்தினால் உலகம் நிச்சயம் அழிந்துவிடும்; முந்நீர்க் கடலும் முற்றும் உலர்ந்துவிடும்; திசைகளெங்கும் தீ மூண்டு எரிந்துவிடும்' என்றனர். இவற்றைக் கேட்ட சிலர், 'மேல் வருவனவற்றை நாம் எங்ஙனம் அறியக் கூடும்? சற்றுப் பொறுத்து உற்றதை அறிவோம்' என்றனர்.

“இங்ஙனமாக அவர்கள் தங்கள் இச்சைப்படி பல பல பேசி உற்றது எதுவென ஆராயுங் காலையில் அச்



சுவ கண்டர் அவர்களை நோக்கி, 'வேந்தர்களே, இரத நூபுரத்து மன்னன் சுவலனசுடி யென்பான் என்னை வஞ்சித்துத் தன் மகளை மண்ணிலுள்ள ஒரு மனிதனுக்குக் கொடுக்க வலியத் தேடிச் சென்றனனாம். அம் மாநாடனோ நமக்குத் திறை செலுத்தாது கருவித்தவன்! நமது அரசியலில் இம் முறைகேடான செயலும் நிகழ்வதோ? இன்றே அவர்களது ஆவியைக் கொள்ளை கொள்ள வேண்டும்!' என்று கூறினர். அதற்கு அவர்களெல்லாம், 'இவ்வற்பத்திற்கோ தாங்கள் இங்ஙனம் உரைத்து முனிவது?' எனக் கதறிக் கூறினர். அப்பொழுது அங்கே ஒல்லென்று கடலொலி போலப் பேரொலி யுண்டாயிற்று.

“பின்பு அவர்கள் யாவரும் ஒருங்கு சேர்ந்து, 'நம் அரசருடைய கண்களில் கோபாக்கினி உமிழ்வது கண்டும், நாம் வீணே மலைபோல வளர்ந்த தோளினைச் சுமப்பதனால் பயன் என்னை? போரிலே சென்று பகைவரை வெற்றி கொண்டு விருது பெறுவோம்; இல்லையேல் அப்போர்க் களத்திலேயே இறந்து பட்டு வானுல கேறுவோம்; இவ்விரண்டி லொன்று புரியத் துணியுங்கள்' என்பார் சிலர். 'அரசரது உணவு பெற்று ஏவல் செய்யும் வீரர்கள் நாமிருக்க, அரசருக்கு மன வருத்தத்தையுண்டு பண்ணினவர் உயிரோ டிருப்ப ரெனில், நாமெல்லோரும் இறந்துவிடவே வேண்டும்; இதனினும் வழி நமக்கு வேறு இல்லை' என்பார் சிலர். 'வீண் வார்த்தை பேசிக் காலங் கழிப்பதில் யாது பய னுண்டாகப் போகிறது? நம்மை இதுகாறும் வடுப் படாது காத்து வந்த காவலரது புகழுக்கு வடு வரும்படி நமது தோளில் வடுவின்றிக் காத்தல் தருமமாகுமா? விஞ்சையன்

மகளை மணந்த அந்தக் காளையும் அவன் கேளிரும் நானைப் பெரும்பாடு படும்படி செய்வது நமது தருமம்' என்றனர் சிலர். சிலர், 'இன்னே போர்க் கெழுங்கள்; நம்மாசருக்கு முனிவு செய்த வேந்தனது முடித்தலையைக் கொணர்வோம்; நம் காவலரைக் கடி மணம் செய்யாத கணியினும் இனிய மொழியானைக் கைப்பற்றிக் காவலர்முன் கொண்டு வந்து விடுவோம்' என்றனர்.

“இவ்வாறாக அவரவர்கள் தங்கள் தங்கள் மனத்திற் கருதியவாறு பேச, அச்சுவ கண்டர் மகன் கனகசித்திரன் அவர்களைக் கையமைத்து நிறுத்தி, அரசரை நோக்கி, 'எந்தையீர், தோள் தட்டித் துணைக் கரங்கொட்டி ஆரவாரித்து, வாள் துடைத்து, நோக்கி நோக்கி, வாய் வீரம் பேசுவது யார்க்கும் எளிதே. பேசிய வண்ணம் பெரும்போரில் பின் வாங்காது நின்று பேரெடுப்பதல்லவோ அரிதா யிருக்கின்றது? இவர்கள் பேசியபடி காரியத்தை முடிப்பார்களென்பது என்ன நிச்சயம்? இந்தக் காரியத்திற்கு நான் செல்வேனானால் தவறாமல் வெற்றியுடன் திரும்பி வருவேன். என்னை எதிர்ப்பவர் தேவரே யாயினும் ஆகுக. அல்லது இராக் கதரே யாயினும் ஆகுக. இவர்களன்றி மண்ணவராயினும் ஆகுக. அவர்களுடனெல்லாம் விஞ்சைப் போரினாலாவது விற்போரினாலாவது மற்றோரினாலாவது போரிட்டு வெல்வேன்; அவர்களை யெல்லாம் பிடித்துக் கட்டி வந்து நமது தலை வாயிலில் நிறுத்துவேன். இதுவுமல்லாமல், உம்மை வஞ்சித்த அக்கன்னிகையையும் அக்கன்னிகையை மணந்த அக்காளையையும் உயிருடன் பற்றி வந்து உமது தாளிற் கிடத்துவேன். அப்படி நான் செய்த பின்னரே உம் சீற்றத்தை மாற்றுக.

நான் பகைவர்க்கெல்லாம் ஆண் சிங்கம் போன்றிருக்க, குள்ள நரியைப் போன்று இவர்கள் என் முன் துள்ளி வீரம் பேசுவானேன்? இது தங்கள் போல்வார்க்கு நகைப்பைத் தருமன்றோ? ஆதலின், என்னை இக்கணமே போருக் கனுப்புக. வெற்றி பெற்று வருகின்றேன்' என்று வீர வார்த்தைகள் பேசி ஆரவாரித்தனன்.

“அவன் வீர மொழிகளால் அச்சுவ கண்டர் கோடை காலத்தில் கனன்றெரியுங் குன்றில் மழை பெய்தாற்போலச் சிறிது உள்ளங் குளிர்ந்து சீற்றத்தை மாற்றினர். அது பொழுதே அச்சுவ கண்டருடைய தம்பியான வச்சிர கண்டன் எழுந்து அவரைப் பார்த்து, ‘அண்ணா, எங்களுடைய ஆண்மையெல்லாம் அழிந்தனவா? அல்லது நாங்களெல்லோரும் இழிந்தவர்களா? எங்களையும் வெல்லும் ஆற்றலுடைய பகைவர் உண்டாயினரோ? எவ்வகையினரையும் வெல்லும் சக்தி எங்களிடமிருக்கத் தாங்கள் இங்ஙனம் சினந்து தாங்களே பகைவர்மேற் செல்ல நினைத்தல் தகுதியாமா? கருங்கடலில் ஓடும் பெரிய மரக்கலம் சிறு குளத்துட் செல்லுமா? நாம் கருதிச் செல்லும் பகைவர் வான வரும் அல்லர், தானவரு மல்லர், அற்ப மாநுடர். அவர்கள் பால் வித்தியாதர வேந்தர் வேந்தராகிய தாங்கள் போர்க்குச் செல்லல் முறைமை யன்று. யாம் போய் அவர்களை வென்று வருகின்றோம். நீவிர் எம்மை ஏவு வீராக’ என்று வீர வாதம் பேசி வேண்டி நின்றனன். அவனுக்குப் பின் அச்சுவ கண்டருடைய தம்பிமாரும் மக்களும் தளகர்த்தராதியோரும் பலபல விதமாக வீர வார்த்தைகளைக் கூறி ஆரவாரித்தார்கள். அதனால், அச்சுவ கண்டர் கொண்ட கோபத்தை மாற்றி மனவாறு



தல் கொண்டனர். பின்பு அவர் அங்குள்ளார் யாவரையும் நோக்கி, 'அரசு முறையில் அரசன் அயர்வில்லாமற் செய்ய வேண்டிய காரியங்கள் பல விருக்கின்றன?' என்று கூறி, அவர்களை விட்டு நீங்கி மந்திர சாலைக்குச் சென்றனர். ஆங்கு நிகழ்ந்தனவும் யானறிந்துள்ளேன். அவற்றையுங் கூறுகின்றேன், கேட்பீராக;

“அச்சுவ கண்டர் மந்திர சாலையை அடைந்ததும் மந்திர சாலையிலிருந்த மந்திரிகளும் மதிவல்லோரும் பிறரும் எழுந்து வணக்கம் செய்து, தத்தம் ஆசனத்திலமர்ந்ததும், மன்னருக்கு உணர்வும் கண்ணும் மாற்றமும் வலியும் தோளுமாய் விளங்கிய மதி மந்திரி அரிமஞ்சு என்பான் படைத் தலைவர்களையும் மற்றையோரையும் நோக்கி, 'புஜ பலம் மிக்க வீரர்களே, நமது நாட்டிற் பிறந்த அரசு கன்னிகையின் பொருட்டு நம் மன்னர்க்குண்டான கோபத்தை நீவிர் யாவரும் கண்டீரன்றே? அதற்கு இனி நாம்மேல் செய்ய வேண்டுவனவற்றை ஆராய்ந்து உரைமின்' எனலும், மேககூட நகரத்தை யாளும் தூமகேது என்பவன் ஆலோசித்து, 'நமது வெள்ளி மலையிற் பிறந்த அருங்கலத்தை நம் மன்னர் மன்னரன்றி மற்றெவர் பெறுதற்குரியார்? நியாயவரம்பு கடந்து நம் மன்னரைத் தவிர்த்துத் தன் மகளை மாதுடப் பூச்சிக் கீந்த சடியெனும் மன்னனே மிகுதியும் குற்றம் செய்தவ னாகின்றான்' என்று கூறினன். அதனைக்கேட்ட அனலபுரத் தரசன் அங்கார வேகன் என்பான், 'இரத நூபுரத்து மன்னன் நம்மைப் பெரிதும் இகழ்ந்தனன். அவனைக் கிளைகளோடும் இன்றே கொன்று எமனுல கேற்றுவோம். யாவரும் வம்மின்' என்று அழன்ற நெஞ்சினனாய் ஆரவாரித்துப் பேசி

னன். அவனுக்குப் பின் அச்சுவ கண்டருடைய காதற்  
 ரோழனாகிய அரிசேனன் என்பவன் எழுந்து, 'நாம்  
 இங்ஙனம் காணாத இடத்திலிருந்து வாய் வளப்பம் ஒன்  
 றினாலேயே பகைவரை வெல்லலாமெனில் இன்னும்  
 நன்றாய்ப் பேசுவோம். இதனால் முடியாமல் வில்லெடுத்  
 துப் போர்புரித லொன்றினாலே முடியுமெனக் கருதுவீர்  
 களையானால் என்னை யனுப்புங்கள். யான் போய்  
 வெற்றி பெற்று வருகின்றேன். அரச நீதியிலே கூறிய  
 சாம பேத தான தண்ட மென்னும் சதுர் வித உபாயங்  
 களில் முதல் மூன்றாய சாமபேத தானங்கள் இறத்தற்கு  
 அஞ்சுவோருக்கும், புஜ பலம் சேனா பலமில்லாதாருக்கு  
 மன்றோ கூறப்பட்டன? அவை நமக்கு வேண்டா.  
 இம்மந்திராலோசனையில் இனி இத்தகைய உபாயங்களை  
 ஆராய்தலை நிறுத்தித் தண்டெடுத்துப் போர் புரிதலாகிய  
 காரியத்தினைப் பின் பற்றுவோம்' என்றனன். அவன்  
 அவ்வாறு மொழிந்தமைக்கு அச்சுவ கண்டர் மிகவும்  
 மகிழ்ந்து, அவனைப் பாராட்டி, 'இப்படைவீரன் மிகவும்  
 நன்றாய்ச் சொன்னான்! வசையில்லாத இவ்வசனமே  
 சிறந்த இசையைத் தருவதாகும்' என்றுரைத்தனர்.  
 அப்பொழுது கருடத் துவசன் என்பவன் எழுந்து,  
 'இப்பொழுது நாம் போர் மேற் கொள்ளாதலே தகுதி  
 யெனக் கொண்டோ மாயினும், நாம் அவர்களுடனே  
 தொடங்கும் போர் தெய்வப் போரோ? அல்லது மாறு  
 டப் போரோ? அதனை முன்னர் ஆய்ந்து உரையின்'  
 என்றனன். அது கேட்ட திருநிலையகத் தரசன்  
 பூரீபாலன், 'அதனை யான் ஆராய்ந்து கூறுகின்றேன்.  
 யாவரும் அமைதியுடன் கேட்பீராக: வீரர்களே,  
 போர் முனையில் உபயோகிக்கப்படும் படைகள் மாறுடப்  
 படை, தெய்வப்படை, சங்கீரணப்படையென மூவகைப்

படும். படைக்கலங்களைப் பிரயோகிக்கும் தொழில்  
களும் முத்திறத்தனவாகும். அவை அஸ்திர வித்தை,  
சஸ்திர வித்தை, மாய வித்தை என்பனவாம். அவற்  
றுள் அஸ்திரமென்பன கைவிடும் படை. அவை அம்பு,  
எறிவேல், சக்கரம் முதலியன. சஸ்திரமென்பன கைவி  
டாப் படை. அவை வாள், கதை முதலியன. முற்  
கூறிய வித்தைகளிலே அஸ்திர வித்தை நால்வகைப்  
படும், சஸ்திர வித்தை இரு வகைப்படும். இன்னும்  
இப்படைக்கலங்களின் விகற்பங்களையும் போரின் பகுதி  
களையும் உரைக்கப் புகுந்தால் அவை சாலப் பெருகும்.  
ஆதலின், அவற்றை விடுத்து, முன்னெடுத்துக் கூறிய  
மூலகைப் படைகளுள்ளும் மக்களுடன் போர் செய்  
தற்கு மாநாடப் படையே நெறியெனக் கொள்ளும்,  
நாம் அவர்களுடன் போர் செய்யுங் காலத்து அவர்  
களுக்கு உதவியாக விஞ்சையரும் வந்து நம்மை எதிர்ப்  
பாராதலால், விஞ்சையருடன் பொருவதற்குத் தெய்  
வப்படையும் மாயப்படையும், மாநாடருடன் பொருவ  
தற்கு மாநாடப்படையும் உபயோகிக்க நாம் எப்பொழு  
தும் ஆயத்தமா யிருத்தல் வேண்டும். இவ்வகையாக  
எவ்வகைப் போரியற்றவும் நாம் தயாராயிருத்தலே  
நியாயமாகும்' என்றனன். அச்சுவ கண்டர், 'அதுவே  
சரி, அப்படியே செய்யுங்கள்' என்று ஆஞ்ஞாபித்துத்  
தம் அரண்மனையை அடைந்தனர்.

“அதன் பின் ஆண்டிருந்த அரசர்களிற் சிலர்,  
'தென்றிசைச் சேடியை அக்கினிக் கடவுளுக்கு இரை  
யாக்குவோம்!' என்று கூறிச் சென்றனர். ஏனையோர்  
இங்கே போருக்குவர ஆயத்தப்படுகின்றனர். இவற்றை  
யறிந்துகொண்மின்” என்றனன்.



விஞ்சைய ஒற்றன் இவ்வாறு சொல்லக் கேட்ட சுவலனசடியரசன் தன் மகன் அருக்க கீர்த்தியையும் மருகர்கள் விசயதிவிட்டர்களையும் பயாபதி யரசன் முதலியோரையும் அழைத்து ஒருங்கு கூட்டி, அவர்க ளுக்கு உத்தர சேடியில் நிகழ்ந்த விஷயங்க ளனைத்தையும் ஒற்றன் உரைத்தவாறே யுரைத்து, “யாம் இனி மேற் செய்ய வேண்டுவன யாவை? அவற்றைத் தெரிந் துரைமின்” என்றான். அப்பொழுது ஆண்டு நின்ற வீரர் பலரும் மானத்தில் மிக்க நோக்குடையவராய்ச் சினங்கொண்டு படபடப்புடன் பலபல வீர வார்த்தை களைப் பேசினர். அந்தச் சமயத்தில் அருக்க கீர்த்தி எழுந்து தன் தந்தையைப் பார்த்து, “பிதாவே, யான் எனது கையில் வில்லைத் தாங்கி நானேறிட்டுக் கொடுங் கணைகளை விடுவிடென விடுத்துப் பகைவர்க ளுடலத் தைச் சிதற வடித்து எங்கும் உதிர வெள்ளம் புரண் டோடச் செய்வேன். அப்பொழுது எனது போரின் திறத்தை நன்கு காணலாம். இப்பொழுது நான் வாய்ப் பறை யடிப்பதில் வருவதென்ன? போர் முனையில் என் னைக் காண்மின்” என்று கூறி முடித்தான். அவனுக் குப் பின் விசயன் எழுந்து விஞ்சையர் மன்னனை நோக் கிப் புன் சிரிப்புடன், ‘நம்மோடு போர் புரிய வருபவர் தேவர்களாயின் நாம் சிறிது சிந்தித்துச் செய்ய வேண் டும். வெள்ளி மலையிலிருக்கும் வித்தியாதரப் புழுக்கள் வரின் நாம் அவற்றிற்கு அஞ்சுவதா? சிறிதும் அஞ்ச வேண்டுவதே யில்லை. எவர்கள் வரினும் வருக. அவர் களது மார்பமாகிய வயலை எனது கைக் கலப்பையால் தசையுடன் கூடிய இரத்தச் சேறு பொங்கி எழும்படி உழுது, வெற்றியாகிய விதை விதைத்துப் புகழாகிய பயிரை விளைப்பேன்” என்றான். இவ்வாறே ஏனைய

வீரர்களும் வீரம் பல கூறி ஆர்த்தபின், முடிவிலே இளைய நம்பியாகிய திவிட்ட குமாரன் தன் மாமன் பாத கமலங்களை வணங்கி எழுந்து, “மாமா, பலபடப் பேசியாவதென்னை? போரிட வரும் சேனைகள் எனக்குக் கண்டு விஞ்சினு லன்றோ, இவர்கள் பொருவதற்குண்டு? தாங்கள் அதைக் குறித்துச் சிறிதும் அஞ்சுதல் வேண்டா. எல்லாவற்றிற்கும் யானிருக்கின்றேன்” என்று வீரத் தொனியில் பேசி நின்றனன். அம்மொழிகளைக் கேட்ட சடியரசன் மிகவும் மனம் மகிழ்ந்து மருகனை நோக்கி, “குமர, நீ விஞ்சையருடன் பொருவதற்கு அறியற்பாலனவாகிய வித்தைகள் இரண்டுண்டு. அவை மாய வித்தையும் மந்திரோபதேசமு மாகும். அவைகளை இப்பொழுதே பெற்றுக்கொள்ளுவாயாக” என்று திவிட்டனை அருகழைத்து, அவன் காதறிய மாய வித்தையையும் மந்திராட்சரத்தையும் முறையே உபதேசித் தருளினன். திவிட்டன் அவைகளை மிகுந்த பக்தி சிரத்தையுடன் மனத்திற் பதித்து, அப்பியசித்த வளவிலே மாயா தேவதை ஆகாய மார்க்கமாய் வந்து, “அரச குமரனே, யான் செய்யும் பணியாது?” என்று வினாவ, அவன் அதற்குரிய வந்தனை வழிபாடுகளியற்றி, அத்தேவதையை நோக்கி, “யான் உம்மை வேண்டுகிற்கும் பொழுது என்முன் வந்து எனக்கு உதவி புரிந்திடுக” எனக் கூறி, அதனை அதனிடத்திற்குப் போக விடுத்தனன்.

இங்ஙனமாக மாய வித்தையுங் கைவரப் பெற்றுக் கற்பக லோகாதிபதி யென்ன எல்லாவுலகும் தன்னடி பொருந்தத் திவிட்ட நம்பி யாவருடனும் இனிது

அமர்ந்திருக்கும் பொழுது விண்ணின் ஆறாக வந்த இரண்டு விஞ்சைய தூதர் இளைய நம்பியின் செவி சுடும் வண்ணம் சில வார்த்தைகள் புகல்வாராயினர்: “அரசர்களே, யாங்கள் வித்தியாதர ருலகையாளும் அச்சுவ கண்டருடைய தூதர்கள். எம்மன்னர் நும் தமர்க்குக் கூறிய வாய் மொழியைக் கேட்பீர்களாக: வெள்ளி மலையின் தக்கிண சேடியையாளும் வித்தியாதர வேந்தன் சுவலனசடியின் புத்திரியாகிய கன்னியைத் தருகின்றீர்களா? அல்லது அக்கன்னியை மணந்த காணையின் சென்னியைத் தருகின்றீர்களா? இரண்டிலொன்றை விரைந்து கூறுமின்” என்றார்கள். ‘கன்னி’ என்னும் சொல் சுடுசரம்போலத் திவிட்ட நம்பியின் செவியில் பட்டதும், திவிட்டனுக்கு அளவில்லாக் கோபம் மூண்டது; கண்களில் தீப்பொறி பறந்தன; இதழ்கள் படபடவெனத் துடித்தன; கோபாக்கினியினால் சரீரமுழுதும் உருகிளுற்போல வியர்வைத் துளிகள் வெண் முத்தமென வழிந்தன. கோபத்தின் மிகுதியால் திவிட்ட குமாரன் தனது தெய்வத் தன்மையுள்ள விச்சுவ சொரூபத்தினை அண்ட முகடுற எடுத்துநின்றனன். அருகிலிருந்தோர் யாவரும் ஆனந்தமும் அகிசயமும் கொண்டு, கண்ணிமைக்காமல், விண்ணவரே போலக் கைமெய்யாடாமல் திகைத்து நின்றனர். அப்பொழுது திவிட்ட குமாரன் அச்சுவ கண்டனுடைய தூதர்களை நோக்கி, “பேதைகளே, நீங்கள் தூதர்களாக வந்த மையின் உயிர் தப்பினீர்கள். இல்லையேல் இதுகணமே இயமனுல கேறியிருப்பீர்கள். இனி நீவிர் அரைக்கணமும் தாழ்த்தாது இவ்விடம் விட்டகலுமின். புன்சொல் இயம்பிய நும் மாசனுக்கு ஆண்மை யிருக்குமேல், பெண்களைப்போல இங்ஙனம் புகலாது போருக்கு



வரச் சொல்லுங்கள்” என்று கூறி வெருட்டினான். அவர்களும் அவனது விச்சுவ சொரூபத்தினையும், விளம்பிய வீர வார்த்தைகளையும் கேட்டு உளம் நடுங்கியவர்களாய் ஒடத் தலைப்பட்டார்கள். அச்சமயத்தில் திவிட்டனுட னிருந்த அரசர்கள் அச்சுவ கண்டனுடைய தூதுவர்களுரைத்த அற்ப மொழிகளுக்கு ஆறாச் சினங் கொண்டு அவர்களைப் பார்த்து, “உம் அரசனது ஆஞ்ஞா சக்கரத்தையும் செல்வ நலத்தையும் பறித்து எம் இளைய நம்பிக்கு ஈந்த பின்னரே அவ்வேழை நமது வல்லமையை அறிவானன்றி அதற்கு முன்னர் அறியமாட்டான். வெள்ளி மலைக் கிறைவன் சவலனசடியின் கன்னிகா ரத்தினம் நம் காளையை மணந்தாளென்று முன்னரே கேள்விப்பட்டிருந்தும் இதுகாறும் வந்தேயிருந்து இப்பொழுது மலை மறைவிலிருந்து வீரம் பேசுவானேன்? அவனுடைய வீரம் இத்தகையதோ!” என்று பேசி, பலவாறு இழித்துக் கூறி ஏசி, மீண்டும் அத்தூதர்களை நோக்கி, “அறிவிவியின் தூதர்களே, நாம் மாசன் மானத்தை மதிக்காது உயிரையே பெரிதாக மதிப்பானேல் இக்குமாரனை வந்து பணியச் செய்க. இல்லையேல், எம்முடன் போர் மலையச் செய்க” என்று கூறினார்கள். விரைந்தோடும் தூதுவர்கள் அறைந்து கூறும் அரசர்களது கடுமொழிகளையும் காதிலேற்றுக் ககன மார்க்கமாய்க் காற்றாய்ப் பறந்து சென்றார்கள். அச்சமயத்திலேயே ஆகாயத்திலே, “நாளை இந்தக் காளை அச்சுவ கண்டனது சிரத்தைக் கண்டிதம் செய்து வெற்றிமலை சூடுவான்” என அசரீரி முகத்தான் ஒரு தெய்வ வாக்குப் பிறந்தது. அதனைக் கேட்டோ ரெல்லோரும் உவகை யென்னுங்கடலு ளாழ்ந்தனர். தேவ தூதுபி தாம் தாமென முழங்

கிற்று. பூமகள் மேனி குளிர்ந்தாள். போதனமா நகர மெங்கும் பொன் மகள் தாண்டவம் புரிந்தாள். நகரத் தார் யாவரும் குதூகலத்தராய் விளங்கினர். திவிட்டனது திருமேனியில் தேஜோ மயமான ஒரு திவ்விய சோதி திகழ்ந்தது. ஆடவர்க்கு வலத் தோள்கள் துடித்தன. பெண்களுக்கு இடக் கண்கள் துடித்தன. வீரர்கையிலுள்ள வாளாயுதங்கள் தாமே பளபளவென ஒளி பெற்றுத் துலங்கின.

இங்கே இவ்வாறு நற்சகுனங்கள் நிகழ, பகைவர் பக்கத்தே இரத்தின பல்லவத்தில் முரசு முதலிய பறைகளில் அரவம் முதலிய விஷ ஜந்துக்கள் குடி கொண்டன. நெடுங்குடை நடுவில் தேன் கூடுகள் தோன்றித் தொங்கின. தேர்க்கூம்புகளிற் காக்கைகள் எதிரெதிர் நின்று கரைந்தன. தரைத் தலத்தில் செந்நீர் மழை சொரிந்தது. மலைகளின் உச்சியில் கவந்தங்கள் எழுந்தாடின. மடமாதர் தம்மனாரொடு மனம் வேறுபட்டுப் பிணங்கினர். அவர்கள் காதணிகள் தாமே கழன்று விழுந்தன. அரசர் சிரந்தொறும் மணி முடிகள் சரிந்து தெரிந்தன. அவர்களுடைய வெற்றி தரும் வேலாயுதங்கள் கூர் மழுங்கி ஒளி குறைந்து கிடந்தன. நெடுஞ்சிலைகள் அவரது கையினின்றும் இற்றுக் கீழே விழுந்தன. ஆடவர்க்கு இடத்தோளும் இடக்கண்ணும் துடித்தன. மடவார்க்கு வலத்தோளும் வலக்கண்ணும் துடித்தன. சேனைகளின் நடுவே விண் மீன்கள் உதிர்ந்தன. இவ்வனம் எண்ணிறந்த தீச்சகுனங்கள் நிகழ்க்கண்டும் மாற்றலர் பக்கத்தார் இவைகளினாலே துன்பம் வருமென்பதை எவ்வளவும் எண்ணாது, மானமே ஆன

பொருளாகக் கொண்டு, அவ்விஞ்சையர்க ளனைவரும் எத்திசையும் யுத்த சன்னத்தராய் நின்றார்கள்.

அப்பொழுது போதனமா நகரம் சென்ற தூதுவர் கள் மீண்டு வந்து அச்சுவ கண்டனைக் கண்டு வணங்கி ஆண்டு நடந்த சமாசாரத்தைக் கூற்றார்கள். அச்சுவ கண்டன் அச்செய்தி கேட்டதும் படத்தின்மேல் அடியுண்ட பன்னகம் போல அழன்று சீறிக் கோப நகை புரிந்து, முன்னின்ற படை வீரர்களை நோக்கி, “நீங்கள் இன்னே போதனமா நகரம் சென்று மாநில மன்னரையும் கன்னியை வலியச் சென்று கொடுத்த சடியையுங் கொன்று, வீரவாதம் பேசிய அச்சிறியனையும் அக்கன்னியையும் பிடித்து வாருங்கள்” என்று ஆஞ்ஞாபித்தான்.

அப்பொழுதே வித்தியாதர வேந்த ரெல்லோரும் ஒல்லென ஒலித்துக் கரி பரி தேர் காலாட்படை யென்னும் நால்வகைப் படைகளையும் திரட்டி, அவைகளோடு போதனமா நகரத்தின்மேல் கடல் கிளர்ந்தெழுந்தது போல ஆரவாரித்துச் சென்றனர். அவ்வமயம் அச்சேனா சமுத்திரத்தில் முரசு வாத்தியங்கள் கோடையிடி யெனக் குமுறின. சங்க நாதங்கள் எங்கும் செவிடு பட எழுந்தன. பறை வாத்தியங்கள் பத்துத் திக்கும் அதிரக் கறங்கின. இன்னும் பலவாகிய கொம்பு, தாரை, துத்தரி, சின்னம் முதலிய வாத்தியங்கள் அலை கடலெனக் கோஷித்தன. படையி னிடையே பல சின்னங்கள் பொறித்த கொடிகளும் குடைகளும் குளிர் சாமரைகளும் மணிகள் பதித்த முடிகளுமே ஈண்டியிருந்தன. இவ்விதமாக விஞ்சையர்கள் சகல படை



அணிகளோடும் மணக் கோலம் சிறிதும் மாறாத போதனமா நகரத்தை வந்து நண்ணினர். அவர்களைக் கண்டு திவிட்டனுடைய படைவீரர்கள் வீராவேசங் கொண்டு நால்வகைப் படைகளையும் அக்கணமே திரட்டி எதிர்நின்று ஆரவாரித்தார்கள். எங்கும் ஒரே பேரொலியாயிருந்தது. பூமியும் கம்பித்தது. மலையும் நிலை தடுமாறிற்று. மண்ணவரும் விண்ணவரும் மதி மருண்டனர்.

இங்ஙனமுள்ள இரு திறச் சேனைக்கும் உடனே போர்முண்டது. தேரோடு தேரும் யானையோடு யானையும் புரவியோடு புரவியும் நெருங்கிப் போரிடுங்கால், மலையோடு மலையும் முகிலோடு முகிலும் கடலோடு கடலும் வெகுண்டெழுந்து மலைவதுபோல இருந்தது. முதல்முன்று படைகளிலிருந்த வீரர்கள் இவ்வாறு மலைந்து, சேனா வீரர்களையும் வாகனாகி வரிசைகளையும் வெட்டி வீழ்த்திக் குன்றுபோலக் குவித்துவிட்டார்கள். காலாட்படையிலிருந்த வீரர்கள் வில் வாள் வேல் முதலிய ஆயுதங்களைத் தாங்கி, ஒருவரையொருவர் தாக்கியும் வெட்டியும் குத்தியும் அடித்தும் போர் புரிந்தார்கள். பகைவர் படைகளுக் கெதிரே பகலவன்போல அருக்க கீர்த்தி தோன்றி, வில்வளைத்துக் குணத்தொளி செய்து, வெங்களைகளை விடுவிடெனப் பகைவரீம் தெறிந்தனன். அதனால், சேனா வீரர்கள் கரம் வேறு, சிரம் வேறு, கால் வேறு, தோள் வேறு, தொடை வேறாக அறுப்புண்டு வீழ்ந்தனர். அருக்க கீர்த்தி தூணிரத்தினின்று மெடுத்துப் பாணங்களைப் பிரயோகித்தமையை எவரும் காணாது சேனா வீரர் யாவரும் மளமளவென்று மண்ணில் வீழ்ந்து மாள்வதையே கண்டனர். அதனால், இரத்த

வெள்ளம் எங்கும் பரந்தோடியது. அருக்க கீர்த்தி யோடு தனி வீரராக எதிர் நின்று போர்புரிவார் எவரும் இன்மையால், விஞ்சைய வீரர் யாவரும் ஒருங்கு கூடி, வீரத்துடன் பலவாகிய ஆயுதங்களை வீசி எறிந்தனர். அவற்றைத் தடுக்க அருக்க கீர்த்தி அத்திரங்களைச் சர மாரியாகத் தொடுக்க ஆகாயமெங்கும் இருள் பரவியது. அவன் ஒரு கணை தொடுக்க அஃது ஆயிரமாகவும், ஆயிரம் தொடுக்க அவை நூறாயிரமாகவும் பெருகி, மண் தொடங்கி விண்ணுதியாக எள்ளிட இடமின்றி எங்கும் கொடுங்கணைகளே நிரம்பி யிருந்தன. அக்கணைகள் விண்ணிடை வரும் விஞ்சைபர்களது கண்ணிடைப் புகுதலால் அவர்கள் கண்ணொளி இழந்து மண்ணிடை வீழ்ந்து மயங்கினார்கள். விஞ்சைய வீரர்களெல்லாம் இவ்வெதிர்ப்பால் ஒருமிக்க மண்ணில் விழுந்து மாண்டார்கள். எஞ்சியோரிற் சிலர் நஞ்சுள்ள நாகம், படங்கரக்குமாறுபோல, மாண்ட படைகளின் நடுவே மாண்டார்போ லிருந்து, சமயம் வாய்த்ததும் எழுந்து அலறி ஆகாய மார்க்கமாக ஓட்ட மெடுக்க லானார்கள். இவைகளை யெல்லாம் கண்ட விஞ்சைய தூதர்கள் இரத்தின பல்லவத்திற்கு ஒடோடியுஞ் சென்று அச்சுவ கண்டனைக் கண்டு வணங்கி, “எம் மாசரே, நம் பெருஞ் சேனைகளெல்லாம் அருக்க கீர்த்தியின் கையம்புகளால் அழிந் தொழிந்தன. அவற்றிலே உயிர் தப்பிய வீரரிற் சிலர் ஓட்டெடுத்து ஒளியலாயினர். இவற்றை யாங்கள் கண்டு வெருண்டு இவ்விடம் ஓடி வந்தோம்” என்று சாலவும் ஒலமிட்டார்கள்.

அம்மாற்றம் புண்ணிலே வேல் பாய்ந்தாற்போல அவன் மனத்திற் பாய்ந்து தைத்தது. அவன் அடங்

காக் கோபங் கொண்டு, கையொடு கைதாக்கிக் கோப நகை புரிந்து, “விறலுடைய நம் சேனா வீரர்கள் திறன் சிறிது மில்லாத அருக்க கீர்த்தியின் இரு தோளாக்கும் ஒரு வில்லுக்குமா மாண்டும் மறைந்து மொழிந்தார்கள்? நமது விறலுந் திறலும் வெகு நன்று! வெகு நன்று !!” என்று கூறி, வீர வாதம் பல பேசி, மகா பலம் பொருந்திய சேனைகளோடும் தம்பிமார் தனயர்களோடும் வெள்ளி விலங்கலை விட்டுப் போர்க்கோலங் கொண்டு புறப்பட்டு, அருங்கலம் என்னும் பெரும்பேர் பெற்ற குன்ற மொன்றினிற் றங்கிப் பாசறையிட்டனன். அப்படை வீட்டில் யாவரும் தங்கி யிருக்குப்பொழுது, அச்சுவ கண்டனுடைய தம்பிமாருள் மூத்தவனை இரத்தின கண்டன், “நம்முடைய முன்னோனாகிய மன்னர் மன்னனது மனம் வருந்தத் துன்பஞ் செய்த சடி யா சனை அவன் கிளைகளோடுங் கொன்று, அவன் மகளையும், அவளை மணந்த கணவனையும் பிணைத்து, அண்ணன் பாதத்தே கிடத்துவோம். இல்லையேல், இவ்வுயிரை இழப்போம்” என்று இரைந்து கூறினான். அவனுக்குப் பின்னோன் நீல கண்டன், “மனிதர்தாமா நம்மை வெல்ல வல்லவர்?” என்று வளைந்த பற்களை யுடைய வாயைப் பிளந்து கூவினான். அவன் இளவல் வைர கண்டன், “நான் ஒருவனே மாற்றலர் சிரங்கள் மண்ணிலுருளும்படி செய்வேன்” என்று யானை மருப்புப் போன்ற வளைந்த கோர தந்தங்கள் தோன்றும்படி கோப நகை காட்டிக் கூறினான். அவனுக்கு நேர் இளையவன் சுகண்டன், “புள்ளாசனாகிய கருடனோடு அரவங்கள் எதிர்ப்பதுபோல நம்மோடா மனிதப் பூடுகள் எதிர்க்கின்றன! இது வெகு நன்று! வெகு



கன்று!!” என்று கையோடு கையறைந்து வெடிபடு முழக்கம்பேரல நகைத்தனன்.

இவர்கள் மொழிகளை யெல்லாங் கேட்ட அச்சவ கண்டன் அகங் குளிர்ந்து, “எம்பியரே, நமது வல்லமையையும் மகிமையையும் பொருட் படுத்தாத பகைவருடைய போர்க் களத்திலே நும் பெயர் என்றும் நின்று நிலவும்படி செய்வீராக” என்று பணித்து, யாவருடனும் போதனமாநகரை வந்து அடைந்தனன். அச்சவ கண்டனுடைய சேனைகள் பூமியில் இழியவும், திவிட்டனுடைய சேனைகள் சமுத்திர மெனத் திரண்டு, நஞ்சுடனே நஞ்சு சென்று எதிர்த்தாற்போல எதிர்த்துப் போர் செய்தன. போர் செய்த இரு திறத்துச் சேனைகளின் எண்ணிக்கை இவ்வளவின தென்று வரையறுத்துக் கூற இயலாதாயினும், இத்தகைய சந்தர்ப்பங்களில் பெரியோர் கூறியபடி இரண்டு கடலென்னலாம். கடலும் சிற்சில விடங்களில் திடர்களைக் கொண்டு விளங்குவதால், சிறிதும் இடை வெளி யில்லாத இப்படைகளுக்கு அதனையும் உவமித்தல் பொருந்தாது. இங்ஙனம் அளவில்லாத சேனா வீரர்களடங்கிய இரு திறச் சேனைகளும் கடலும் கடலும் கலந்தாற் போலக் கலந்து, பல விதப் படைக்கலங்களைக் கொண்டு நெடுநோம் போர்செய்ய மகா பலம்பொருந்திய தனிவீரர்கள்தாம் தாம் நின்ற விடங்களி லிருந்தே பகைவர்களைப் பலவாறாகத் தாக்கிக் கொன்று அவர்கள் உடலங்களைக் குன்றுபோலக் குவித்துவந்தார்.

அப்பொழுது அச்சவ கண்டனுடைய தோழனாகிய அரி சேனன் என்பவன் இடக்கையிற் கேடக

மும் வலக்கையில் வாட்படையும் தாங்கி, 'உயிரிழக்க வேண்டியவர்கள் என்னை எதிர்த்து வாருங்கள்! உயிர் பிழைக்க வேண்டியவர்கள் ஓட வழி பாருங்கள்!' என்று உரத்துக் கூவி வந்தனன். அவன் முன் அருக்க கீர்த்தி வந்து வில்லை வளைத்து அம்புகளைத் தொடுக்க முயன்றான். அவ்வமயம் அவன் சேனா வீரனாகிய வியாக்கிர ரதன் முன் வந்து, "அரச குமர, இவ்வரி சேனன் நினக்கு நிகராகுபவ னல்லன். நிகரில்லா னோடு நேரிடுதல் முறைமை யன்று. ஆதலின், யான் இவனை எதிர்க்கின்றேன்" என்று கூறி, அநுமதி பெற்று, அரி சேனனுக்கு முன் சென்று அவனைப் பார்த்து, "ஏடா, அரி சேனா, என்னை நீ அறிவா யல் லவா? என்னோடு போர்செய்ய வாடா!" என்று அறை கூவி யழைத்தனன். அதற்கு மாறாக அரி சேனன், "வியாக்கிர ரதா, உன்னை நான் நன்றாக அறிவேன். நீ விஞ்சைய ருலகிற் பிறந்த கன்னிகையை மனிதன் ஒருவனுக்குக் கலியாணஞ் செய்து கொடுத்து அக்கலி யாண வீட்டில் அறுசுவை யன்னத்தைப் பரிந்துண்டு வாழும் பெரிய வீரனென்பதை அறிந்தே யிருக்கின் றேன்" என்று ஏளனமான வார்த்தைகளைப் புகன்று நகைத்தனன். அதைக் கேட்டு வியாக்கிர ரதன், "ஏடா அறிவிலி, கன்னியர்களுடைய மணம் விதி வழி முடியு மென்பதையும் இது பெரியோர் ஒப்ப முடிந்ததென் பதையும் நீ அறியாயோ? அறியாததனால்தான் அறி வீனனாகிய அச்சுவ கண்டனோடு கூடிப் போருக்கு வந்தனை. உன் மதி மிக அழகிது! இன்னும் நீ என்னை நன்றா யறியாய். இனி வீண் பேச்சுப் பேசி யாவ தென்னை? காலந் தாழ்த்தாது என்னோடு போர் புரிய வருவாய்!" என்று கூறி அவனை நெருங்கினான். அவர்

கள் இருவரும் வானையும் கேடகத்தையும் தாங்கி, நீர்ச் சுழிபோல இடசாரி வலசாரியாகச் சுழன்று தாங்கள் கற்ற வல்லமை யெல்லாங் காட்டினார்கள். வாள் வீச்சில் வல்லமை மிகுதியும் பெற்ற அரிசேனன் முனைந்து வீசிய வானை வியாக்கிரரதன் சாமர்த்தியமாய்த் தடுத்துச் சமயம் பார்த்துக் கைவானை ஒச்சி அவனது மார்பகம் இரண்டு துண்டாம்படி அவனை வெட்டி வீழ்த்தினான். இதைக் கண்டு விஞ்சையர் சேனைகள் அஞ்சி யோடின. திவிட்டன் சேனைகள் வெற்றியின் களிப்பினால் முரசு மறைந்து கடல்போல ஆர்த்தன. அப்பொழுது அச்சுவ கண்டனுடைய சேனா வீரர்களில் ஒருவனான குண சேனன் என்பவன் திவிட்டனுடைய சேனைக்குட் புகுந்து, மிக்க வீராவேசத்துடன் வானை வீசி சேனைகளைச் சின்னப்பின்னப் படுத்தினான். அவனை அருக்க கீர்த்தியின் சேனா வீரன் இந்திர காமன் என்பவன் பலமா யெடுத்துக் கைவாளினால் வெட்டி வீழ்த்தினான். அதனைக் கண்டு வர சேனன் என்பான் வலிய வில்லொன்று தாங்கி, அதில் பல அம்புகளைப் பூட்டிச் சேனைகளின் நடுவே அம்பு மாரியென விடுத்தான். அதனால் திவிட்டனுடைய சேனைகள் நிலை குலைந்தன. அவ்வமயம் அருக்க கீர்த்தியின் படைத் தலைவர்களில் ஒருவனான காழுகன் என்பான் நெடுஞ்சிலை யொன்றைக் கையிலேந்தி வந்து, வர சேனன் எய்த அம்பு மாரியை விலக்கிக் கொடுங்களைகளை யெய்து அவனைப் பிளந்து கொன்றான். அவன் இறந்ததும், அச்சுவக் கிரீவனைச் சார்ந்த அரி கேதனன் என்பவன் வீரவார்த்தைகள் பல கூறிக் கையில் சூலப்படை யேந்தி, ஆலகால விடத்தை யுண்டவனைப்போலச் சேனையிற் புகுந்து பலரை அப்படைக்கு இரை யாக்கினான்.



அவனை வியாக்கிர ரதன் எதிர்த்தனன். இருவரும் மாறிமாறிப் பலவிதமான மாயப்போர்களைச் செய்தனர். முடிவில் அரி கேதனன் தன் முழுப் பலத்தையுங் கொண்டு வியாக்கிர ரதன் மார்பிலே சூலத்தாற் குத்தினான். அது தன் மார்பிற் பாயு முன்னரே வியாக்கிர ரதன் அதை இருதுண்ட மாறும்படி வெட்டி யெறிந்து, அவன் சிரத்தையும் கொய்தனன். அதைக் கண்டு விஞ்சையர் சேனைகள் அஞ்சிப் புறமிட்டோடின. அந்தச் சமயத்தில் மேக கூடாதிபதியான தூம கேது வென்பவன் இடையிற் கச்சையை வரிந்து கட்டி, அங்கத்தில் வைரக் கவசம் பூண்டு, கையில் தண்ட மேந்திக் கண்டோர் எவரும் கலங்க, மதயானை யொன்றின் மீது ஆரோகணித்து,

“மலையெழுத் திடுகோ? மாநிலம் பிளக்கோ?

மறிகடல் அறவிறைத் திடுகோ?

உலையெழுத் துலகம் பதலையா ளுழித்

தீமடுத் துயிர்களட் டுண்கோ?

சிலையிடத் துடையார் கணைவலத் துடையார்

சிலர்நின்று செய்வதிங் கென்னோ!

நிலையிடத் தவருள் நிகரெனக் குளரோல்

கேடுமின் சென்றென நின்றான்.”

அங்ஙனம் வீர வார்த்தைகள் கூறிவந்த அவன் முன்னே அமராபுரத் தரசனும் சுவலனசடியின் தம்பியுமாகிய சுவலன ரதன் தோன்றி, அவன் கூறிய வீர மொழிகளைப் பரிகசித்து,

“மலையெழுத் திடுவாய்; மாநிலம் பிளப்பாய்;

மறிகடல் அறவிறைத் திடுவாய்;

உலேமடுத் துலகம் பதலையா ஊழித்  
 தீமடுத் துயிர்கனட் டுண்பாய்;  
 நீலயிடத் துளரோ நிகரெனக் கெண்பாய்;  
 நின்றனை நிகருனக் காகித்  
 தொலைவிடத் தல்லாற் சொல்லிவை துங்கட்  
 கொழியுமோ தூமகே தவனே!"

எனக் கூறி எதிர்த்தனன். கதாயுத பாணியராகிய அவ்  
 விருவரும் நெருங்கிக் காலனும் கண்டு கலங்கும்படி  
 கடுஞ்சமர் புரிந்தனர். கடைசியில் சுவலன ரதன்  
 தனது கைத்தண்டத்தால் தூம கேதுவை மோதி  
 யறைந்து கொன்றான். மலைபோல இருந்த தூம கேது  
 மண்ணிற் சாய்ந்து மாய்ந்ததும், விஞ்சையருடைய  
 சேனா வீரர்கள், "தூம கேதுவும் மண்ணில் விழுந்து  
 படுவதோ!" எனக் கூறிக்கொண்டு, நெஞ்சில் ஈரமில்லா  
 ராய் அஞ்சி யோடுவா ராயினர்.

அது பொழுது அநல மாபுர மன்னனாகிய அங்கார  
 வேகன் அஞ்சியோடும் விஞ்சையர் சேனா வீரரைக்  
 கை காட்டி யழைத்து, அவர்களை ஒருங்கு திரட்டி,  
 அவர்களுக்கு வீர மொழிகள் பல புகன்று தைரிய  
 மூட்டி, மீளவும் உடன் கொண்டு வந்து திவிட்ட  
 னுடைய சேனைகளை எதிர்த்தான். அவனைத் திவிட்ட  
 குமாரனுடைய சேனா வீரனான தேவ சேனன் எதிர்த்  
 தான். அவ்விருவரும் வேலினாலும் வானினாலும் மாறி  
 மாறித் தோள் வீசி வீரவாதம் பேசி நெடுநேரம் கடும்  
 போர் செய்தனர். அப்போர் எவரும் கண்டு அஞ்சத்  
 தக்கதா யிருந்தது. அவர்கள் இவ்வாறு போர் புரிந்த

பின்னர், அங்கார வேகன், “இவனோடு இத்துணை நேரம் போர் புரிவதா! இப்பொழுதே இவ்வேலால் இவனைக் கொல்லுகின்றேன்!” என்று இடிபோல முழங்கிக் கூறித் தோலாத வடிவேலைத் திரித்துத் தேவ சேனன்மீது எறிந்தான். தேவ சேனன் அதைத் தனது வெற்றி வாளால் தகர்த்து இரு துண்ட மாக்கிப் போட்டான். எய்த வேல் இரு துண்ட மாதலும் அங்கார வேகன் அடங்காத கோபங் கொண்டு, சிங்கம் போலக் கர்ச்சித்து, வேறொரு வேலேந்தி மேல் வரவும், தேவசேனன் அவன் வடிவேல் பிடித்த தோளை வெட்டி வீழ்த்தினான். அங்கார வேகன் அறுப்புண்டது போக எஞ்சிய ஒரு கையிலே வாளேந்திப் போர்க்கள முழுவதும் ஒரு கைச் சூரனென்று புகழும்படி மாற்ற லரைக் கண்ட துண்ட மாக்கி மாய்த்து முடிவில் தேவ சேனைப் பலமா யெதிர்த்தான். தேவ சேனன் வலக்கை யிழந்து இடக்கை யொன்றினாலேயே அரிய யுத்தம் செய்யும் அங்கார வேகனது ஆண்மையை வியந்து மன மிரங்கி அவனை நோக்கி, “அங்கார வேக, உனது வல்லமையை மிக மெச்சினேன். இனி நீ போர் புரிய வேண்டா. உன்னிடம் செல்க” எனலும், அவன் அதனைச் சிறிதும் கேளாது, அடங்கா வீரத்துடன் அவனை மீண்டும் எதிர்த்துப் போர் புரியவே, தேவ சேனன் தன் கை வாளினால் அவனது சிரத்தைக் கொய்து அவனுயிர் கவர்ந்தனன், சுத்த வீரனான அங்கார வேகன் சடியரசன் மைத்துனனான தேவ சேனனால் அங்ஙன மாயினமை கண்டு விஞ்சையர் சேனை வெருண்டு பின்னிட்டது. அப்பொழுது கருடத் துவசன் என்பவன் அச்சவக் கிரீவன் பக்கம் தோன்றி,



“மைதோய் மலையு மண்ணகமு

நமதாச் செய்வேன்; செய்யேனேல்

செய்தார் அமரர் உலகான்வன்;

இரண்டில் ஒன்று திண்ணமிதே”

என்று கூறிக்கொண்டு திவிட்டன் சேனா சமுத்திரத் திற் புகுந்து கலக்கினன். அதனைக் கண்டு திவிட்டன் மாமனாகிய சுவலனசடி பட்டத்து யானை ஒன்றின்மீது அமர்ந்து போர்க்களம் புகுந்து, வில்லை நானேறிட்டு, விசேஷமான கொடுங்கணைகளைக் கருடத் துவசன்மீது பிரயோகித்து அவனை எதிர்த்தனன். கருடத் துவசன் தன்னை எதிர்க்கும் சடி யரசனை நோக்கி, “பெரியீர், நீர் எனக்கு வயதினான் முதிர்ந்து குரவராய் விளங்குதலின் என்னோடு போர் புரிதலைத் தவிர்ப்பீர். முதியோரை இனையோர் வாட்டுதல் முறையன்று. அன்றியும், அஃது அறத்திற்கு அழகு மன்று. மேலும், எம்மோடு போர் செய்தல் உமக்கு இயலாத காரியம். நீர் சென்று நாம் பக்கலுள்ள வலியாரை அனுப்புக” என்றனன். அதற் குச் சடி யரசன், “குரவரென்னும் உபசாரம் அவ்வள விலே நிறுத்துக. போரில் இந்நியாயம் பொருந்தாது. எதிர்த்தவர் எவரேயாயினும் அவரோடு போர் புரிதலே முறைமை. நம்மிருவருள்ளும் வலியார், வலியிலாதார் என்னும் பகுப்பை நீ போரின் முடிவில் காண்குவை” என்றுகூறிச் சிலையை வளைத்துக் கருடத்துவசன்மீது கணை மாரி பொழிந்தனன். அதன் பின் இருவருக்கும் பலமாய் விற்போர் நிகழ்ந்தது. அப்போரில் சடியரசன் பகைவன் வில்லையும் சரத்தையும் இறுத்து அவன் இயற்றிய மாயத்தையும் குலைத்தனன். கருடத் துவ சன் அதற்குமேல் விட்டேறு, சக்கரம் முதலிய ஆயு

தங்களைக் கொண்டு கடும்போர் செய்ய, அவ்விருவர் வேழங்களும் ஒன்றோடொன்று விரோதித்து மருப்பாற் குத்தியும் துளைக்கையால் எற்றியும் மத்தகத்தால் தாக்கியும் போரிட்டன.

சிறிது நேரத்திற்குப்பின் அவற்றில் கருடத் துவசனது கரி பின்னிட்டது. கயம் பின்னிடவே, கருடத் துவசன் அதன் மத்தகத்தினின்றும் குதித்து, வானும் கேடகமும் ஏந்திக் கால் நடையாகச் சென்று, சுவலன சடியின்மீது பாய்ந்தனன். சுவலனசடி வில்லில் பல சரங்களைத் தொடுத்துச் சுடச்சுட விடுத்து அவனது கரத்தையும் சிரத்தையும் போக்கி நின்றனன். கருடத் துவசன் ஆவி சென்றதும், அமார்க்களத்தி லிருந்த அச் சுவக் கிரீவன் சேனைகள் அங்கு நிற்பதற்கு அஞ்சித் தத்தமக்குப் புகலிடந் தேடி யோடின.

இங்ஙனம் சேனைகள் அஞ்சி ஓடுவதையும் மாற்ற லர் வெற்றி முரசறைந்து எக்களிப்பதையும் கண்ட பூரீசேனன், “நன்று! நன்று!!” எனக் கூறிச் சிரித்து, புறமிட்டோடும் விஞ்சையர் படை வீரர்களை நோக்கி, “வீரர்களே, நீங்கள் இப்பொழுது பகைவர் நகைக்கத் தோற்றோடினால் நாளை உங்கள் பத்தினியர் முகத்தில் வெட்க மில்லாமல் எப்படி விழிப்பீர்கள்? இவ்வுடலம் அழியும் இயல்புடையது. இதனைக்கொண்டு தேடும் கிர்த்தியோ என்றும் அழியா இயல்புடையது. இதை விட்டு இவ்வுலாடலை ஏன் சுமந்து ஓடுகின்றீர்கள்? தன் மயிர் ஒன்றிழப்பினும் உயிர் தரித்திராத கவரிமாவினைக் கண்டாவது உங்கள் மானத்தைக் காப்பாற்றுங்கள்” என்று கூறி வீர மூட்டினான். வித்தியாதர சேனை புதிய

வீரம் பெற்று அவனுடன் மீண்டது. அவன் அச் சேனையுடன் போர்க்களம் சென்று தனது ஆண்மைச் சடர் எங்கும் பிரகாசிக்கும்படி யுத்தம் செய்தனன். அப்பொழுது இரு திறத்துச் சேனைகளுக்கும் கடுமையாகப் போர் நடந்தது. இரண்டு பக்கத்துப் படைவீரர்களிலும் பலர் கண்ட துண்ட மாயினர். எங்கும் செந்நீர் பெருக்கெடுத் தோடியது. தங்கும் தேர்களெல்லாம் தகர்ந்து முறிந்தன. ஸ்ரீ சேனன் ஒரு குதிரை மீதேறி மாயப் போர்க்ளியற்றி,

“மண்ணின் மேல்வரு வாரொடு  
மண்ணின் மேல்செரு வல்லனே!  
விண்ணின் மேல்வரு வாரொடு  
விண்ணின் மேல்செரு வல்லனே!”

என்று கூறி, “வல்லமை யுள்ளவர்கள் யாவரே யாயினும் என்னுடன் போர்புரிய வாருங்கள் என்று அறைகூவி யழைத்தான். அப்பொழுது திவிட்டனுடைய சேனா வீரர்களுள் ஒருவனான ஸ்ரீபாலன் என்பான் நல்லிலக்கணம் வாய்ந்த புரவி யொன்றின்மீது இவர்த்து வந்து ஸ்ரீ சேனை எதிர்த்துப் போராடினான். இருவரும் வில்லினாலும் வேலினாலும் நெடுநேரம் பல பல யுத்தங்கள் செய்தபின் முடிவில் விண்ணி லெழும்பிக் கடுஞ்சமர் செய்தனர். கடைசியில் ஸ்ரீ பாலன் தன் முழுவல்லமையும் கொண்டு தாக்கி, அவனது சிரத்தை அறுத்து மண்ணில் வீழ்த்தினான். திருநிலைய நகர்க்கு அதிபனான ஸ்ரீ சேனனது சிரம் அறுப்புண்டு மண்ணில் விழுந்து புரளுவதைக் கண்ட வெள்ளி மலை வீரர்கள் வீரம் ஒழிந்து முதுகு காட்டி யோடினார்கள்.



அப்பொழுது அச்சுவ கண்டன் மகன் கனக சித்திரன் ஸ்ரீ சேனன் கூறியதுபோலப் போர்க்கு உடைந்து ஓடும் வீரர்களைப் பார்த்து வசை மொழிகள் பல கூறி, “நம்மை எதிர்த்தவர் வானவரு மல்லர்; தான வரு மல்லர்; மண்ணில் வாழும் எளிய மானிடரே. இவர்க்கா விஞ்சையர் அஞ்சுவது? இது விந்தையினும் விந்தை! வெகு வேடிக்கை!” என்று கோப நகை செய்து பேசி, வீர வாளுருவி, மாற்றலர் சேனையுட் புகுந்து, அண்டினர் எவரையுங் கண்ட துண்ட மாக்கி மாய்த்துவந்தான். அவன் நின்றவிடத்தில் நில்லாமல் கால சக்கரம்போலப் பாத சாரியாகவே சுழன்று போர் செய்ததால், போர்க் களத்தில் எங்குப் பார்த்தாலும் அவனுருவமே காணப்பட்டது. அவன் செய்த கடும் போரினால் யானைகளும் குதிரைகளும் வெட்டுண்டு மாண்டன; தேர்கள் பொடிப் பொடியாய்ச் சிதறுண்டன; அரசர்களின் சிரங்கள் பனங்காய்களைப் போல உருண்டன; கால் கை யறுப்புண்டவர்கள் இரத்த வெள்ளத்தில் ஆழ்ந்து தத்தளித்தார்கள். இதைக் கண்டு திவிட்டனுடைய சேனைகள், “இனி இவனோடு போர் புரிதல் இயலாத காரியம்” எனக் கூறிக்கொண்டு வெருண்டு ஓடின.

அச்சமயத்தில் அச்சுவ கண்டனுடைய தம்பியர் நால்வரும் தம் குமாரன் கனக சித்தன் ஒன்றியாய்ச் சென்று வாட்போர் செய்கின்றான் என்பதைக் கேள்வியுற்றுத் தாமும் அவனுக்கு உப பலமாக இருந்து உதவி செய்ய யானைகளின்மீது இவர்ந்து அவனோடு சேர்ந்து அருஞ்சமர் செய்தனர். அவ்வமயத்தில் முன்னர்ப் போருக்கு ஆற்றாது தோற்றோடிய வித்தியாதரர் சேனை

கள் எல்லாம் திரும்பி வந்து அவர்கள் பக்கல் சேர்ந்து கொண்டன. அதனால் திவிட்ட குமாரனுடைய சேனைகளிற் சேர்ந்த பல வீரர் கர மறுப்புண்டும் சிரமறுப்புண்டும் வீழ்ந்தனர். அவர்களை யெல்லாம் அவ்வமர்க்களத்தி லுண்டாகிய இரத்த வெள்ளம் வாரிக்கொண்டு சென்றது. திவிட்டனுடைய சேனைகள் அவர்களோடு போர் செய்வதற்கு முடியாமல் சித்திரப் பதுமைகள் போலத் திகைப்புண்டு நின்றன. அந்தச் சமயத்தில் திவிட்டன் தமையனான விசய குமாரன் துடுமெனத் தோன்றிக் கையிற் கலப்பை ஆயுதத்தைத் தாங்கி, அமார்க்களம் புகுந்து, ஏந்திய அந்நாஞ்சிற்படையால் பகைவர் உடலங்களை உழுது, புகழாகிய வித்து வித்திப் பயிர் விளைப்பா னாயினான். அங்ஙனம் அவன் அமர் செய்கின்றமையைக் கண்ட அச்சவ கண்டனுடைய தம்பியரும் தநயரும், “நம்மை ஒரு பொருட் படுத்தாது மிக்க வீரத்துடன் இவ்வமார்க்களத்தே புகுந்து துள்ளிப் போர் புரியும் இவ்வெள்ளையன் யாவன்?” என்று வினவினர். ஆண்டு நின்றோர், “இவன்தான் பயாபதி பயந்த புதல்வருள் மூத்தவனான விசய நென்போன்” என்றனர். அதைக் கேட்டதும் அவர்களுக்குக் கோபம் அதிகரித்தது. உடனே அவர்கள் யாவரும் ஒருங்கு கூடி விசயனை வளைத்துக்கொண்டு, தாம் தாம் ஏந்திய படைகளினால் உக்கிரமான போர் செய்ய லானார்கள். அப்பொழுது எக்காரணத்தினாலோ, ‘விசயன் விஞ்சையருக்குத் தோற்றழிந்தான்’ எனப் போர்க்கள முழுவதும் ஒரு பொய் வதந்தி உலாவி யது. அதைக் கேட்டுத் திவிட்டனுடைய சேனைகள் எல்லாம் கடல் அலையடங்கினாற்போலத் தோற்றுப் பின்னிட்டோடின. அந்தச் சமயத்தில் விசய குமாரனுக்குத் தெய்வ சகாயத்

தால் ஆண் சிங்கம் ஒன்று வாகனமாகவும், புதிய கலப்  
பைப் படை ஆயுதமாகவும் வந்து பொருந்தின. அவன்  
தெய்வாறுகூடத்தால் கிடைத்த ஆண் சிங்கத்தின்மீது  
நன்றாக ஆரோகணித்துக் கலப்பைப் படையைக் கையிற்  
புக்கி ஒருவனாகவே நின்று மாற்றலரை எதிர்த்தான்.  
அவ்வமயம் அவனுக்கு ஊர்தியா யமைந்திருந்த அரச  
சீயம் அகண்ட கடாகம் நடுங்கும்படி ஒரு தரம் கர்ச்சித்  
தது. அக்கர்ச்சனையால் அச்சுவ கண்டனுடைய சேனை  
கள் உள்ளம் நடுங்கி உணர்வற்றவை போலச் சோர்ந்து  
கீழே விழுந்தன. பகைவர்கள் அங்ஙனம் வந்த விச  
யன்மீது பற்பல விதமான படைக்கலங்களை ஏவிப்  
பேர் செய்தார்கள். விசய குமாரன் தனது நாஞ்சிற்  
படையால் அப்படைகளை விலக்கிப் பகைவர்களது மார்  
பகங்களையும் அவர்கள் ஏறிய அரசவாக்களையும் உழுது  
கொன்று ஒழித்தான். அவன் ஒருவனாகவே நின்று  
விஞ்சையர் வீரரில் பலரையும் கொன்று, மிக்க பராக்  
கிரம சாலிகளான வச்சிர கண்டன், நீல கண்டன்,  
சுகண்டன் என்னும் மூன்று வீரர்களது ஆவியையும்  
முடிவடையச் செய்தமைக்காகக் கனகசித்திரன் கடுங்  
கோபங் கொண்டு தன் வாளை யுருவி மிக்க பலத்துடன்  
பேர் செய்யலானான். அவன் தோளினும் அக்கலப்  
பைப்படை அழுந்தியது. அவனுடைய ஆவியும் அவன்  
உடலை விட்டுப் பிரிந்தோடியது. இதனைக் கண்ட  
இரத்தின கண்டன் மிக்க கோபாவேசத்தனாய், 'இந்  
நிலத்தவர் செய்யும் போரையும் ஆண்மையையும் இப்  
பொழுதே முடித்திடுகின்றேன்!' என்று தீர்மானித்து,  
ஆகாய மளாவிய ஒரு பெருமலையினைத் தன்னிரு கை  
களாலும் பிடுங்கிக்கொண்டு, கண்டோர் எவரும் நடுங்க,  
விரிந்த கச்சையும் முரிந்த புருவமும் விரிந்த தாடி



யும் உடையனாய்ப் பெரிய வடிவத்தோடு திவிட்டன். சேனையை எதிர்க்க விரைந்து நெருங்கினன். அவனைக் கண்டு அச்சேனை அஞ்சிப் புறமிட்டோடியது. அப் பொழுது அருக்க கீர்த்தி தனது துணைரத்திலிருந்து அரிய வைர வாளி யொன்றினை எடுத்துச் சிலையில் தொடுத்து மந்திரித்து, அவன்மேல் இலக்கு வைத்து எவினான். அக்கொற்ற வாளி அவன் எந்திய பெருவரையையும் அவனையும் பிளந்து கீழே வீழ்த்தியது. எடுத்த பெருமலையோடு அடுத்து மற்றொரு கருவரையும் கீழ் விழுந்து புரண்டதுபோல, இரத்தின கண்டன் போர்க் களத்தில் விழுந்து மாண்டதைக் கண்ட அச்சுவ கண்ட னுடைய ஒற்றர்கள் ஒடோடியும் சென்று தங்கள் மன்னனைக் கண்டு வணங்கிக் தம்பியரும் தநயனும் மற்றும் தாணையிலுள்ள சேனாவீரரும் விசய குமாரன் நாஞ்சிற் படையாலும் வித்தியாதர குமாரனான அருக்க கீர்த்தியின் கைக்கணையாலும் இறந்தொழிந்த வா லாற்றை எடுத்துக் கூறினார்கள். அவன் அம்மொழி களைக் கேட்டு, இடியேறுண்ட அரவம்போல வருந்தி, 'இனிச் சும்மா விருப்பதிற் பிரயோசனமில்லை. இந்நில வுலகில் வாழும் எல்லா உயிர்களையும் ஒரே காலத்தில் வாரிக் கடலுள் தள்ளும் ஆற்றலுள்ள மாயா தேவியினைத் தியானித்தலே தகுதியாகும்' எனக் கொண்டு அத்தேவியைச் சிந்தை செய்தான்.

சண்ட வேகை யென்னும் பெயரிய மாயா தேவதை அவன்முன் தோன்றி, "என்னை யாது காரண மாகச் சிந்தித்தனை? யான் செய்யும் பணி யாது?" என்று வினவிற்று. அச்சுவ கண்டன் அத்தேவதையை நோக்கி, "தெய்வமே, இப்பூமியில் என்னை எதிர்த்த

பகைவர் எவருமே இல்லா வண்ணம் அவர்களை யெல்லாம் கொன்றொழித்து எனக்கு உதவி புரிந்திடுக” என வேண்டினான். அத்தேவதை, “அங்ஙனமே செய்வேன்” எனக்கூறிக் காவலனை யழைத்து, “சக்கிரேசுவரன் ஆஞ்ஞையால் இன்று பகலவன் அத்த மலையை அணுகுமுன் இப்பூமியிலுள்ள எல்லா வுயிர்களையும் என் வாய் மடுக்க யான் கருதிச் செல்கின்றேன்; சகல உயிர்களும் இன்று என்னால் முடிவடையும்; ஆதலின், நீயும் உன் முறைத்தொழிலினை முறைப்படி நடத்துக” என அறிவித்து, ஊனை விரும்பிய அநேக பிசாசங்களும், ‘இன்றைப்பொழுதே எம் வயிறு நிறையப்போகின்றது’ என்று களித்துத் துணங்கைக் கூத்தாடிக் கைகளிற் சூலப்படை யேந்தித் தன்னைச் சூழ்ந்து வரப் பயாபதி மன்னன் படையை நோக்கிச் சென்றது. அதைச் சூழ்ந்து தெற்றி நடக்கும் பாதமும், உயர்ந்தெழுந்த கணைக்காலும், முட்டியிடிக்கும் முழங்காலும், ஒட்டி யொடுங்கிய நெடுவயிறும், குகையைப் போன்ற பெருவாயும், மயிர்கள் முளைத்த நீண்ட நகமும், எலும்பு மாலையை யணிந்த தலையும், கழற்காய் போலச் சுழலும் வட்டக் கண்ணும் உடையனவான கூளிப் படைகள் பேராவாரம் செய்தன. அவைகள் நடந்த வேகத்தினாலும் மாயா தேவதை செய்த மாயத்தினாலும் மலைகளெல்லாம் நிலைபெயர்ந் துருளும்படி பிரசண்டமாருதம் வீசி எழுந்தது. எவ்விடத்திலும் ஊழித் தீப்பற்றி எரிந்தது. முந்நீர்க்கடல் பூமி யதிரும்படி அலைகளை வீசியது. இங்ஙனம் எழுந்த பிரசண்ட வாயு மலைகளையும் மரங்களையும் களைந்தெறிய, அவைகளை ஊழித் தீயானது தன் வாய் மடுப்ப, எல்லாப் பொருள்களையும் கடல் தன்னிடம் கொள்ள மாயங்க ளியற்றிச் சண்ட

வேகை அண்ட முகடுற வளர்ந்த ஒரு பெருவரையினைத் தெரிந்தெடுத்து, உலக முழுதும் இருள்பரவக் கவிழ்த்து முடியது. அதனால், உலக மெங்கணும் நெருங்கிய இருள் பரவியதால், பயாபதி மன்னன் சேனா வீரர்கள் கண்ணொளி யிழந்து, ஒருவரோ டொருவர் முட்டிக்கொண்டும், தாளொடு தாள்கள் தெற்றுண்டும், தோளொடு தோள்கள் இடிப்புண்டும், அலமந்து சிதறி னார்கள். இங்ஙனம் நிகழ்ந்த அலங்கோலத்தைக் கண்ட திவிட்ட குமாரன் அருக்க கீர்த்தியை நோக்கி, “மைத்துனா, இங்ஙனம் பயங்கரமாகப் பேராவராஞ் செய்து வருவது யாது?” என வினவினான். அதற்கு அவன், “அச்சுவ கண்டன் ஏவலை மேற்கொண்டு பகைவரெல்லோரையும் ஒருங்குண்ணும் ஆற்றல் படைத்த சண்ட வேகை யென்னும் மாயா தேவதை வருவது போலும்! அவனால் அஃது ஏவப்பட்டதாயின், நம்மெல்லோரையும் உண்ணின் அன்றிப் பிற்தோரிடம் வற்தே செல்லாது. அதனைத் தடுக்க வல்லவரும் இலர்” என்றான். அவன் அங்ஙனம் சொல்லவே, இனைய நம்பி அருக்க கீர்த்தியை நோக்கி நகை செய்து, “நன்று சொன்னாய் மைத்துனா! ஒரு பேய் எரியுமிழ்ந்து நம்மேல் வருமாம்! அது நம் மெல்லோரையுங் கொல்லுமாம்! நீயும் அதற்கு மிகவும் அஞ்சிவிட்டாய்!” என்று கூறி, அகத்தில் சினம் மிகக் கொண்டு, கண்டோராஞ்சு, நெடுமாலே போல மண்ணும் விண்ணும் முட்ட விச்சுவரூப மெடுத்தனன். அப்பொழுது உற்றவிடத்துதவும் நற்றேழுனே போல அவன் வலக்கரத்தில் பாஞ்ச சன்னியம் என்னும் சங்கமும், இடக்கரத்தில் சார்ங்கம் என்னும் வில்லும் வந்து சேர்ந்தன. அவற்றைப் பெற்றதும் அவன் வலம் புரியை வாயில் வைத்து அட்ட திக்கும் செவிடுபடும்படி



ஊதிப் பெருந்தொனி எழுப்பி, நெடுஞ்சிலையை வளைத்து நாண் பூட்டிக் குணத்தொனி உண்டாக்கி, ஒரு தரம் வாயினால் ஆங்காரத்துடன் ஊங்காரம் செய்தனன். கண்டோர் வெருளும்படி பேருரு வெடுத்த சண்ட வேகை என்னும் மாயா தேவதை திவிட்டனது விச்சுவ ரூபத்தினையும், அவன் எழுப்பிய சங்கத்தொனி, குணத்தொனி, ஊங்காரத் தொனி முதலியவற்றையுங்கண்டும் கேட்டும் உளம் நடுங்கி, 'இவனிடத்தில் நமது பூச்சாண்டி வேடம் பலிக்காது' எனக் கொண்டு, பேருருக் காந்து, பண்டை யுருவோடு நின்று, கூளிப் படையுடன் காற்றாய்ப் பறந்தோடியது.

அம்மாயா தேவதை அங்ஙனம் ஓடியதைக் கண்ட அச்சுவ கண்டன் கையோடு கை புடைத்து, 'இப் பேயின் ஆற்றல் இவ்வளவுதானா!' என நகைத்துக் கண்களிற் கோபக்கனல் சிதற, இதழ் மடித்துப் பற்கவ்வி, அருகிருந்தோரை உறுத்து நோக்கி, "அரசவாவினைப் பண்ணுறுத்திக் கொணர்க" என்றான். அக்கணமே அவர்கள் அரச வேழத்தினைக் கொண்டுவந்து நிறுத்த, அவன் அதன்மேல் ஆரோகணித்து யுத்த சன்னத்தனாய்த் திவிட்டனது சேனையை நோக்கிச் சென்றான். அவன் வருதலைக் கண்டு அச்சேனைகள் அஞ்சியோடின. அப்பொழுது திவிட்ட குமாரன் சார்ங்க மென்னும் வில்லை யெடுத்து நாணினைப் பூட்டினான். அச்சமயத்தில் வளைந்த முக்கும் கிளர்ந்தொளிருஞ் சிறு கண்ணும் செந்நிறச் சிறகுகளுமுடைய கருடப் புள் ஆகாயப் பரப்பினைச் சிறகுகளாலேயே கூரையேய்ந்த தென்னும் படி நீண்ட சிறகுகளை விரித்துக்கொண்டு விண்ணாக வந்து, நீல மணி வண்ணஞ்சூடிய திவிட்ட குமாரன்

முன்னே நின்றது. அவன் அப்புள்ளரசை வலங்  
கொண்டு அதன் மீதேறி, தன்னை நோக்கி வரும்  
அச்சுவ கண்டன் முன்னே சென்றான். அச்சுவ  
கண்டன் அவனை நோக்கி, “ஏ வீரனே, உன்னைப்  
போல அறிவில்லாத அகர மக்களிற் சிலர் என்னை  
யெதிர்த்துப் பின்பு என்றிறல் அறிந்து எனது அடியில்  
விழுந்து, உயிர்ப் பிச்சை தந்தருள்க!” என இரந்து  
பெற்று வாழ்ந்தனர். அவர்களில் ஏனையவர் என்னடி  
தொழுது வாழ்வு பெற்றிருந்தார். அமரரோ என்னைக்  
காணற்கும் அஞ்சி ஆகாயத்திலே மறைந்து வாழ்தலுற்  
ருர். அவர்க ளெல்லாம் அங்ஙனம் அஞ்சி உயிர் வாழ்,  
அற்ப மானுடனாகிய நீ ஏன் என் கைக்கு இரையாகின்  
றாய்? அன்றியும், அச்சுவ கண்டன் எளிய மாநாட  
ரோடு போருக்குப் போயினானென்று எவரும் என்னை  
இகழ்வார். நீ சொல்லியனுப்பிய செவி சுடும் சொற்  
களைக் கேட்டும் நான் இதுகாறும் பொறுமை கொண்  
டிருந்தேன் என்பதை யுணராத, நீ உன்னுயிர்மேல்  
ஆசையின்றி என்னை அனல்விக்கின்றாய்” என்றான்.  
திவிட்ட நம்பி அவனைப் பார்த்து, “நன்று! நன்று!!  
மீண்டும் என்ன சொன்னாய்?” என்று கூறி குறுநகை  
செய்து, “ஏடா, அச்சுவ கண்டா, இவ்வுரைகளை நீ  
உனது வெள்ளி வரையினிருந்து கரைவதன்றி, என்  
முன்னிலையிலுமா மொழிய முன்வந்தாய்? இனி உன்  
மொழிகளைக் கேட்டு நான் பொறுமையோடிருேன்.  
இப்பொழுதே நீ வீண் வார்த்தைகள் கூறுவதை விட்டு  
வில்லில் நாண் பூட்டி என்னோடு போர் செய்வாய்.  
வல்லையாயின் வில்லெடு” என்றான்.

அம்மாற்றம் கேட்டு அச்சுவ கண்டன், 'இச்சிறுவன் சொற்கள் என் செவியைச் சுடுகின்றன. இனிப் பொறுமை கொள்ளேன். கடல் சூழ்ந்த இந்நில வுலகத்தில் இவனது பெயர் இரா வண்ணம் கடுக அழித்து விடுகின்றேன்!' என்று மனத்துட் கொண்டு, வில்லைக் கோட்டிக் குணத்தொனி எழுப்பிக் கணை மாரி பொழிந்தனன்.

அவன் விடுத்த அக்கணைகளை யெல்லாம் உவணராஜன் தன் சிறகரால் உதறிவிட அவைகள் யாவும் பக்கங்களிலே விழுந்து நெரிந்தன. அச்சுவ கண்டன் அதைக் கண்டு மனம் வெம்பி, இளைய நம்பியின்மீது தெய்வப் படைக்கலங்களைச் செலுத்தக் கருதி, முதலில் நாகாஸ்திரத்தைப் பிரயோகித்தனன். அவ்வஸ்திரம் ஆயிரம் பணமுடிகளோடு கூடி ஆகாய மார்க்கத்தே கடு விஷத்தைக் கக்கிக்கொண்டு வருதலைக் கண்ட திவிட்ட குமாரன் அதற்கு மாறாகச் சிலையில் கருடாஸ்திரத்தைக் தொடுத்து விட்டனன். அது சென்று அவ்வுரகாஸ்திரத்தைத் தனது வளைந்த முக்கால் இரு துண்டஞ் செய்தது. அதற்கு மேல் அச்சுவ கண்டன் ஊழித் தீயினுங் கொடியதான அக்கினி அஸ்திரத்தை விடுத்தனன். அஃது எங்கும் அக்கினியைக் கக்கிக்கொண்டு ஆகாய வழியாக அதிவேகமாய்ச் சென்றது. அதை யழிக்கத் திவிட்ட நம்பி வருணஸ்திரத்தினை ஏவினான். அது மண்ணும் விண்ணும் இருளச் செய்து, எங்கும் புயல் மூடிச் சோனை மழையெனச் சொரிந்து, அவ்வக்கினி அஸ்திரத்தை அவித்தது. மீளவும் அச்சுவ கண்டன் உலக மெல்லார் துயில்விக்கும் மோகனாஸ்திரத்தை விடுத்தனன். அந்த அஸ்திர விசே



டத்தால் உலகத்திலுள்ள எல்லாப் பிராணிகளும் தம் மறிவு மறந்து மயங்கித் துயின்றன. அதனை நீக்கத் திவிட்ட குமாரன் உடனே உணர்வுண்டாகும் மோகன விலக்கு அஸ்திரத்தை அபிமந்திரித்து விட்டான். அதனால் மோகனப் படை அழிந்து உலக மெல்லாம் மயக்கத் துயிலினின்று மெழுந்தது.

அஸ்திரங்களெல்லாம் அங்ஙனமாகவே, அச்சுவ கண்டன் அகம் வெதும்பி, 'இனி இவ்வஸ்திரங்களைப் பிரயோகிப்பதில் பிரயோசனமில்லை; ஆஞ்ஞா சக்கர மொன்றினாலேயே இவனை அழித்தல் வேண்டும்' என்று தீர்மானித்துக்கொண்டு, கையில் வெய்ய ஆழியினை ஏந்தி, திவிட்ட குமாரனை நோக்கி, "வீரனே, இன்னும் என்னுடன் நீ போர் செய்ய வல்லையோ?" என்று கூறி நகைத்தான். அதற்குத் திவிட்ட குமாரன் அவனை நோக்கி, 'அச்சுவ கண்ட, நீ இதுகாறும் செய்த போரினை நான் அறியேனோ? அஸ்திரங்கள் தொடுத்து நீ மிக இளைத்தாய். அதனை வெளியிற் காட்டாது மிக்க ஆண்மை புள்ளவன்போலப் பாவனை காட்டி இங்ஙனம் சிரிக்கின்றனையோ? உனது ஆஞ்ஞா சக்கரத்துக்கும் வெகுட்டலுக்கும் நான் சிறிதும் அச்சங் கொள்ளேன்' என்றான்.

அங்ஙனம் அவன் மொழியவே, அச்சுவ கண்டன் தனது ஆழியினைத் திரித்து அபிமந்திரித்துத் திவிட்டனை இலக்கு வைத்து ஏறினான். அச்சக்கரப் படை காலாக்கினிபோல எங்கும் அக்கினிச் சுவாலையை வீசிக் கொண்டு திவிட்டன்மேற் சென்றது. அதன் சுவாலையால் திவிட்ட குமாரன் மூடப்பட்டான். எவர் கண்ணிலும் அவன் அகப்படவில்லை. அகப்படாமற் போகவே,

யாவரும், 'திவிட்டனுக்கு யாது வினாயுமோ !' என்று அஞ்சினார். அந்தச் சமயத்தில் அந்த ஆழிப் படை நீல மணி மலையை வலம் வந்த பரி போலத் திவிட்ட நம்பியை வலம் வந்து வலப்பக்கத்திலே நின்றது. அவன் அதனைத் தொழுது வலக் கையான் வாங்கித் திரித்து, அச்சுவ கண்டன்மீது விட்டனன். அது அதி வேகமாகச் சென்று அச்சுவ கண்டனது மார்பைப் பிளந்து, மணி முடி தரித்த சிரத்தை யறுத்து, அவன் ஏறி வந்த பட்டத்து யானையையுங் கொன்று வீழ்த்தி யது. மலையினுச்சியிற் படிந்த மேகமானது அதினின் றும் புரண்டு வீழுமாறு போல அச்சுவகண்டன் அரசு வாவினின்றும் விழுந்து மண்ணிற் புரண்டனன். நன் னெறி பற்றி யொழுதும் நீதிமா நொருவனுக்குத் தீநெறி பற்றிய துஷ்டனொருவன் செய்த தீமை அந்நீதிமானை அழிக்காது தீமை செய்தோனையே அழிக்குமாறு போல அச்சுவகண்டன் திரித்து விட்ட ஆழியே மீண் டும் வந்து அவனையே கொன்றது. இதனைக் கண்டோர் ப்லரும் அச்சுவகண்டனுடைய பெருமையும் அருமை யும் முன்னறிந்துள்ளா ராதலின், அவர்களெல்லோரும் பாக்கை நிலையாமை, செல்வ நிலையாமை, ஆற்றல் நிலை யாமை, வனப்பு நிலையாமை முதலிய நிலையாமையின் நிலைபெற்ற தன்மையைக் குறித்துப் பேசி இரங்கினர்.

21.234

அந்தச் சமயத்தில் அச்சுவகண்டனுடைய பட் டத்துத் தேவியான கனக சித்திரை யென்பாள் ஆண்டு வந்து, தன் கணவன் யுத்த களத்தில் மாண்டு வறுநிலத்தில் வீழ்ந்து கிடக்கும் கோலத்தினைக் கண்டு, கண்ணீரை ஆரூய்ப் பெருக்கி அவன்மீது விழுந்து புரண்டு ஆவியை நீத்தாள். அச்சுவகண்டன் சுற்றத்





என்று	அவன்	பெருமைபைப்	பலவா	நெடுத்துக்	கூறிப்
புலம்பினார்.	அப்பொழுது	அந்தணை	அங்கு	வந்து,	
அவர்களை	பெல்லாம்	விலகும்படி	செய்து,	அச்சவகண்	
டனைப்	பஞ்சந்	துகிலும்	பூம்பட்டுஞ்	சேர்ந்த	பாயலின்
மேல்	கிடத்திச்	செந்தீ	வாய்ப்பெய்து	தகனம்	செய்த
னார்.	அதன்	பின்னர்,	அமார்க்களத்தில்	துஞ்சிய	அச்சவ
கண்டனுடைய	தம்பியரையும்	அவன்	மகன்	கனக	சித்
திரனையும்,	மற்றும்	தமராகிய	மன்னரையும்	எரிவாய்ப்	
பெய்து	திக்கட	ஞற்றியதும்,	அரச	பரிவார	மகளிர்
யாவரும்	தம்	நகரை	நண்ணித்	தாம்	அணிந்திருந்த
பலவாகிய	ஆபரணங்களைக்	களைந்து,	கைம்மை	விரதத்தை	
மேற்பூண்டு,	கடவுளை	மனத்திருத்தி	நோன்பியற்றுவா		
ராயினார்.					

இஃதிங்ஙனமாக, அக்கினி மயமான பிரகாசத்தை யுடைய ஆழியைப் பெற்ற திவிட்ட குமாரன் வெற்றி யடைந்தமைக்காக அவன்மீது விண்ணவர்கள் மலர் மாரி பொழிந்து, ‘பல்லாண்டு பல்லாண்டாக வாழ்க!’ என வாழ்த்துக் கூறினர். விண்ணிலிருந்து தேவ துந் துபி தாம்தாமென முழங்கின. அப்பொழுது, “திவிட்ட குமாரன் அச்சவ கண்டன் ஏவிய அஸ்திரங்க ளத்தனையும் அறுத்துத் தள்ளிச் சக்கராயுதத்தைக் கைக்கொண்டது அற்புதம்! அற்புதம்!!” என்று ஆகாயத்தினின்றும் ஒரு வாக்கு எழுந்தது. போரில் இறவாத விஞ்சையர் திவிட்ட குமாரன் அடியில் விழுந்து, “நாங்கள் பெரிதும் அஞ்சினேம். காத்தருள்க” என வேண்டினார். அவன், “நீங்கள் அஞ்சன்மீன்; மீளவும் விஞ்சையருலகம் சென்று, அற நெறி நின்று ஆட்சி புரி மின்” என்று கூறி விடுத்து யாவரும் அறிய, “விஞ்

சையர்கள் தங்கள் தங்கள் உலகு சேர்ந்து வாழ்வார்கள்” எனப் பறையும் சாற்றுவித்தனன். அவர்களெல்லாம் தங்கள் தங்கள் ஊரை யடைந்து, அவன் ஆணை வழி நின்று ஆட்சி புரிந்துவந்தார்கள்.

அதன் பின் திவிட்ட குமாரன் தானேறிய கருடனை விட்டிறங்கி அரசர்கள் பலர் தொடர்ந்துவா அரசுவா ஒன்றின்மேல் ஆரோகணித்து, விசய குமாரன் தங்கி யிருந்த பாசறைக்குச் சென்று, அவனையும் அழைத்துக்கொண்டு, பயபதியி னிடத்திற்குப் போய், அவனுடைய பாதங்களைப் பணிந்து நின்றனன். பயாபதி மன்னன் அரச குமாரரோடு வணங்கிய அரசர்களை நோக்கி, “அரசர்காள், இவ்விரு புதல்வர்களையும் பெற்ற தால் யான் எவரும் அடையாத பெரும்பெற்றினைப் பெற்றேன். இப்பெரும்பேறு யான் முன் செய்த தவப் பயனால் எனக்குக் கிடைத்ததாகும். இதனைப் பெற்ற யான் இவ்விரு புதல்வர்களின் அரச கோலத்தையும் உங்கள் முன்னிலையிற் காண அவாக் கொண்டுள்ளே னாதலால் நீங்கள் யாவரும் உடனிருந்து இவ்வைபவத் தினை நடத்தி வைக்கக் கோருகின்றேன்” என்று கூறினான். சடியரசன் முதலாயினோரும் மிக்க மகிழ்வுடன் அக்கிரியையிற் றலையிட்டு, ஊரெங்கும் அரச குமார்க ளுக்கு மகுடாபிஷேகமென முரசம் அறையச் செய்தனர்.

மகுடாபிஷேகத்திற்கெனக் குறித்த நன் முகூர்த்தம் வந்ததும், பூமண்டலத்தரசர் யாவரும் கங்கை, சிந்து முதலிய புண்ணிய தீர்த்தங்களுக்குச் சென்று, நீரைப் பொற்குடங்களில் முகந்து வந்து, மங்கல வாத்

தியம் கோவிக்க, முறையவர் முனிவர் முதலிய பெரியோர்கள் ஆகி கூற, விசயதிவிட்டர்களைத் திருமஞ்சனம் ஆட்டுவித்தனர். அதன் பின் தேவர்கள் திருப்பாற்கடலின்கணுள்ள பாலை அரதனங்க ளிழைத்த குடங்களில் மொண்டு வந்து, அவ்விரு குமாரர்களின் சிரமேற் சொரிந்து சிறப்புச் செய்தார்கள். விஞ்சையர்கள் தங்கள் வெள்ளி மலையிலுள்ள புனிதமான அருவி நீரைக் கொணர்வித்து, அரச குமாரர்களின் மணி முடிமீது பெய்து அபிடேகம் செய்தார்கள். அதன் பின்னர் யாவரும் ஒருங்கு சேர்ந்து, திருமகள் சேர்தற்கேற்ற திருவுருவினாலும் அறிவினாலும் ஆண்மையினாலும் அழகினாலும் நான்மரபினாலும் திவிட்ட குமாரனை உலகம் புரக்கும் சக்கரவர்த்தியாகத் தக்கவனெனத் தீர்மானித்து, ஒளி வீசும் மணி முடியை அவன் சிரத்திற் றரித்து, 'இவனே வசுதேவன் குமாரனாகிய வாசுதேவன் என்னுங் கிருட்டிண மூர்த்தி' எனக் கொண்டாடினார்கள். பெரிய நம்பியாகிய விசய குமாரனை, 'உருவத்தாலும் படைக் கலத்தாலும் ஆண்மையாலும் இவனே பலராமன்' என்று கொண்டாடி, அவனுக்கு அரதனங்களிழைத்த மணி முடியைத் தலையிற் சூட்டி மகிழ்ந்தார்கள்.

அந்தச் சமயத்தில் மங்கல தூரியம் எண்டிசையும் செவிடுபட முழங்கின. பெரியோர் பலர் ஆகி கூறினர். அரிவையர் பலர் ஆரதி யெடுத்து மங்கல வாழ்த்துப் பாடினர்; கசடறக் கற்ற புலவர்கள் துதி கவி பாடிப் போற்றினார்கள்; அவனி காவலர் மணி முடி தாழ்த்தி வணக்கம் செய்தனர். இங்ஙனமாகிய வைபவத்துடன் திவிட்ட நம்பி மணிமுடி கவித்து ஏக சக்கராதிபதியாய்





அரி யாசனத்தில் சிறக்க அமர்ந்திருக்கும்பொழுது முன்னே வந்து பொருந்திய சங்கு சக்கரம் தனுவோடு தண்டும் வாளும் வந்து சேர்ந்தன. அப்பொழுது திவிட்ட குமாரன் தனது சங்கு சக்கரம் தண்டு வாளுடன், சுதரிசனம், கேளமோதகி, நாந்தகம், பாஞ்ச சன்னியம், சார்ங்கமென்னும் பஞ்சாயுதங்களையும் தாங்கிக் காக்குங் கடவுளின் அமிசமாகிய கமலக் கண்ணனே போல விளங்கினான். அவனுக்கு இவையுமன்றிச் சங்கநிதி, பதுமநிதிபாகிய நவநிதிகளும், சிந்தாமணி, சூளாமணி முதலிய தேவ மணிகளும் வந்து சேர்ந்தன. இங்ஙனம் அருங்கலங்க ளெல்லாம் ஒருங்கே அடையப் பெற்ற திவிட்ட குமாரனது பட்டாபிஷேக வைபவத்தினைப் பயாபதி கண்ணாரக் கண்டு கழிபேருவகை கொண்டான். இங்ஙவைபவம் இனிது நிறைவேறியதும், சக்கரத் தெய்வம் அதற்கென அமைத்த கோயில் சென்று வைகியது. மற்றை ஆயுதத் தெய்வங்களும் தத்தமக்கென நிருமித்த மணிக் கோயில் சென்று அமர்ந்தன. புள்ளாசனாகிய கருடனும் தனக்கெனச் சமைத்த அழகிய மாளிகையிற் புகுந்தனன்.

பின்பு, புராண சரிதங்களைப் பூரணமாகக் கற்றுணர்ந்த புலவர்கள் இளைய நம்பியை நோக்கி, “எங்கோவே, ஆதிநாள் தொட்டு இந்நாள்காறும் உலகாண்ட மன்னர் சரிதங்களைக் கூறும் புராண நூல்களில் தங்க ளது திவ்விய சரித்திரமும் கூறப்பட்டுள்ளது. பல தேவனோடு கூடித் தாங்கள் பகைவரை வென்று பஞ்சாயுதங்களையும், கருடனையும் சீதேவியாகிய எழுவகை அருங்கலங்களையும், சங்கநிதி பதுமநிதி பென்னும் இரு

பெருநிதிகளையும், பதினாறாயிரம் நகரங்களையும் நாடுகளையும், சீவந்தர் கூட்டங்களையும் பெற்றபின் திவிட்ட குமாரன் கோடிக்குன்ற மொன்றினைப் பெயர்த்து ஏந்துவன் என்று முக்காலச் செய்தியையும் முறையறிந்துரைக்கும் முனிவர் பெருமான் தாங்கள் இயற்றிய புராணங்களிற் கூறியிருக்கின்றார்கள். அவர்களுடைய வாக்குகள் என்றும் பொய்யாகா. புராண நூல்களுள் கூறிய சக்கரவர்த்திகளுள் தாங்களே புண்ணியரும் புலமை மிக்குடையரும் சிறந்தவருமாவீர்கள்” எனப் புகழ்ந்தார்கள்.

அங்ஙனம் அவர்கள் கூறியதைக் கேட்ட திவிட்ட குமாரன் அவர்களை நோக்கி, “புலவீரகாள், புராண நூல்கள் கூறும் சரிதங்கள் உண்மையே. இப்பூமியைப் புரந்த மன்னர் கடல் மணலிலும் பலராவர். அவர்களுள் நானும் ஒருவனே. இன்னும் இவ்வையகம் எத்தனை வேந்தர்களைக் காண விருக்கின்றதோ!” என்று தனது செருக்கில்லாத அமைந்த வாழ்க்கையின் தன்மையை வெளிப்படக் கூறி, அரியாசனத்தினின்று மிழிந்து, அரசரும் பிறரும் தன்னைச் சூழ்ந்து வரப் புராணநூலிற் கூறிய கோடிமாசிலை யென்னும் பெயரிய பெருவரையினைக் குறுகி, கடகமணிந்த இரண்டு கையையும் நிலத்தின் ஊன்றிப் பிலமாகும்படி அழுத்தி, அம்மலையை அடிபோடும் பெயர்த்துக் கையிலேந்திக் குடையெனப் பிடித்து நின்றனன். அதனைக் கண்ட அரசர்களும் பிறரும் “ஆச்சரியம்! ஆச்சரியம்!” என்று கூறி மனத்தில் அச்சமுடையராய், “இவனே வாசுதேவன்! எல்லாம் வல்ல இறைவன்!” என்று புகழ்ந்து அவனை வணங்கினர். திவிட்ட குமாரன் சிறிது நேரம் கோடிக்கு

குன்றத்தை எவரும் காண ஏந்தி நின்று, பின்பு பண்டு போல அதனை அவ்விடத்திற்குள்ளே வைத்துவிட்டுத் தன் பரிவார சனங்கள் கொணர்ந்த அரசுவாசின்மீது ஆரோகணித்து, அரசர்கள் போற்றி செய்ய, மங்கல வாத்தியம் முழங்க, வெண்சாமரை அருகிரட்ட, முத்தக் குடை மேல் நிழற்ற, கிள்ளைமொழி மாதர் மங்கல வாழ்த்துக் கூறி ஆரத்யெடுக்கத் திருமகளின் அமிசமாகிய சுயம்பிரபை யென்னும் பட்டத்துத் தேவியோடு போதனமா நகரம் புகுந்தான். } } }

அந்நகர மாந்தர்கள் மாளிகையின் வாயிலிலெல்லாம் வெண் முத்த மாலையை நாற்றி, வெண் முனைப் பாலிகைகள் வைத்து, பூரண கும்பங்கள் அமைத்து, வாழை, கமுகு முதலியவைகளை நிறுத்தி மகர கோணம் கட்டி, மணம் வீசும் மலர்களை எங்கும் பரப்பி, வாசனை வீசும் பனிரீர் தெளித்து, சகல பூஷண அலங்கிருதர்களாய்ப் பொற்றட்டில் வாசனைப் பூமாலையும் சந்தனக் குழம்பும் மற்றும் வாசனைத் திரவியங்களும் வைத்து ஏந்தி, வீதிவாய்ப் புகுந்த அரசர்க்கரசனை திவிட்ட குமாரனை எதிர்கொண்டழைத்தார்கள். அரச குமாரன் அவைகளையெல்லாம் கண்டு அக மகிழ்ந்து கொண்டே அகநகருள் பிரவேசித்தனன். ஆங்கு வாழும் அரச மக்களும் மாதரும் திவிட்ட குமாரனது பவனியைக் காண உயர்ந்த மாளிகைகளிலேறிச் சாளரங்களின் வழியே தங்கள் தங்கள் தலையை நீட்டித் திருமாலும் திருமகளும் போன்ற திவிட்ட குமாரன், சுயம்பிரபை என்னும் இருவருடைய பேரழகையும்கண்டு ஆனந்தப் பரவசர்களாகி, அருகிருந்தோரை நோக்கி,





“செந்தாஅ மரைபுரையுஞ் செழுங்கண்ணும்  
 தடக்கையும் பள்ள வாயும்  
 அந்தாஅ மரைநாறும் அடியிணையும்  
 அவைஅவையே காண்மின்! காண்மின்!  
 நந்தாஅ மரைநாடன் நகையிலங்கு  
 மணியாரம் நவின்ற மார்பம்  
 பைந்தாஅ மரைமடந்தை பாராட்டப்  
 பொலிந்திலங்கும் படியுங் காண்மின்!”

“அருமணியின் விமானத்தின் ஆகாயப்  
 பளிங்கியன்ற விளிம்பி னாலும்  
 திருமணியின் ஓளிமேனி நிறுவெறிப்பத்  
 திகழ்த்திலங்குந் தெய்வப் பாவை  
 கருமணியின் கதிர்குழற்றிக் கடைசுருட்டிக்  
 கைசெய்து வளர்த்த போலும்  
 புரிமணிஒண் குழல்கிழம்பு பொன்னணைமேல்  
 இனிதிருந்த பொலிவு காண்மின்!”

என்று அத்தம்பதிகளினது திருமேனியின் இலக்கணத்  
 தைக் கூறி மகிழ்வா ராயினார். இங்ஙனம் மகிழ் சிறந்த  
 அவ்விதியிலே மடமாதர் பலர் பாதங்களி லணிந்த  
 சிலம்புகள் கலீர் கலீரென ஒலிக்க, அரசு தம்பதிகளை  
 எதிர்கொண்டு வணங்கிப் புகழ்ந்து போற்றினர். காளைய  
 ராயினோர் வாச மலர்களையும் பொற்சண்ணங்களையும்  
 வாரி அவர்மீது வீசிக் களி சிறந்தனர். இத்தகைய  
 சிறப்புக்களையெல்லாம் திவிட்ட குமாரன் கண்ணூரக்  
 கண்டு களிகூர்ந்துகொண்டே தனது திருமாளிகையை  
 அடைந்தனன். அன்றைப் பொழுதெல்லாம் களிசிறந்த  
 அரசு குமாரனது திருக்கோலத்தினையே கண்டு திளைத்த  
 கதிரவனும் அத்த கிரி யடைந்தான். விஞ்சைய வா

சரும் மாநில வாசரும் பிறரும் தத்தம் இருக்கைக்கு ஏகினர்.

அதல் பின்னர், இளைய நம்பி, “நாளையே சுயம் பிரபைக்குப் பட்டத்துத் தேவிபென்ற நாமம் சூட்டும் கல்ல மங்கலநாள்’ என நகரெங்கணும் அறிய முரசறை யச் செய்தனன். சுயம்பிரபையின் தோழியர் அவ ளுக்கு மங்கலக் காப்பணி அணிந்தனர். சூரியோதய மானதும், பலவகை இன்னிசை வாத்தியங்கள் முழங்க, மங்கையர் மங்கலவாழ்த்துக் கூறச் சுயம்பிரபை தேவிப் பட்டம் அடைந்தனள்.

இம்மங்கல விழா இனிது நிறைவேறியதும், திவிட்ட குமாரன் தன் மாமனாகிய சுவலனசடிக்குப் பலவாகிய சிறப்புகளைச் செய்து, “நீரே உத்தர தக்கண சேடி முழுவதையும் ஆளக்கடவீர்” என்று சொல்லிச் செலவு கொடுத்துப் பின்சென்று அனுப்பிவிட்டு, மற்ற வார்க்கும் கூறுவன கூறி, அவரவர் தேயம் ஏக விடை கொடுத்தனன். தேவர்கள் திசை முகங் காப்ப, சங்க நிதி பதுமநிதி ஏவல் செய்ய, அரசர்கள் போற்றிசைப் பத் திவிட்ட குமாரன் அருக பகவானை அகத்திருத்தித் திருமகனே போல்வாளாகிய சுயம்பிரபையோடு இனிது வாழ்ந்திருந்தனன்.

K Kuttalingam

## VIII

சுயம்வரம்

இப்பால் திவிட்ட குமாரன் இருநிதிப் பெருக்கத்  
தாலும், தரும நெறி தவறாத தார் வேந்தர்  
பதினாயிரவர் தன்னடி வணங்கும் சிறப்பாலும், வித்  
தியாதர மன்னர்கள் தன்னாணைக்குள் ளடங்கி அரசு புரி  
யும் மாட்சியாலும், பதினாயிரம் தேவதைகள் பத்துத்  
திக்கிலுமிருந்து காவல் செய்யும் நன்மையாலும், உல  
கத்தைக் தன்னடிப்படுத்தி ஒரு குடைக்கீழ் ஏக சக்க  
ராதிபதியாய் இறைமை செலுத்திவந்தான். இத்தகைய  
அரசு சிங்கத்திற்குக் கணியினும் இனித்த நன்மொழியும்,  
கலை மகளினும் மிகுந்த பெருமதியும், கமலச் செல்வி  
யினும் கட்டழகும் வாய்ந்த நங்கையர் திலகமாகிய  
சுயம்பிரபை உயிர்த் துணையா யிருந்தனள்.

இங்ஙனம் அரசு தம்பதிகள் வாழுநாட்களுள் ஒரு  
நாள், சுயம்பிரபை தனது சந்தை உலகத்தினின்றும்  
கொணர்ந்த பாரிசாதம் அரும்புதலைக் கண்டு மகிழ்  
வெய்தி, அதற்குக் காம வல்லிக் கொடி பென்னும்  
கன்னியினைச் சேர்த்திக் கடிமண மியற்றி ஒரு திரு  
விழாக் காண விருப்புக்கொண்டு, தன் தோழியரில் ஒருத்  
தியை அழைத்து, “நீ நம் கோஷினிடஞ் சென்று  
பாரிசாதம் அரும்பு வைத்திருக்கின்றதெனவும், யாம்  
அதனுக்குக் காம வல்லிக் கொடி பென்னும் கன்னி



கைபை வதுவை செய்து காணவிரக்கும் திருவிழா விற்கு வருகவெனவும் கூறி வருவாயாக” எனக் கட்டளையிட்டு டனுப்பினள். அவள் அக்கட்டளைப்படியே அரச குமாரன் கோயிலை யடைந்து, நம்பியைக் கண்டு வாழ்த்தி, ‘ஐயன்மீர், அடியேங்களைக் கொண்டு நீருற்றி வளர்த்த விஞ்சைய ருலகத்துப் பாரிசாதம் அரும்பி யிருக்கின்றது. அதற்குக் காமவல்லி பென்னும் மாதை மண மியற்றி விழாக் கொண்டாட எம்பெருமாட்டியார் விரும்பியிருக்கின்றார். அதனைக் காணத் தேவரீர் அங்கு எழுந்தருளல் வேண்டும்” என்று விண்ணப் பித்து, “இஃது எம் அரசியார் வாயுரை” என உரைத் தனள். அம்மொழி கேட்டுத் திவிட்ட குமாரன் புன் னகை செய்து, “நங்கையே, மிகவும் நன்று! நாமும் எம் நங்கை மகளை அங்கு வந்து காண்குதும்” என்று கூறி அவளை விடுத்தனன். அவள் சென்று தன் தலை விக்கு அரசன் மண விழாவுக்கு வருவதாகத் தெரிவித் தாள்.

திவிட்ட நம்பி தன் தேவி இயற்றும் திருவிழாக் காண ஏக முயன்றபோது, விதூடக வேதியனொருவன் அவனருகு வந்து சேர்ந்தான். அவன் காதில் குண்ட லங்க ளைசந்தாட, உச்சிக் குடுமியில் மலர்மாலை நிரம்பக் கட்டி, ஒரு கையை இடையிலே ஊன்றி, மற்றொரு கையால் அங்கவஸ்திரம் பிடித்து, நகைதோன்ற நின்று, அரசன் முகிழ் நகை கொள்ளத் தனது சரீரத்தை வளைத்து, வகை வகையான ஷ்ரோதப் பாடல்கள் பாடி, தகதகவெனத் தாளம் போட்டு நடத்து, அசுதியாடி னான். அதனைக் கண்டு திவிட்ட குமாரன், “நன்று!

நன்று !! மிக நன்று !!!” எனக் கூறிப் பெருநகை செய்-  
தான். அதற்குமேல் அவ்வேதியன் இரண்டு கைகளி-  
னாலும் தன் பெருவயிற்றைப் பிசைந்துகொண்டு, புழுதி-  
படியப் பூமியில் விழுந்து புரள்வா னாயினான். திவிட்-  
டன் திகைத்து, “வேதியரே, உமக்குற்றது யாது?”  
இங்ஙனமேன் மண்ணிற் புரளுகின்றீர்?” என்றான்.  
அதற்கு அவன், “ஐயன்மீர், மோதகம் உண்ட வாதை-  
யினால் என் உதரம் ஊதி ஊதி மோதுகின்றது” என்-  
றான். “அங்ஙனமாயின், நீர் மோதகம் என்று உண்-  
டர்?” என்று நம்பி வினவ, “என்று மில்லை, இன்று  
என் அரசியார் இயற்றும் மண விழாவில் உண்ணப்-  
போகின்றேன். அதை நினைந்து நினைந்து எனது வயிறு  
மொக்குளிக்கின்றது” என்றான். திவிட்டன் வயிறு  
குலுங்க நகைத்து, “வேதியரே, வேதாத்தியயனஞ்-  
செய்யும் வேதியர்க்கன்றி உம் போன்றார்க்குக் கொழுக்-  
கட்டை கிடைப்ப தரிதாருமே!” எனலும், அவன்,  
‘அண்ணலே, அவ்வேதியர் பலரையும் வாதத்தில் வென்-  
றிடும் வல்லபமும் எனது பெருமையும் அரசியார் முன்-  
னமே அறிந்திருக்கிறார். அதனால், எல்லாக் கொழுக்-  
கட்டையும் எனக்கே கிடைக்கும்” என்றான். நம்பி  
அவனை நோக்கி, “நீர் வேதம் அறியீரே! வேதியரை  
எங்ஙனம் வெல்லுதல் கூடும்?” என்று வினவ, அதற்கு  
அவன், “அவர்கள் வாயாலே வேதம் ஓதினால், நான்  
என் கையாலே அவர்களை மோதி வெல்வேன்” என்-  
றான். அரச குமாரன், “நல்லது. உமது வாதத்தின்  
வல்லபத்தை அங்கே வந்து சுண்டு மகிழ்கின்றோம்”  
என்று கூறி, அவனையும் மெய்காப்பாளரையும் உட-  
னழைத்துக்கொண்டு, மலர்ப் பொழிலுக்குள் போய்ச்-  
சேர்ந்தனன்.

அப்பொழிலில் பழுத்துத் தொங்கிய கொழுங்கனி களை வேதிய விதூடகன் கண்டு, வாய் அங்காத்து, “ஆகா! நல்ல கனிகள்! நல்ல கனிகள்!! இவற்றையுண்டு என் உள்ளங் குளிரேனோ! காண்பதனாலே என் னாசை நிறையுமா?” என்று கூறி, ஆங்காங்கே நின்றும், வாயில் நீர் ஊறக் கைகுவித்து அவற்றை வாயிலிடுவான் போலப் பாவனை காட்டியும், அரசன் பின்னாலே ஓடோ டியும், அரசனை வழி மறித்து, “இவற்றை உண்ணும்! உண்ணும்!!” என வேண்டியும் சென்றனன். அப் பொழுது அரசன், “இன்னும் நல்ல கனிகள் முன்னே நிரம்ப இருக்கின்றன. சும்மா மெல்ல மெல்ல வாரும்” என்று கூறி, வேதியனை அழைத்துச் சென்றனன். அவன் அரசன் பின்னே தனது இயற்கைத் தன் மையை விடாது கோணக் கூத்தாடிக்கொண்டும் பாடிக் கொண்டும் வல்லை சென்றான்.

அங்ஙனம் செல்கின்ற மார்க்கத்தே ஒரு பக்கத்தில் காய் கனிகள் வெடிப்புண்டும் கடிப்புண்டும் சிதறுண்டும் மரத்தடிகளிற் கிடப்பதைக் கண்டு மனம் பதறிக்கையுதறி, “என்னே! என்னே!! கதிரவன் கிரணமும் உள் நுழைபா இக்காவினுள் கள்வர் நுழைய அவர்க ளுக்கு எங்ஙனம் மனம் துணிந்ததோ!” என்று மிகுந்த கோபாவேசத்தனாய் அரசனை நோக்கி, “காவலரோ உமது காவல் வெகு நன்று! கோட்டை கொத்தளங் களில் பல வீரர்கள் நின்று காவல் புரிகின்றனரே! அவர்கள் எதற்காக அங்கு நின்று காவல் புரிய வேண் டும்? பொருளில்லாத வீடத்தில் காவல் வைத்திருப்பது வெகு நன்று! வெகு நன்று!!” என்று வாய் குழறப் பேசினான். பின்பு மரங்களின் உச்சிக்களைகளில் நீண்ட



வாலோடு கூடிய குரங்கின் கூட்டங்க ளிருத்தலைக் கண்டு, “இதோ கள்வர்! கள்வர்!!” என மெல்லிய குரலுடன் கைகளாற் சமிக்கை காட்டினான். அரசன், “கள்வர் அநேகர். இங்கே நமது வல்லமை பொன்றும் பலிக்காது. இரையாமல் மெல்ல இவ்விடம் விட்டகல்வதே தக்கது. விரைவில் வாரும்! விரைவில் வாரும்!!” எனக் கூறிக்கொண்டு நடக்கலானான். வேதியன் அவ்வுரை கேட்டுப் பயந்த சிந்தையனாய் படபடப்புடன் நடந்து, அரசனது இரு பக்கங்களிலும் சார்ந்து சார்ந்து கண்களைச் சாய்த்துச் சாய்த்துப் பார்த்துக்கொண்டே செல்வானாயினான். சிறிது தூரம் சென்றதும், அவ்விதூடகன் பச்சிலை மரங்களின் செறிவிலாப இருளைக் கண்டு, “அம்மம்ம்! இவ்விருளில் எப்படிச் செல்வது!” என வெருள, அவனைப் பார்த்து அரசன், “அந்தணாளே, இஃது உண்மையான இருளன்று. தருக்கள் சூழ்ந்த சோலையின் இருள்” என்று கூறி அவன் வெருளலைப் போக்கினன். அதற்கப்பால் அவ்வேதியன் ஒரு தருவினைக் கண்டு மருள மருள விழித்து மெய்ந் நடுங்கிக் கைபிசைந்தனன். மன்னன் அதனைக்கண்டு, “வேதியரே, நீர் இங்ஙனம் அச்சமடைவதற்குக் காரணமென்ன?” என்று வினவலும், அவன், “ஐயன்மீர், உலகத்தில் சோலையும் போர்த்தொழில் தொடங்குவதண்டோ? இதோ நம்முன் ஒரு மாம் இருப்புக் கவசம் பூண்டு சண்டைக்கு எதிர் நிற்கின்றதே!” என்று கூறி வெருண்டு அரசன் பின் ஒதுங்கினன். அவனை நோக்கி அரசன், “நீர் சிறிதும் அஞ்சாதீர்! இங்கே நம்முன் நிற்பது ஒரு மகிழ்மாம். இதன் வயவு நோய் கெட நம் மகளிர்கள் தம் பவள வாயிலிருந்த தேனை இகன்மேல் உமிழ, இதிலிருந்து எழுந்த நறு

காற்றத்தால் கருநிற முள்ள சுரும்பினங்கள் வந்து மொய்த்துக்கொண்டிருக்கின்றன. அவைகளே உமது பார்வைக்கு இருப்புக் கவசம்போலத் தோன்றின” என்று கூறி அவன் அச்சத்தை நீக்கி அழைத்துச் சென்றனன். சிறிது தூரம் சென்றதும் விதூடகன் மிக்க வியப்புடன் கையைக் கொட்டி, அரசனைப் பார்த்து, “ஐயன்மீர், அசோகமரம் தன்மேலுள்ள கிளைகளில் இளந்தளிர் விடுவதன்றிக் காய்ந்த அடி மரத்தினும் சிவந்த தளிர் விடுவதுண்டோ?” என்று கூறி, விலாப்பக்கம் குலுங்கச் சிரித்தனன். அரசன் அவனைப் பார்த்து, “அறிவில்லாதவரே, இதன் அடிவாரத்திற்றேன்றுவது இளந்தளிர் என்று; இதற்கேற்பட்ட வயவு நோய் நீங்க நம் மகளிர்கள் செம்பஞ்சுக் குழம்பூட்டிய சிவந்த அடிகளை இகன்மீது மிதித்த அடையாளமே யாகும்” என்றனன். இவ்விதமாக விநோத வார்த்தைக ளாடிக்கொண்டே சென்று, அரசன் ஆங்கே இருந்த ஓர் அழகிய படிக மேடைமீதேறி யமர்ந்தான்.

அம்மணிச் சிலா தலத்தின் பக்கத்தே விதூடகன் சார்ந்து, சிறிது நேரம் எங்கேபோ கவனித்திருந்து, பின்பு அப்படிக ஒளிபைப் பார்த்தனன்; பார்த்ததும், மனம் மருண்டு, கண்கள் புரள விழித்துக் கைந் நெறித்து, உடல் நடுங்கி ஓடலாயினன். அவனைக் கண்டு அரசன், “வேதியரே, யாது கண்டீர்? ஏன் இங் கனம் நடுங்குகின்றீர்?” என்று வினவினன். பூசான், “மன்னரே, பூதம்! பூதம்!! இது நம்மைப் புடைத் துண்ணும். ஏதம் விளையுமுன் இங்கே நில்லாமல் விரைந்து ஓடுவோம். வாரும்! வாரும்!!” என்றனன். அரசன், “அப்பூதத்தின் உருவம் எப்படி யுள்ளது?;

என்று கேட்க, அவ்வேதியன், “ஐயன்மீர், இவ்வுருவத்தைக் காணவும் பயமா யிருக்கின்றது! காதில் மணிக் குழையும் வளையமும் தொங்கி அசைகின்றன. கண்கள் காதளவும் அகன்று, நாநா பக்கமும் பிறழ்ந்து, காண் போரை அச்சுறுத்துகின்றன. கைகள் குறுகி யிருக்கின்றன. வயிறு பருத்துத் தொந்தியும் சரிந்திருக்கிறது. அம்மம்ம! இதன் உருவம் மிக்க பயங்கரமா யிருக்கிறது! நாம் இங்கே தாமதித்திருந்தால், இது நம்மை விழுங்கிவிடும். அரசரே, எழுந்திரும், எழுந்திரும்” என்றனன். வேதியன் படிகச் சுவரில் காணும் தன் பிரதிபிம்ப ஒளியையே கண்டு மருள்கின்ற நென்பதை அரசன் அறிந்து, அவனை நோக்கி, “மறைபவரே, இது பூதம் அன்று. உமது நிழலே உமக்கு இவ்வாறு தோற்றுகின்றது. படிகத்தில் பொருள்களின் பிரதிபிம்பம் தோன்றுவதைக் காணவில்லையா? இதனைக் கண்டு இவ்வாறு அஞ்சுவாரும் உண்டோ?” என்றனன். அதற்கு வேதியன், “அரசரே, நன்றாய்ச் சொன்னீர்! என்னிழல் என்னோடு தொடராமல் இக்கல்லினுள் புகுமா? இவ்வுருவம் பார்க்கப் பயங்கரமா யிருக்கின்றதே! நான் இப்படியா இருக்கின்றேன்? உண்மையில் இஃது என் உருவன்று; பூதமே” என்று மறுபடியும் வெருண்டு ஓடுவானாயினான். திவிட்ட நம்பி மீண்டும் அவனை யழைத்து, “பேதைமை கொண்ட வேதியரே, இது நிழலே. நீர் செய்யும் தொழிலே இதுவும் செய்கின்றது பாரும். இதைக் கொண்டு உம் மன மருளை நீக்கும்” என்றனன். வேதியன் அச்சிலா தலத் தெதிரில் கையை யும் காலையும் அசைத்துக்கொண்டு கோணக் கூத்தாடினான். அப்படியே சிலா தலமும் பிரதி பிம்பித்துக் காட்டியது. அவன் அதனைக் கண்டு, “இது நம்மைப்



பரிகசிக்கும் பூதமோ!” என்று ஐயப்பட்டுக் கூறினான். அரசன், “இது உமது நிழலே. ஐய முறாதீர்” என்றுரைத்துப் பல வகைச் சான்றுகள் காட்டி அவனைத் தெளிவித்தனன். அதன் பின் அவன் அச்சிலா தலத்தின் ஓரத்தில் ஒரு பக்கத்தில் உட்காந்தான்.

இவர்கள் இங்ஙனம் அமர்ந்திருக்கும் பொழுது, கன்னியர் பலர் காவல் சூழ இன்னுயிர்த் தோழிகளுடன் தெய்வத் திருமேனி படைத்த சுயம்பிரபை அன்னமென மெல்ல நடந்து சோலையை வந்தடைந்தாள். அடைந்தவள் அரசன் மணிச் சிலா தலத்தில் அமர்ந்திருத்தலைக் கண்டு, அவனோடு வினையாட விரும்பி, விஞ்சையின் வல்லபத்தால் தன்னைப் பிறர் அறியாவண்ணஞ் செய்துகொண்டு தன் தலைவன் பக்கத்தே போய் நின்றாள். அப்பொழுது வினாடக வேதியன் அரசனை நோக்கி, “வேந்தரே, இவ்வசோகந் தரு அலரும் வண்ணம் அலத்தகம் ஊட்டிய அடிகளை வைத்தவள் அவனி மாதோ! விஞ்சையர் வஞ்சியோ! உரைத்தருள்க” எனலும், அரசன், செம்மையாயும் செறிந்தனவாயும் திரண்டனவாயு முள்ள விரல்களை யுடைய தாய் அழகிய தசை நிரம்பப்பெற்று மெல்லென வைத்திருக்கும் அடிச்சுவட்டை நோக்கி, “இவ்வடியின் அழகினாலே நான் இவள் மேனி முழுவதும் அறிவேன். இவள் விஞ்சைய மடந்தை; வையகமாளும் அரசனுக்குரியாள்” என்றனன். சுயம்பிரபை தன் நாயகனது மொழிகளை உள்ளவாறு உணராது தன் விஞ்சையை மாற்றி, வேந்தன் காண, கண்கள் காதளவும் ஒடிச் சிவக்க, நுதல் வியர்க்க, அரசனது ஆவியைப் பருகுவாள்போலக் கனன்று நின்றனள். வேதியன் அங்ஙனம் கோபத்

துடன் நின்ற அரசியைக் கண்டு மிகப் பயந்து, கால் பிடரியிற்பட ஓடி ஒரு புகருக்குள் மறைந்துகொண்டனன். அரசுகுமாரன் சுயம்பிரபையின் கோபாவேசத்தோற்றத்தைக் கண்டு, அந்தணனோடு பேசியிருந்தவைகளைச் சட்டென விட்டு, 'இனி ஏதம் யாது வினையுமோ!' எனப் பயந்த சிந்தையனாய் அவனை நோக்கி,

“மன்னன்மக னே!மகர வர்குழன் மடந்தாய்!

அன்னம்அனை யாய்!அமிர்தின் மேலும்அமிர் தொப்பாய்!”

என இனிய மொழிகளால் விளித்து, “என்று மில்லாத கோபம் உனக்கு இன்று வந்ததற்குக் காரணம் என்ன? யான் செய்த ஏதம் என்ன?” என்று மிகவும் மெல்லிய குரலிற் கேட்டனன். அவள் சிறிதும் சினம் மாறாதவளாய் அவனை நோக்கி, “சிவந்தனவாயும் செந்தனவாயும் திரண்டனவாயு முள்ள விரல்களை யுடைய தாய் அழகிய தசை நிரம்பப் பெற்ற அடியின் அழகினாலே அறிந்துகொண்ட அரசார்க்குரிய விஞ்சைய மடந்தை எவளோ?” என்றனள். அவன் அம்மொழி கேட்டுத் தாங்கமாட்டாதவனாய், அவனை மிக வணங்கி, “அடிச்சுவட்டால் அறிந்த மகள் நீயே” என்றனன். அவள் அம்மொழி கேட்டுச் சினம் மாறி, “குற்றம் அரசர்மீதில்லை. இதற்குக் காரணனாயிருந்தவன் பார்ப்பான். அவனைப் பிடித்து வாருங்கள்” என்று தன் பாங்கியர்களுக்குக் கட்டளை யிட்டாள். அவர்கள் அக்கணமே யோடிப் புதரில் மறைந்திருந்த அந்தணனை மடி பிடித்தீர்த்து வந்து மகா ராணியின் முன் விட்டார்கள். அவள் அவனது பேதைமையையும், அவன் கண்களைப் புளப் புள விழித்து அச்சங் காட்டி உடல்

ஒடுங்கி நிற்பதையுங் கண்டு புன்னகை செய்து, சேடியர்களைப் பார்த்து, “இவனைக் கோத்த மாலையால் கட்டி இழுத்து வாருங்கள்” என்று ஆஞ்ஞாபித்து விட்டுப் பரிவார மங்கையர் சூழப் பொழிலின்கண் செல்லலானாள். அப்பொழுது அவளுடன் சென்ற அரசன் விநோத வார்த்தைகள் பல பேசி அவளை மகிழச் செய்து, “மங்கையர்க் காசி, மாதவன் ஏத மொன்றுஞ் செய்திலன். அவன் மிகப் பேதையன். நீ அவன்பால் கொண்ட சீற்றத்தை மாற்றி அருள் காட்டுக” எனலும், அவள் பாங்கியர்களை நோக்கி, “அப்பார்ப்பான் பிணிப்பையும் தணிப்பீர்” என்றாள். அவர்கள் அங்ஙனமே அவன் இரு தோளிலும் யாத்திருந்த பூ மாலையைத் தணித்து விட்டார்கள். அவன் பிணிப்பிலிருந்து விடுபட்டதும் பேரானந்த முடையனாய் ஆனந்தக் கூத்தாடி, அரசி மன மகிழ்ச்சில் ஆடல் பாடல்களைச் செய்யலானாள். அங்ஙனம் செய்பவன் அச்சோலையிலுள்ள கணிகளின்மீது தன் மனம் ஒடுவதையும் அவைகளைத் தின்ன வாய் ஊறுவதையும் நடித்துக் காட்டி, அச்செய்கையினை நன்றாயறிய வாயாலும்

“ஓடு மேமனம் ஓடுமே!

கூடு மேசணி கோதையாய்!

காடு சேர்சுனி காண்டொறும்

ஓடு மேமனம் ஓடுமே!

“ஊறு மேயெய் றூறுமே!

வீறு சேர்விரி கோதையாய்!

சேறு சேர்சுனி காண்டொறும்

ஊறு மேயெய் றூறுமே!



“வேண்டு மேமனம் வேண்டுமே!  
 பூண்ட பொண்ணி மார்பிலும்!  
 கீண்ட மாங்கனி நேர்தொறும்  
 வேண்டு மேமனம் வேண்டுமே!”

என்று பாடினான். சுயம்பிரபை அவனுடைய ஆடலையும் பாடலையுங் கண்டு கேட்டு மகிழ்ந்து, அவன் விரும்பிய கணிகளைத் தருக்களினின்றும் தருவித்து அருந்தக் கொடுத்துப் பின்னர் அரசனுடனும் மற்றும் பரிவாரங்களுடனும் இரத்தின வேதிகையின் நடுவண் வளர்க்கப்பட்ட பாரிசாதத் தருவினை யடைந்தான்.

ஆண்டு அடைந்ததும், அரசியும் அரசனும் பாரிசாத மகனுக்குக் கலியாணஞ் செய்பும் வேலையை மேற்கொண்டார்கள். அரசி தன் தோழிகளைக் கொண்டு இயந்திரத்தின் வழி வரும் நன்னீரினால் பாரிசாதத்தை நீராட்டுவித்துப் பல அணி பணிகளைச் சார்த்தி, காம வல்லிக்கும் பணி நீரினால் மங்கல நீராட்டி, இரத்தினபரணங்களைப் பூட்டிச் சேர்த்தி, மங்கல வாத்தியம் முழங்கப் பாரிசாதத்திற்குப் பொழிலரசு என்றும் காம வல்லிக் கொடிக்குப் பொழிலரசி யென்றும் பட்டஞ் சூட்டிக் கொண்டாடினான். அரசன் தேவியுடனிருந்து அந்த மண விழாவினைக் கண்டு மகிழ்ந்தான். “இன்னகைப் புதல்வர் செல்வம் யாவரே யினிதென் னாதார்?” இவ்விழாவின் காட்சியில் அரச தம்பதிகளுக்குப் புத்திர வாஞ்சை மேலிட்டது.

பாரிசாத மணம் முடிந்ததும் சுயம்பிரபை பார்த்திபனைப் பிரிந்து தன் பரிவார மகளிருடன் பொழில்

வினையாடல்களுக் கேகினள். பார்த்திபனும் அந்தணனுடன் அரண்மனைக் கேருபவன்போலப் போக்குக் காட்டி, மகளிர் வினையாடும் பொழிலின் ஒரு பக்கத்தில் விஞ்சையின் வல்லபத்தால் தங்களை மறைத்துக் கொண்டு அம்மகளிர் வினையாடுவதைக் கண்டு களிப்பானாயினாள். அப்பொழுது மாதர்கள் மன்னன் மனைக் கேகினுனென்று எண்ணிக்கொண்டு, தங்க ளிஷ்டம் போலப் பேசியும், பாடியும், ஆடியும், மலர் பறித்தும், மாலை கட்டியும், அதனை அணிந்தும், அணிவித்தும், இளந்தளிரொடித்துக் காதிற் செருகியும், கை கோத்து வினையாடலானார்கள். அரசன் அவ்வினையாடல் காண்பதற் கருமையெனத் தனக்குள் புகழ்ந்து மகிழ்ந்து கொண்டிருந்தான். மாதர்கள் பொழில் வினையாட்டை முடித்துக்கொண்டு, குன்றேறி வினையாடுதலை விரும்பிச் செய்குன்றத்தை யடைந்தார்கள். ஆண்டடைந்ததும், அவர்கள் மலையெதிர் கூவல், அம்மனை, கழிங்கு, பந்து முதலிய வினையாடல்களைச் செய்து, திவிட்ட நம்பியின் திருப்புகழைக் குறிக்கும் பாடல்களையும் இன்னிசையுடன் பாடுவா ரானார்கள்.

இங்ஙனம் அவர்கள் பாடிக் களிகொண் டிருக்கும் பொழுது திவிட்ட குமாரன் சுயம்பிரபையோடு வினையாடக் கருதி, ஒரு மாயா தெய்வத்தை யழைத்து, அவர்கள் முன்னே மதயானையாக உருக்கொண்டு வர எவினன். அத்தெய்வம் அப்படியே வர, மானைப் போலும் நோக்குடையார் மிக மருண்டு நானா திக்கிலும் ஓடுவாராயினார். அப்பொழுது சுயம்பிரபை அச்ச மடைந்து, 'எம்மடிகள் எங்குளார்?' என்று கூவ,

திவிட்ட குமாரன், 'நங்காய், யான் இங்கனே யுள்ளேன். அஞ்சேல்! அஞ்சேல்!!' என்று சொல்லிக் கொண்டு அவள்பா லடைந்து, அங்கே வந்த யானையைப் போக்கித் தேவியைத் தேற்றி, யானை கண்ட மருட்சியால் ஓடியபோது ஏற்பட்ட நிலைகுலைந்த ஆடையணிகளைத் திருத்தி அவளைக் களிப்பித்தனன்.

அப்பொழுது ஆதித்தன் உச்சமானான். பொழில் விளையாடல் புரிந்த மாதருக்கும் மன்னனுக்கும் அங்க மெல்லாம் முத்தன்ன வியர்வைகள் அரும்பின. அரசன் மகளிர்களை உடன் கூட்டிக்கொண்டு சென்று சாந்த வாவி, பொற்றாமரை வாவி, செங்குவளை வாவி, படிக வாவி முதலியவைகளிற் படிந்து நீர் விளையாடல் செய்தனன். பின்னர் அவர்கள் அப்பொழிலின்க ணுள்ள பளிங்கு மண்டபத்தை யடைந்து, ஈரம் புலர்த்திய புதிய பட்டாடைகள் சுற்றிச் சாந்து பூசி, வாசப் பூமாலை சூடி, அறுசுவையோடு கூடிய நால்வகை யுண்டிகளையும் உண்டு களி சிறந்திருந்தார்கள்.

அவ்வமயம் விஞ்சைய நெருவன் விண்ணாக வந்து அப்பொழிலிடை யிறங்கி அரசனைக் கண்டு அவனடி பணிந்து நின்றனன். அரசன் அவனுக்கோர் ஆசனங் காட்டி அதிலிருக்கச் செய்து, "எம் மாமனார் சடியரசர் முதலியோர் கேஷமமோ?" என்று அவனைக் குசலம் வினவினன். அவன், 'அரசரே, வாழி! மாமனாராதியோர் சுகமே' என்றுரைத்துத் தான் கொணர்ந்த நிருபத்தினை நிருபனுக்குக் காட்ட நல்ல அமயம் பார்த்தான். அரசனும் அரசியும் ஒருங்கு அமர்ந்திருக்கும் அமயமே நல்ல சமயமெனக் கொண்டு மங்



கலம் பொறித்த திருமுகத்தினை அவர்கள் முன் நீட்டினான். அப்பொழுது அரசியின் அருகிருந்த தோழியொருத்தி அதனை வாங்கி வாசித்தாள். அவ்வாசகங்கேட்டு அரசன் அகம் மகிழ்ந்து, அவனுக்கு முடியணி யொழிய மற்றையணிகளையெல்லாம் மனங்கலிக்கு மாறு கொடுத்துதவ, அரசியும் பல கலன்களை நல்கி, “இத்திருமுக வாசகத்தினை நீயே உன்வாயால் உணர்த்துக” என்றான். அவன் தொழுது, “சுரேந்திர காந்தமென்னும் வடமலை நகரமானும் மன்னன் மேகவாகனன் பயந்த சோதி மலை யென்னும் சுந்தரியை எம்மரசன் திருக்குமாரன் அருக்க கீர்த்தி மணம் புரிந்தான்” என்று தெரிவித்தனன். அரசு தம்பதிகளுட்பட யாவரும் எல்லையில்லா ஆனந்த சாகரத்தில் முழுகி அவனுக்கு விடை கொடுத்தனர். அவன் அவர்களை வணங்கிக் கணத்திற் கிளம்பி ஆகாய வழியாக வித்தியாதர நகரம் போய்ச் சேர்ந்தான். அப்பொழுது சூரியனும் அத்த மலையை அடைந்தான்.

இரவு வந்ததும் திவிட்ட நம்பியும் அரசு கன்னியரும் பற்பல ஆடல் பாடல்களில் மகிழ்ந்து பின்பு அவரவர்கள் தத்தம் சுயனக் கிருகஞ் சேர்ந்து துயில் கொள்வாராயினார். துயிலுக்கையில் சுயம்பிரபை தன்வாயினுள்ளே தண் நிலாவுமிழும் வெண்மதிய மொன்று புகுந்து வயிற்றில் தங்கியதாகக் கணக் கண்டு அச்ச மடைந்து கணவன் தோளைக் கட்டிப் பிடித்தாள். திவிட்ட நம்பி கண் விழித்து, ‘அஞ்சாதை!’ என்று அவளைத் தேற்றிப் பின்னர், “அச்சமுற்றதற்குக் காரணம் என்?” என வினவினன். அவள் உற்றதைச் சொல்ல, அவன் அவளைப் பார்த்து, “அணங்கே, இஃது

ஒரு நன்னிமித்தமே. யாதும் தீதிலது. ஒரு குடை நீழலில் இவ்வுலக மனைத்தையும் அடக்கி ஆளும் புத்திர னொருவன் உன் வயிற்றுள் தங்கினன். சின்னாட்களுக் குள் அத்தகைய மைந்தனைப் பெற்றெடுப்பை” என்று கூறினான். அப்பொழுது அரசி வயிற்றுள் தான் புகுந்ததை மெய்ப்படுத்துவான் போலச் சந்திரனும் அத்தமித்தனன். சூரியனும் சுயம்பிரபையினிடத்தே தோன்றும் குழுவியும் என்போன் ந்ருக்குமென்று காட்டுவான் போலக் குண நிசை எழுந்தனன்.

அன்று முதல் அரசி கருப்பவதியா யிருந்து, நாளும் கோளும் நட்பாட்சி யுச்சங்களிற் பொருந்தச் சுவாதி நகூத்திரத்தில் ஒரு புத்திரனைப் பெற்றெடுத் தாள். அப்பொழுது எங்கும் நற்சகுனங்கள் நிகழ்ந் தன; மங்கல வாத்தியம் கடலொலிபோல முழங்கின; மத்தளப் பாணியும் கைத்தலத் தாளமும் சித்திரக் கீத மும் எத்திசையும் பரவி இன்பம் விளைத்தன; மாளிகை களின் முன்றில்தோறும் மகர தோரணங்களும் மலர் மாலைகளும் தொங்கின. சிறைக்கூட மெல்லாம் அறக் கூடமாயின. அருக னுலயங்கள்தோறும் அணி விழா மலிந்தன. எழு பகலளவும் சுண்ணங் கலந்த நெய் விழவு கொண்டாடிய பின்னர் உறவினர் அக்குழந் தைக்கு அருகன் அடிக் கமலங்களில் அருச்சித்த புட்ப முதலிய சேடங்களைச் சேர்த்தினார்கள்.

அப்பொழுது விசயதிவிட்டரும் பயாபதியும் அவ ரவர் தேவிமாரும் மற்றும் எழுபெருங் கிளைஞரும் ஒருங்கு கூடி அப்புத்திரனை எடுத்துத் தழுவி உச்சி மோந்து தமக்குள்ளே பெருமகிழ்வு கொண்டு சந்தோஷ

சாகரத்தில் முழுகுவா ராயினார். அதே காலத்தில் அந்தணரும் பல தேயத்து அரசரும் மற்றும் பெரியோரும் அங்கு வந்து குழுமி, அச்சேயின் அங்க விலக்கண வ்சேடத்தால் பெற்றோர்க்கும் மற்றோர்க்கும் வரும் சீரும் சிறப்புஞ் சிறக்கச் சொல்லி வாழ்த்திய பின்னர், அப்புதல்வனுக்கு விசயன் என்று நாம காணஞ் செய்தார்கள். திவிட்டன் அந்தணர் முதலியோர்க்கு அநேக தானங்கள் செய்து, ஆசை யுள்ளவரும் கொள்கவென ஆதலர்க்குப் பொக்கிஷச் சாலையைத் திறந்து விட்டனன்.

இச்சப செய்தியைத் திவிட்ட குமாரன் தக்கண சேடிக்கும் அறிவிக்கத் தூதுவனை விடுத்தா, அவன் வரவை எதிர் பார்த்துக்கொண்டிருக்கும் சமயத்தில், விசும்பாறாக விஞ்சைய ருலகினின்றும் ஒரு விமானம் போதனமா நகரம் வந்தது. அதனைக் கண்டோர் அரசனுக் கறிவிக்க, அவன், “விமான மூர்ந்து வந்தவரை எதிர்கொண்டு அழைத்து வாருங்கள்” என்று அவர்களுக்கும் கட்டளை யிட்டனன். அவர்கள் அங்ஙனமே அழைக்க, விஞ்சைய மாதர்களும் கஞ்சகக் காவலர்களும் விமானத்தினின்று மிழிந்து திவிட்ட நம்பியை யடைந்து, அவன் பாதத்தில், ‘பொலிக!’ என்று நெய்யைச் சொரிந்தார்கள். அவன் அம்மகளிர்களை யெல்லாம் அந்தப்புரஞ் செல்கவென்று அனுப்பினன். அவர்களெல்லாம் அரசன் தேவியரிருக்கும் அந்தப்புரம் சென்று அடைந்தனர்.

அதன் பின்னர்ச் சுவலனாசடி யனுப்பிய விஞ்சையரில் ஒருவன் திவிட்டனை யடைந்து வணங்கி, “மன்னர்



மன்னரே, எம் மாசன் அருக்க கீர்த்தியின் மனைவி சோதிமலை மஞ்சத்தில் படுத்துத் தூங்குகையில் ஆகாயத்தினின்றும் சந்திரன் இழிந்து வந்து தன் தொடைமீ திருக்கச் சொப்பனங் கண்டு, அன்று முதல் கருப்பவதியாகிப் பத்துத் திங்களுக்கப்பால் கிரகங்களும் நக்ஷத்ரங்களும் நன்மையாகப் பொருந்த, நல்ல சுப முகூர்த்தத்தில் ஒரு புத்திரனைப் பெற்றெடுத்தனள். அப்புத்திரனுக்குப் பெற்றோரும் மற்றோரும் சேர்ந்து அமிர்த தேசன் என்னும் பெயர் வைத்தனர். அப்புத்திரனைத் தாங்கள் காண வரும்பொருட்டுத் தங்கள் மாமனார் தங்களுக்கு இம்மங்கல உரையைத் தெரிவித்து வர எங்களை யனுப்பினார். நாங்கள் சுண்ணமும் நெய்யுங் கொண்டு தங்கள் சமூகம் வந்தோம். இதுவே எங்கள் வரவின் விசேடம்” என்று உரைத்தனர். அம்மங்கல மொழியைக் கேட்ட திவிட்ட குமாரன் கழி பேருவகை கொண்டு விஞ்சைய ரூரிலிருந்து வந்த யாவருக்கும் பல உபசாரங்கள் செய்து, அவர்களை அவர்களுநர் செல்ல விடை கொடுத்து அனுப்பினான். இது நிற்க.

திவிட்ட நம்பியின் புதல்வன் விசயன் ஐவகைத் தாயர் கையிலும், தந்தையின் மார்பிலும், தாயார் மடியிலும், தந்தையின் தாதை தோளிலும் தவழ்ந்து விளையாடிப் பூருவ பக்ஷத்துச் சந்திரனேபோல நாளொரு மேனியும் பொழுதொருவண்ணமுமாக வளர்ந்து, ஐந்து வயதினனாய்க் கல்வி கற்றற்குரிய பருவத்தினை யடைந்தனன். அவன் அப்பருவ மடைந்ததும், பெற்றோரும் சுற்றத்தாரும் சேர்ந்து, சுப முகூர்த்தத்தில் கல்வி யறிவொழுக்கங்களிற் சிறந்த ஆசிரியர் முன்னிலையில் வித்தியாரம்பஞ் செய்வித்தனர். விசயன் வித்தகக் கலை

ஞானங்களைப் பயின்று வருகையில், சுயம்பிரபை ஒரு புதல்வியையும் பெற்றெடுத்தாள். அப்புத்திரிக்கும் பெற்றோர் சோதிமாலையென நாமகரணஞ் செய்து, இச்சுப செய்தியை வித்தியாதர வுலகிற்கும் தெரிவித்து மகிழ்ந்திருந்தனர்.

அப்பெண்மணியும் தன் தாயரும் தாதியரும் சீராட்டி வளர்க்கப் பொற்பில் பூமகளையும் புலமையில் கலைமகளையும் நிகர்த்து மணத்திற்குரிய பருவத்தினை யடைந்தனள். பெற்றோர்கள் அவளது மணப் பருவத்தினை யறிந்து அவளுக்கு மணம் முடிக்கும் ஆலோசனையி லீடுபட்டார்கள். திவிட்ட குமாரன் அறிவாற் பெரியா ராகிய அமைச்சர்களுடன் மந்திர சாலே புகுந்து, மண வினை குறித்து ஆலோசித்துச் சுயம்வரம் நாட்டுதலே தக்கதென முடிவு செய்துகொண்டு, நாடெங்கணு முள்ள மன்னர்க்கெல்லாம் தூது போக்கி, நகர மெங் கும் அறிய முரசறைவித்தனன். சுரமை, நாடு முழுவதும் மன்னன் மகளது மண விழாவையே பெரு விழாவாகக் கொண்டாடினர்.

சுயம்வரத்திற்கெனக் குறித்த நாள் சமீபித்ததும், பற்பல தேய மன்னர்களும் அரசினங் குமாரர்களும் விஞ்சைய வேந்தர்களும் போதனமா நகரம் வந்து சேர்ந்தார்கள். திவிட்ட ராசன் மைத்துனன் அருக்க கீர்த்தி தன் புத்திரனோடும் புத்திரியோடும் போதனமா நகரத்தின் புறமாகவுள்ள சோலையில் வந்து தங்கினன். அவர்களை யெல்லாம் திவிட்ட குமாரன் எதிர்கொண்டு அழைத்து உபசரித்தனன். காள வண்ணனாகிய திவிட்ட னும் தவள வண்ணனாகிய விசயனும் பொன் வண்ண

னாகிய அருக்க கீர்த்தியும் மற்றும் எழுபெருஞ் சுற்றத் தாரும் இச்சயம்வர வினையை மேற்கொண்டு செய்ய லானார்கள். செய்வீனையாளரைக் கொண்டு சுயம்வர மண்டபம் பொன்னுலகத்தினும் மண்ணுலகத்தினும் இல்லாத விதமாக இயற்றினார்கள். அம்மண்டபம் கண்டோர் கண்ணைக் கவரத்தக்க அத்துனை எழிலுடைய தாக விளங்கியது. மண்டபத்தின் ஒருபால் ஆடரங்க மும், மற்றொருபால் மன்னர் தங்கும் மஞ்சமும், பிறி தொருபால் மன்னர் மகளிர் தங்கும் பொன்னசனங்க ளமைத்த இடமும், வேறொருபால் அந்தணர் முதலிய பெரியோர்க ளமரும் அழகிய இடமும் வகுக்கப்பட்ட டிருந்தன.

முகூர்த்த காலம் சமீபித்ததும், 'அரசர்கள் யர்வ ரும் சுயம்வர மண்டபத்தை யடையலாம்' என்று குறிப்பிக்கும் மங்கல முரசு ஒலி கடலொலிபோ லெழுந் தது. அதைக் கேட்டதும், இக்குவாகு குலத்துள் தோன்றிய அயோத்தி யரசனும், குரு குலம் விளக்க வந்த அத்தினபுர வேந்தனும், நாத குலத் துதித்த குண்டல புரத்துக் காவலனும், உக்கிர குலத்து உற்பவித்த வாரணவாசிப் புவலனும், அரி குலத் தவதரித்த சூரிய நகரக் கோமானும், சந்திர குலச் செல்வன் மதுரை மன்னனும், இன்றோன்ன ஐம்பெருங்குலத் தரசரும், பிற ரும் சுயம்வர மண்டபத்திற் புகுந்து, எள் விழுதற் கிட மின்றி மஞ்சங்கள்மீது அமர்ந்திருந்தனர். அவர்களுக் குப் பின் அருக்க கீர்த்தியின் குமாரனாகிய அமிர்த தேசனாகிய விஞ்சைய அரச குமாரர்கள் ஆண்டடைந்து, தமக்கென நிருமித்த ஆசனங்களில் அமர்ந்தார்கள்.



மன்னரும் பிறரும் மண்டப மடைந்ததும், திவிட்ட குமாரன் தன் புதல்வியைச் சுயம்வர மண்டபத்துக்கு அழைத்து வரத் தோழியர்களுக்குக் கட்டளை யிட்ட னன். அவர்கள் அவளுக்கு மங்கள நீராட்டுவித்து, மணவணி புனைந்து, மாலை சூட்டி, மங்கையர் பலர் சூழ்ந்து,

“பொன்னேன் மணிக்கொம்பே! பூமிமேல்

ஆரணங்கே! போற்றி! போற்றி!!

அன்னே! எம் மாசர்குலத் தவிர்வினக்கே!

ஆரமிர்தே! போற்றி! போற்றி!!”

என்று போற்றுக் கூற, அவளைப் பூந்தாதுக்களால் நிறைந்த வீதியூடே நடத்திச் சுயம்வர மண்டப நடுவண் கொண்டுவந்து விட்டனர். அப்பொழுது மங்கல தூரி யம் பல வாய்விட்டுக் கோஷித்தன. காவலர் பலரும் கண்ணைப் பறிக்கும் மின்னற்கொடி போல்பவளாகிய சோதி மாலையைக் கண்டு, ‘இக்கட்டழகியைப் பெறுப வனே இணையில்லாத பாக்கியவான். அந்தப் பாக்கியம் நமக்குக் கிடைக்காதா! நமக்குக் கிடைக்காதா!’ என எண்ணி எண்ணி ஏக்கம் கொண்டனர். மன்னரொழிந்த மற்றையோர் அவள் பேரழகைக் கண்டு வாய் அங் காத்து நின்றனர். அப்பொழுது சோதி மாலையின் உயிர்த்தோழி அரசு கன்னிகைக்கு ஆண்டு வீற்றிருந்த பூமண்டலாதிபதிகளு ளொவ்வொருவரையும் பிரம்பு கொண்டு சுட்டிக் காட்டி, அவர்களது குலமும் பல பராக்கிரமும் குணதிசயங்களும் கூறுவா ளாயி னுள்.

“ஆரணங்கே, இதோ வீற்றிருக்கும் இறைவரைப் பார். இவர் இக்குவாகு குலத்துதித்தவர்; அறவாழி

யண்ணலாகிய அருகப் பாமேட்டியை அனவாதமும் மறவாதவராய், ஆகி நாதர் அருள் வழி வந்த மணிமுடியைக் கவித்து அரசு செய்பவர். இவருக்கு நிகரானவர் அரசரில் ஒருவருமில்லை. இவர் பக்கத்தே அமர்ந்திருப்பவர் கடன்மீதிலும் தம்மாணை செல்லும்படி உலகெலாம் ஒரு குடைக்கீழாண்ட பரதேஸ்வர சக்கரவர்த்தியின் வழி வந்தவர். இவரால் நில மடந்தை பரிவு தீர்ந்து வாழ்கின்றாள். பாதர் வழித் தோன்றலாகிய இவ்வேந்தரது குலமும் குணமும் யான் உரைக்க வேண்டுவதில்லை. இவை உலகம் அறிந்தவை. இவரது இளமையும் எழிலும் அத்தகையவை. இவருக்கு இடப் பக்கத்தே வீற்றிருப்பவர் குருகுலக் கோமானார். இவர்தரும சக்கரப் பிரவர்த்தகராகிய அருகக் கடவுளின் திருவருளினாலே அகன்ற இவ்வுலகத்தின் துயர் கெடும்படி தமது ஆஞ்ஞா சக்கரத்தை யுருட்டி, அரசர்களது முடி தம் அடியில்பட ஆட்சி புரிந்தவரும், அமார்கள் சப்த மேகங்களை ஏவி நீரைச் சோனா மாரியாகச் சொரிவித்த காலத்தில் சரக்கூடங் கட்டி அதனைத் தடுத்த அதிவீரருமாகிய குரு குல முதல்வருடைய வழி வந்தவர். இவரது பெருமை அளப்பரிது. இவருக்கு இடமருங்கில் வெண்கொற்றக் குடை மேல்நிழற்றப் பொங்கு சாமரை அருகிரட்ட இனிது வீற்றிருப்பவர் வட மலை மேலரசாண்டு, பின்னர்த் துறவரசராய் விளங்கிய சுயம்புவின் சந்ததியார்; அமாரும் பாராட்டும் அழகுடையார். இவர் மருங்கே யிருப்பவர் இவ்வுலகை ஒரு குடைக்கீழாண்ட சக்கரவர்த்திகள் முறையே வரிசையாகப் பிறந்த உக்கிரசேன ராஜ வமிசத்தி லுதித்தவர். இவர் உருவின் மிக்கார்; பெருமையிற் பெரியார். இவருக்குப் பக்கத்தே யிருப்பவர் நாத குல விளக்காய் வந்த

குண்டலபுரத் தாசர். இவர் அருகிருப்பவர் அரி குலத் தவதரித்த சூரியபுரக் காவலர். இவர் அரசர்க்குச் சிங்கம் ஒப்பார். இவரை மாலை சூட்டாதார் புண்ணியம் பெறாதாரே. இவருக்கு அண்மையி லிருப்பவர் வள நாடும் கெழு நிதியும் படைத்த மதுரை மன்னர்; அதி மணம் வீசும் சந்தன மரங்களும் மற்றும் பிற சாதி மரங்களுஞ் செறியப் பெற்று விளங்கும் பொதிகை மலை தம் நாட்டி லிருக்கப் பெற்றவர்; அரசருள் திலகம் போன்றவர். இவர் சமீபத்தே யுள்ளவர் காபுரத்துக் கோமானார். இவர் பாரிசத்தி லிருப்பவர் உறந்தையம்பதிக் கோமா னார். இவர் ஏமாங்கத நாடர். இவர் கலிங்க நாடர். இவர் அங்க நாடர். இவர் வங்க நாடர். இவர் மகத மன்னர். இவர் அவந்தி மன்னர். மற்றவர் கோசலத் தார்” என்று அரசருடைய குல கோத்திரங்களையும் செல்வ நலங்களையும் எடுத்துக் கூறி, அவ்வளவான மண்டபத்தில் சோதிமாலையை வலமாகக் கொணர்ந்து, வட பாரிசத்தில் சிறக்க வமர்ந்திருக்கும் விஞ்சைய வேந்தரின் பெருமைகளை விரித்துக் கூறி வந்தான். அங் னனம் கூறி வரும் தோழி அருக்க கீர்த்தி புதல்வனான அமிர்த தேசனைக் காட்டி, அவன் இன்னான், இன்ன திறனுடையான் என்று உணர்த்தா முன்னரே, சோதி மாலையினுடைய கண்கள் அவனுடைய பேரழகில் சிக் குண்ண, அவன் அக்காளைக்கே மாலை சூட்டி நாணங் கொண்டு தலை கவிழ்ந்து நின்றான்.

சோதிமாலை தன் மைத்துனன் குமாரனாகிய அமிர்த தேசனுக்கு மாலை சூட்டியதை யறிந்த திவிட்ட குமா ரன் மிக்க மகிழ்ச்சி யடைந்து, தம்பதிகளைக் கங்கை, சிந்து முதலிய புண்ணிய தீர்த்தங்களால் மங்கல நீராட்டு



வித்து, மங்கல வர்த்தியம் கோஷிக்கப் புரோகிதர் செந்தி வளர்த்து ஓமாதி கிரியைகள் செய்ய, விவாக மகோற் சுவத்தை யாவரும் கண்டு களி கூட, இனிது நிறை வேற்றினான். அருந்ததி தரிசனமும் பூணகம்ப வலமும் மற்றைய கிருத்தியங்களும் முறையே நிறைவேறிய பின் தம்பதிகள் தங்கள் மாளிகை யடைந்தார்கள்.

இந்த விவாக மகோற்சவம் இனிது நிறைவேறியதும், விஞ்சைய அரச குமாரன் அருக்க கீர்த்தி தன் புதல்வி சுதாரைக்கும் சுயம்வர மென மன்னர் பலர்க்கும் தெரிவித்து, அவர்களை யெல்லாம் ஆண்டு வரு வித்து, மங்கல நாழிகை வந்ததும் மகளைச் சுயம்வர மண்டபத்துக்கு அழைப்பித்தனன். விஞ்சைய கன்னி தோழியர் பலர் சூழ அன்னமென மெல்ல நடந்து அம் மண்டபத்தில் வந்து சேர்ந்தனர். அவளுக்கு அவள் உயிர்த் தோழி ஆங்கு வீற்றிருந்த நிலவுலகத் தரசர்களை யும் மலையுலகத் தரசர்களையும் காட்டி, அவர்களது வா லாறுகளைக் கூறி வரும் பொழுது, திவிட்ட குமாரனான விசயனுக்கே மாலை சூட்டி மகிழ்ந்து நின்றனன். அது கண்டு அருக்க கீர்த்தி அகமகிழ் வெய்தி, அக்கினிக் கட வுள் முன்பாக விசயனுக்கும் ~~சோதி மாலைக்கும்~~ விவாகத் தை நடத்தி வைத்தனன். யாவரும் அம்மணத்தினைக் கண்டு மகிழ்ந்தனர்.

பின்னர் விசயனும் அவன் மனைவி சுதாரையும் போதனமா நகரத்திருந்து இனிது வாழ, சோதி மாலை யும் அமிர்த தேசனும் விஞ்சைய ருலகஞ் சென்று, இனிது வாழ்வா ராயினார். திவிட்ட நம்பி தன் பட்டத் துத் தேவியோடு ஏக சக்கரேசவானாகவும், அவன் மகன் விசய குமாரன் இளவரசனாகவும் இருந்து உலகை ஒரு குடைக்கீழ்ப் புரந்துவந்தனர்.

**தி**விட்ட குமாரன் வித்தியாதா கன்னிகையை மணந்து மக்களைப் பெற்று மாரிதியம் அடைந்து ஏக சக்கரேசவரனாகி இன்புற்று வாழ்தலையும், எந்நகரினும் போதனமா நகரமே பொன்னகரம் போலப் பொலிவுற்று விளங்குதலையும் பயாபதி யரசன் கண்டு கழிபேருவகை கொண்டிருந்தனன். இங்ஙனம் பயாபதி மன்னன் எல்லாப் பேற்றினையும் அடைந்து வாழும் பொழுது, ஒருநாள் திவிட்டனுடைய புதல்வனும் புதல்வியும் அவன் மருங்கு அடைய, அவர்களை அவன் கட்டித் தழுவி உச்சி மோந்து முத்தாடிக் களிக் கையில் அவனுக்குச் சில நல்ல எண்ணங்க ளுதித்தன. அவை வருமாறு:

“பூவுலகிலுள்ள அரசர் பலருள்ளும் நான் மேன்மை பெற்று விளங்க, பலராம கிருஷ்ண அவதாரங்களைப் போல விசயதிவிட்டர்கள் குமாரர்களாய்த் தோன்றவும், விஞ்சைய ருலகத்து வேந்தன் தன் அரும் புதல்வியை வலியக் கொணர்ந்து திவிட்ட குமா னுக்கு விவாகஞ் செய்து கொடுக்கவும், திவிட்ட குமா னுக்குப் பிறந்த புத்திரனும் புத்திரியும் மாதுடர்க்கு லேலாய விஞ்சையர் பதவியினை அடையவும் செய் தது யாம் செய்த தவத்தின் விளைவன்றோ? இனி யும் யாம் தவம் செய்வோமானால், இதனினும் மேலான பதவியை நாமும் நம் மரபும் அடையலா மல்லவா?

பண்டு இவ்வுலகிலிருந்த முடி சார்ந்த மன்னரும் மற்று  
முள்ளோரும் பிடி சாம்பராய் வெந்து மண்ணானோ  
யன்றி எவரும் நிலை பெற்றிலரே! உண்பன உண்டு,  
பூண்பன பூண்டு, போற்றி வளர்த்து 'நான், நான்' என்று  
அபிமானஞ் செலுத்திய உடலும், பால யௌவன  
வயோதிக நிலைமைகளை முறையே அடைந்து, இறுதி  
யில் நரை திரை மூப்புப் பிணிகளினால் சாக்காடு பெறு  
மானால், மற்றைப் பொருள்களின் தன்மைகளை ஆராய  
வும் வேண்டுமோ?

‘தோகைமலர் அலங்கல் சூட்டித்

தூநறுஞ் சுண்ணம் அப்பிப்

புகைநனி கமழ ஊட்டிப்

புறஞ்செயப் பட்ட மேனி,

சிகையினோர் சிறுமுள் தீண்டச்

சிறைத்தழுக் கொழுகும் ஆயின்

நகைபெரி துடைத்து நாணம்

இதனைநாம் மகிழ்தல் நெஞ்சே!’

என்று இவை போன்ற பற்பல விடயங்களைச் சிந்தித்து,  
இனி நாம் இங்ஙனம் எண்ணாதன வெண்ணிக் காலத்  
தையும் வீணாக்காமல், கடுகவே, ‘நிலை யில்லாதன  
கொண்டே நிலை பெறுவதாகிய தருமத்தைத் தேடிக்  
கொள்’ என்று சாஸ்திரங்கள் கூறுகின்றபடி, நிலை  
யில்லாத இவ்வுடலத்தைக் கொண்டே இம்மை மறுமை  
யாகிய இருமைக்கும் பயன் தரும் அறத்தைத் தேட  
வேண்டும்” என்று முடிவு செய்துகொண்டு, மந்திரி  
களை யழைத்து, மந்திர சாலையிலிருந்து அவர்களுடன்  
பின் வருமாறு ஆலோசிக்க லாயினன்:



“மதியிற் சிறந்த புலவீர், பகை வேந்தரால் எவ் வகையினாலும் கொள்ளப்படாததாகவும், கள்வரால் கொள்ளை கொள்ள முடியாததாகவு முள்ள சாசுவத செல்வத்துக்கு ஊனம் வருவது முண்டோ? அது வரு மாயின், அதனை எங்ஙனம் தவிர்த்துச் செல்வத்தைக் காப்பாற்ற முடியும்? நீங்கள் ஆராய்ந்து எனக்கு அறிவி யுங்கள்” என்று வினவலும், அமைச்சர்கள், “அரசரே, ஆள்வினை, மாட்சி இரண்டானும் அரசு செய்து, தோள்வலிக்குத் தக்க துணைவலியும் உளதாய், நல்வினையும் பொருந்தி, கூற்றமுங் குறுகா திருக்குமாயின், அச் செல்வத்தை எப்பொழுதும் ஒழியாது அனுபவிக்க லாம்” என்றார்கள். அரசன் அவர்களை மீட்டும் நோக்கி “அக்கூற்றம் கொள்ளக் கிடப்பது யாது? அதனை உரை மின்” எனலும், அவர்கள், “நமது வாழ் நாள் கழிந்த காலத்து நமது உயிரையே அக்கூற்றுவன் கவருவான்” என்றார்கள். அரசன், “அங்ஙனமாயின், அக்கூற்றுவ னுக்குத் தூதனுப்பி, ஆன்மாவைக் கவரா வண்ணம் சமாதானம் செய்துகொள்ளலாமோ? அல்லது அவ னது நட்பினரைச் சார்ந்து அவ்வூனம் வாராமல் ஒழிக்க லாமோ? அல்லது இவ்விரண்டையுங் கைவிட்டு, அவன் மேற் படை பெடுத்து அவனை வெல்லலாமோ? எவ் வகை உபாயத்தால் அவனை வென்று ஆன்மாவைக் காப்பாற்றிச் செல்வத்தை அனுபவிக்கலாம்?” என்று அவர்களை வினவ, அவ்வமாதத்தியர், “வேந்தரே,

‘பீழைமை பவவுஞ் செய்து  
பிணிப்பிடை பரப்பி வந்து  
வாழியிற் பொழித்த வவ்வி  
வலிந்துயிர் வாங்கி யுண்ணும்’

கூற்றுவனை வெல்லுஞ் சூழ்ச்சி யாங்கள் அறிந்தி லோம்” என்றனர். அரசன் அவர்களை நோக்கி, “அமைச்சர்களே, அப்படியானால், யாமெல்லோரும் அந்தகன் கையி லிருக்கின்றோம். நமது செல்வமும் பிறர் மாட்டுள்ள செல்வம். இங்ஙன முள்ள நமது வாழ்க்கையோ, மான் ஒன்று தன்மேல் புலி பாய விருக்கும்பொழுது நல்ல புல்லை ஆய்ந்து மேய்ந்த தன் மையினை நிகர்த்திருக்கின்றது” என்றுரைத்தனன். அவர்கள், “ஆம்! ஆம்!! அரசரே, அஃதுண்மையே. நாமெல்லோரும் யானைவாய்க் கவளம் போலக் காலன் வாயி லகப்பட்டு அவன் பல்லுக்கு இரையாக இருக்கின்றோம். அவன் உயிர் கவர்தலும் இமைப் பொழு தினும் அதி விரைவாக இருக்கின்றது” என்றார்கள். அரசன், “அங்ஙனமாயின், காலன் வாய் தப்பிச் சரண் புகும் இடம் பிறிதிலையோ?” என்று கேட்டனன். அவர்கள், “அரசரே, சகல ஆசைகளையுந் துறந்து பஞ் சேந்திரியங்களை யு முனிந் துயர்ந்த முனிவர்பால் அறங் கேட்டு, அருக பகவானது அடிக் கமலங்களில் அடைக்கலம் புகுவதல்லது வேறோர் அரணு மின்று” என்று கூறினார்கள். அரசன் அம்மொழி கேட்டுச் சுடர் விளக்கில் நெய் பெய்திட்டுத் திரியைத் தூண்டி யதுபோலப் பெருமகிழ் வெய்தி, அப்பொழுதே அரு கிருந்தோரை நோக்கி, “அசோக நீழ லமர்ந்த அருகப் பரமனுக்கு இன்று விழா நாளென்று நகரநிய முரசறை மின்” என்று சாற்றினன். அவர்கள் அங்ஙனமே செய்ய, நகர மார்தர்கள் நகரத்தை நாக லோகமேயென அலங்கரித்துத் தங்களையும் ஆடை யணிகளால் அணி பெறச் செய்துகொண்டார்கள்.

அப்பொழுது வேதியர் பலர் வெண்துகி லுடுத்து, வெண் சாந்து பூசி, வெண் மாலை சூடி, வெள்ளணி யணிந்து. வெண் மருப்பு இரண்டுடைய வேழங்களின் மீது அருச்சனைக் குரிய பொருள்களை ஏந்தி வீதிவாய் வந்தனர். அரசர் பலர் செம்பட்டாடை யுடுத்துச் செஞ் சாந்து பூசி, செம்மலர் மாலை சூடிச் செவ்வணி யணிந்து, செம்முக அரசவாக்களின்மீது ஆரோகணித் துக் தெரு வழியே பரவி வந்தனர். பீதாம்பரமுடுத்துச் செங்குவளை மலர் சூடிச் செம்பொற் சுண்ணம் அப்பிச் செம்பொன்னணி யணிந்து, வைசியரும் சூத்திரரும் அவர் பின்னே தொடர்ந்து விரிவிவந்தனர்.

இங்ஙனம் அந்தணர், அரசர், வைசியர், சூத்திரர் ஆகிய நான்கு வருணத்தாரும் சூழ்ந்துவரப் பயாபதி யாசன் பட்டத்து யானையின்மீ தமர்ந்து, நீர்ப்பலி, விரைப்பலி, பூப்பலி முதலிய அருச்சனைப் பொருள்களைக் கொண்டு, அணங்கன்ன பெண் மடவார் கவரி வீச, வெண்கொற்றக் குடை மேல் கிழற்றச் சென்று, சிநகரம் அடைந்து, ஆலயத்தை மும்முறை வலம் வந்து, அரு கக் கடவுளின் பாத கமலங்களுக்கு அருச்சனை புரிந்து, அப்பாமனது பெரும் புகழினைப் பின் வருமாறு பாடித் துதித்தனன்:

“முவடிவி னுலிரண்டு சூழ்சுடரு நாண

முழுதுலக மூடியெழின் முனைவயிர நாற்றித்

துவடிவி னுலிலங்கு வெண்குடையி னீழற்

சுடரோயிடன் னடிபோற்றிச் சொல்லுவதொவ் துண்

சேவடிகள் தாமரையின் சேயிதழ்கள் தீண்டச் [டால்

சிவந்தனவோ? சேவடியின் செங்கதிர்கள் பாயப்



பூவடிவு கொண்டனவோ பொங்கொளிகள் சூழ்ந்து  
புலங்கொளா வாலெமக்கெம் புண்ணியர்தங் கோவே!

கருமலை வெவ்வினைகள் காறளர நூறிக்  
கடையிலா வெண்ணானக் கதிர்விரித்தாயென்றும்  
அருமலை நன்னெறியை முன்பயந்தா யென்றும்  
அடியேமுன் னடிபரவு மாற்றிவ தல்லால்  
திருமாலே! தேனாகும் அரவிர்த மேந்தும்  
திருவணங்கு சேவடியாய்! தேவாதி தேவ!  
பெருமானே! நிற்பெருமை நன்குணர மாட்டார்  
பிணங்குவார் தம்மைவினைப் பிணக்கொழிக்க லாமே!

“ஒளியாகி உலகாகி நீவிரிந்தா யென்கோ?  
உலகெலாம் நின்றொளியின் உள்ளடங்கிற் நென்கோ?  
அளியார வுலகநீ யாங்கின்றா யென்கோ?  
அமருலகு தானின்ன தடியடைந்த தென்கோ?  
விளியாத மெய்ப்பொருளை நீவிரித்தா யென்கோ?  
நீவிரிந்த வாறேமெய்ப் பொருள்விரிந்த தென்கோ?  
தெளியாம லில்லெனின் திருவடிகண் மெய்ம்மை  
தெளிந்தாலுஞ் செவ்வனே தெரிந்துரைக்க லாமே!

“களியானை நாற்கோட்ட தொன்றுடைய செல்வன்  
கண்ணோரா யிரமுடையான் கண்விளக்க மெய்தும்  
ஒளியானை ஊழிமுத லானானை யோங்கி  
உலகளவு மாகியுயிர் தமக்குறுகண் செய்யா  
அளியானை ஆரழலஞ் சோதிவாய் சூழ்ந்த  
அருணாழி யானையினை யடிபரவு வார்கட்  
கெளியானை எந்தைபெரு மானையே யல்லால்  
இறையாக ஈங்கொருவர் எண்ணுமா நென்னே!

“தேருனாமை யால்வினவற் பாலதொன் னுண்டு:  
திருவடிகன் செம்பொரு ராவிர்த மேந்த

இருளாழி யேழுலகும் சூழொளியின் மூழ்க  
 இமையாத செங்கண்ணின் இமையோர்வந் தேத்த  
 உருளாழி யானுமொளி மணிமுடிமேற் கைவைத்  
 தொருபாவில் வரவுலக நின்னுழைய தாக  
 அருளாழி முன்செல்லப் பின்செல்வ தென்னோ?  
 அடிப்படா தாய்நின்ற அகன்ஞாலம் உண்டோ?

“வானோர்தம் உலகுடைய மானீல வண்ணன்  
 மகிழ்ந்திறைஞ்சு மாலையணி மணிமுடிமேல் வைகா  
 ளனாரும் அறவாழி ஓடைமால் யானே  
 உடையான்றன் ஒளிமுடியின் மேலுரையோ நிற்கத்  
 தேனாரும் அரவிந்தஞ் சென்றேந்தும் போழ்து  
 திருவடிகள் செந்தோடு தீண்டாவே யாகில்  
 ஆனவிய் மூவுலகும் ஆளுடைய பெம்மான்  
 அடியுறுவார் இன்மைதாம் அறிவுண்ட தன்றே?

“தேனருளி மந்தாரச் செந்தாமந் தாழ்ந்து  
 திரளரைய செம்பவளம் வம்பாக வூன்றி  
 வானருளி மாணிக்கச் செங்கதிர்கள் வீசி  
 மதிமருட்டும் வெண்குடையோர் மூன்றுடைய வாமன்  
 யானருள வேண்டியடி யிணைபணியும் போழ்தும்  
 இமையவர்கோன் ஆயிரச் செங்கனான் வந்து  
 தானருள மாறென்று தாள்பணியும் போழ்தும்  
 தகையொன்ற தேவிறைமை தக்கதே யன்றே?

“விண்டாங்கு வெவ்வினை வெருஉவுதிர தூறி  
 விரிகின்ற மெய்ஞ்ஞானச் சுடர்விளக்கு மாட்டிக்  
 கண்டார்கள் நின்னிலைமை கண்டொழுந் யானின்  
 கதிர்மயங்கு சோதியாற் கண்வினக்கப் பட்டுத்  
 தண்டாஅ மரைமலரின் மேனடந்தா யென்றும்  
 தமனியப் பொன்னணையின் மேலமர்ந்தா யென்றும்

வண்டார சோகினிழல் வாயமர்ந்தா யென்றும்  
வாழ்த்தினால் வாராயோ? வானவர்தங் கோவே!

“கருவார்ந்த பொருணிகழ்வுங் காலங்கள் மூன்றும்  
கடையிலா நன்னூனக் கதிரகத்த வாசி  
ஒருவாதிங் கல்வொளியின் நின்னுள்ள மாகில்  
உலகெல்லாம் நின்னுள்ளத் தேயொளிக்க வேண்டா  
திருவார்ந்த தண்மார்ப! தேவாதி தேவ!  
திரளரைய செந்தளிர சோகமர்ந்த செல்வ!  
வருவாரும் வையகமும் நீயும்வே ருகி  
மணிமேனி மாலே! மயக்குவதிங் கெண்ணோ?

“சேங்கணெடு மாலே! செறிந்திலங்கு சோதித்  
திருமுயங்கு மூர்த்தியாய்! செய்யதா மரையின்  
அங்கணடி வைத்தருளும் ஆதியாய்! ஆழி  
அறவரசே! என்றுநின் அடிபணிவ தல்லால்  
எங்கணிடர் அகலுமா நிநிலைமை பெய்தி  
இருளுலகம் நீக்குமருள் தருநீ பென்று  
வெங்கணிரு வினையையற வென்றாய்முன் நின்ரு  
விண்ணப்பஞ் செய்யும் விழுத்தகைமை யுண்டோ?”

அதன் பின் அரசன் அருகக் கடவுளினது பாதச்  
சேடங்களைச் சிரமேற் சூடிக் கோயிலை வலம் வந்து  
அயலி லுள்ளதொரு மண்டபத்தை அடைந்தனன்.  
அங்கே முற்றத் துறந்து தியானச் சோதியி லாழ்ந்து  
அமர்ந்திருந்த முனிவாரை அரசன் வணங்கி அவரது  
கருணை நோக்கத்திற்கு எதிர் நோக்கிக்கொண்டிருந்த  
னன். முனிவரும் சிறிது நேரத்திற்குப் பின் தியான  
நிலையினைக் குலைத்துத் தம் முன் நிற்கும் அரசனையும்  
அவனுடைய பரிவாரங்களையும் கண்ணுற்றனர். அப்



பொழுது அரசனுடைய அமைச்சர்கள் அவர் பாதங்களில் வணங்கி, “அடிகளே, எம்மாசர்க்குப் பிறவிப் பிணி பொழித்துப் பிழைக்கும் நன்னெறியினைக் காண்பித்தருளல் வேண்டும்” என்று பிரார்த்தித்தனர். முனிவர் பெருமானும் அரசனை ஆசீர்வதித்துத் தரும மார்க்கத்தினை உபதேசித்தனர்.

தபோதனர் உபதேசித்த தருமோபதேசத்தைக் கேட்ட பயாபதி மன்னன் அவர் பாதங்களில் வணங்கி, “சுவாமி, இனி அடியேன் அரைக் கணமும் தாழ்த்தாது பேரின்ப மனிக்கும் வீட்டுலக நெறியே கைப்பற்றுவேன்” என்று கூறி எழுந்தான். அப்பொழுது அமைச்சர்கள் அரசனை நோக்கி, “அரசரே, இத்தூய தபோதனர் திருவாய் மலர்ந்தருளிய உபதேச மொழிகள் விலக்கத் தக்கன அல்லவாயினும், உலக பாலனத்தை விடுத்துச் செல்லல் நீதி யாகாதே!” எனத் தடுத்தார்கள். அரசன் தபோதனருடைய அரிய உபதேசமாகிய அமிர்தத்தை யுண்டு ஞான உரம் பெற்றானாலால், அவன் அவர்களை நோக்கி, “நான் முடிவான வீட்டுலகம் எய்தலே முயல்வே னன்றி வேறொரு பாலனத்தையும் மேற்கொள்ளேன்” என்று கூறினான். அவர்கள் அரசனது மனவுறுதி யறிந்து, ‘தவஞ் செய்யச் செல்வோரைத் தடுத்தல் நீதி யாகாது’ எனக் கொண்டு, அவ்வாறே செய்யுமாறு தாங்களும் மனமிசைந்தார்கள்.

**ம**ன மிசைந்த மந்திரிகள் பயாபதி மன்னனை  
 நோக்கி, “அரச பூமானே, தபோதனர்  
 அருளிக் கூறிய பயங்கரமாகிய இருள் நரகத்திடையே  
 பல்லாண்டு காலம் இருந்து வருந்தும் ஓரான்மா முன்  
 எப்பொழுதோ செய்த ஒரு புண்ணிய விசேடத்தினால்  
 அந்நரகத்தினின்றும் மீண்டு மேற்கதி யடையப் போகும்  
 தறுவாயில் ஒருவன் தடுத்து, ‘மீளவும் அந்நரகத்திலே  
 குதி. அதுவே நன்மையாகும்’ என்றுரைத்தால், அவ்  
 வான்மா உவந்து அதனைக் கொள்ளுமோ? அரசனாற்  
 சிறை வைக்கப்பட்ட ஒருவன் அச்சிறைத் துன்பத்தை  
 அனுபவித்து மீண்ட பின், மீளவும் அவன் அச்சிறை  
 யுள் புக விரும்புவானோ? அப்படியே, எப்பொழுதும்  
 துக்கந் தருவதாகிய இவ்வாழ்க்கைப் பிணிக்குப் பயந்து  
 இதினின்றும் விலகி, என்றும் மாறாப் பேரின்ப மளிக்  
 கும் வீட்டுலக நெறியைக் கைப்பற்றித் தவம் செய்ய  
 முற்பட்டவர் தம்மை முன்னேற விடாது ஆசா  
 பாசத்தி லாழ்த்துந் தொடர்புடைய புத்திர மித்திர  
 களத்திர பந்து வர்க்கங்களைச் சிறிதும் கவனியார்.  
 அரச போகத்தை அவர் காலி லொட்டிய தூசெனக்  
 கருதுவர். ஆதலால், அரசரே, காலத்தை வீண் போக்  
 காது, தேவரீர் தலையில் தரித்த மணி முடியை இறக்கித்  
 தவஞ் செய்யச் செல்லுதலே முறைமை” என மொழிந்  
 தார்கள்.

அதன் பின்னர் அரசன் தன் புதல்வரை அழைத்து அவர்களை நோக்கி, “குமாரர்களே,

‘பொருளிலார்க் கிவ்வழிப் பொறியின் போகமும்  
அருளிலார்க் கறத்தினும் பயனு தூல்வழி  
உருள்விலா மனத்தவர்க் குணர்வும் போன்மனந்  
தெருளிலார்க் கிசைவிலன் திருவின் செவ்வியே’

என்றபடி பொருளில்லாதார்க்கு இவ்வுலகில் அனுபவிக்கும் இம்மை யிருபம் யாதும் இல்லை. அருளில்லாதார்க்கு மறுமையில் அனுபவிக்கும் முத்தி யின்பம் இல்லை. கல்வி யறிவில்லாதார்க்கு துட்ப புத்தி யில்லை. அவைபோல், நற்குணத் தெளிவில்லா ரிடத்துச் செல்வம் சேர்தல் இல்லை. அங்ஙனம் சேரும் செல்வம் எவ்விடத்தும் நிலையாக நிற்பதல்ல. அதன் தன்மையை விரித்துரைக்கின்றேன்; அமைவுடன் கேட்பீராக: அச் செல்வம் தன்னைப் பெற்றிருந்தவனை இகழ்ந்து தனக்குச் சமயம் வாய்த்ததும் வேறொருவனிடஞ் செல்லும். எவரிடத்தும் நிலையாகத் தங்கியிராது; எவரையும் சாகவதமாக உறவு பாராட்டாது; கைப்பொருள் உள்ளவரும் கூடி யிருந்து, அப்பொருள் குறைந்ததும் அகலும் வஞ்சகர் போல, அச் செல்வமும் ஒருவன் மாட்டுப் புண்ணிய முள்ளளவு மிருந்து, அது குறைந்ததும் தானும் அவனை விட்டு அகலும். அது ஒருவனிடம் சேர்ந்ததும், அவனுக்கு இபற்கையாக வுள்ள நற்குணத்தை மாற்றிச் செருக்கு, சினம் முதலிய தூர்க் குணத்தை யுண்டாக்கும்; கற்றவர் என்றும் நற்றவர் என்றும் உயர்வும் உறவும் பாராட்டாது. ஆதலால், குமாரர்களே, நீங்கள் அதன்மாட்டு அன்பு ஒரு போதும்



செய்யாதீர்கள். எப்பொழுதும் அகனை அயல தென்றே கருதி யிருங்கள்; கற்றறி மாந்தர்மீதே காதலைச் செலுத்துங்கள்; அவர்களையே உற்றாரெனக் கொண்டு உய்மின்கள்.

“மக்காள், இனி அரசின் இயல்பையுங் கூறுகின்றேன்; ஆர்வத்துடன் கேட்பீராக: இதுவும், ‘இவர் குலத்தாலும் குணத்தாலும் செல்வ நலத்தாலும் மிக்கோர்’ என்று பாராட்டுங் குணமில்லாதது; வலிமையும் குழ்ச்சியும் எவன் உடையவனோ அவனைச் சேரும் இயல்புடையது; பண்டு இதனை யடைந்து இனிது வாழ்ந்தோர் கடல் மணலினும் பலர். ஒருவரோடாயினும் அது சென்ற தன்று; நெடும் பகல் தன்னை யாண்டுவந்த நிருபன் இவனென்று எவனிடத்தும் இது பற்றுவைப்பதில்லை. எவன் தன்னை வந்து கைப்பற்றுக்கின்றனோ, அவனையே இது சாரும். இதன் தன்மையை இவ்வளவும் நீட்டி உரைக்க வேண்டுமோ? சுருக்கிச் சொல்லுமிடத்து, சென்ற நாழிகை வரையுந் தன்னை அடைந்து அரசாண்ட காவலன் போர்க் களத்தில் விழுந்து மடியச் சிந்தேனும் இரக்கமின்றித் தன் காவலனை வதைத்தவனையே பின்னாழிகையில் அது அடையும். இதன் தன்மை இத்தன்மையது. ஆதலின், நீங்கள் இதனைப் பொருள்படுத்தி, இதனிடத்துப் பற்று வையாதிருங்கள். பூ பாரத்தைத் தாங்கும் பருவம் வந்ததும் உங்கள் மக்களிடத்து நீங்கள் சுமக்கும் பூ பாரத்தை இறக்கி விட்டு, உயிர்க்கு உறுதி பயக்கும் நற்றவத்தினை மேற்பூண்டு, பேரின்பத்தினை யடைவீர்களாக.

“புதல்வர்களே, இனி யான் இவ்வுலக அரசாட்சியை வேண்டாது, முத்தி யுலக ஆட்சியை விரும்பு

ஆள்ளேன். இந்நாள் தொட்டு இப்பூ பரிபாலனம் உங்கள் வசத்ததாகும். நீங்கள் என்னுடையிருந்து இனிது கழித்த நாட்கள் சில. இனி என்னைப் பிரிந்து கழிக்க வேண்டிய நாட்களோ பல. ஆதலால், கற்றறிவினான் மாண்புடைய நீங்கள் எனது பிரிவிற்குச் சிறிதும் வருந்தாதீர்கள். யான் பெருந்துறையாகிய தவத்துறையி லிறங்கி இன்ப சாகரத்தினை அடையப்போகின்றேன்” என்று மக்கட்குத் தனது விருப்பினையும் உறுதி மொழி யையும் கூறி முடித்தனன்.

விசயதிவிட்டர் இருவரும் கூப்பிய கையராய் நின்று, “யாங்கள் தங்கட்கு இழைத்த பிழையேது மில்லையே! எதற்காக எங்களைத் துறக்க வேண்டும்?” என்று கவன்றுரைத்தனர். அரசன், “நீவிர் ஒரு பிழை யும் இழைத்திலீர்” என்றுரைத்து, அதோடு, அவர்க ளுடன் உரை யாடுவதையு மொழித்து அயலவன்போ லாயினான். அதன் பின்னர் அரசன் தனது இன்னுயி ரொத்து அமுதமபோல்பவளான மனைவியை அழைத்து, “பெண்ணைங்கே, யான் தவஞ் செய்ய எழுந்தேன். நின் கருத்து யாது?” என வினவினன். அவளும் “யானும் தவஞ் செய்வேன்” என்று கூறி, அரசன் முன் புரப்பட்டனள். இது கண்ட மந்திரிமார்களும் “இனி இமைப்பொழுதும் தாமதித்து இங்கு இருக்க லாகாது” என்று சங்கற்பித்துக்கொண்டு, தம் மந்திரிச் சூமையை மைந்தர்பா லிறக்கித் தவக் கோலம் பூண்டு அரசனைத் தொடர்ந்தனர்.

அப்பொழுது பயாபதி மன்னன் அமரர் கொணர்ந்த பாற் கடல் நீரிலே முழுகித் தானணிந்திருந்த ஆபாணங்



களை யெல்லாம் விலக்கி, முனிவர் கூறிய முறைப்படி தவக் கோலம் பூண்டு முனி யரசாயினன். அதனைக் கண்ட குறுகில மன்னர் ஓராயிரவரும் தாம் தாங்கிய அரச பாரத்தை மைந்தர்பால் சுமத்தி, அணி பணிகளை நீக்கித் துறவோர் கோலமாகி, முனி யரசுடன் தாமும் தவஞ் செய்பச் சென்றனர்.

இங்ஙனம் தம் பிதா மணி முடி நீக்கி மாதவம் புரியச் சென்றமையைக் கண்ட விசயதிவிட்டர் கண்களினின்றும் நீரை ஆரூகப் பெருக்கி, “ஐயன்மீர், யாம் இதுகாறும் தும் காதற் புதல்வராயிருந்து இப்பொழுது அன்னிய ராயினேம்!” என்று வாய் விட்டுக் கூறிப் புலம்பினர். அடிக்கடி அவர்களுக்குத் தம் பிதாவின் பிரிவு தம் மனத்தை வருத்த, அவர்கள், “அரசர்கள் வந்து அடி பரவத் தாங்கள் எங்களை இரு கைகளாலும் ஏந்தி மார்போடணைத்து முத்திட்டுக் கொண்டாடி இன்று எங்களைப் பிரிந்து அன்னியர்போலச் செல்கின்றீரே! இது பெரிதும் கொடிது! கொடிது!!” என்றும், “அகன்ற மார்பி லணிந்த தங்கள் மாலையை வாங்கி நாங்க ளணிந்தும், மார்பைப் பற்றியும், தோள்மீதேறியும் விளையாடிய எங்கள் செயலினைத் தேவரீர்க்கு இனி எவர் செய்பப் போகின்றார்?” என்றும் கூறி வருந்தினர். அவர்களை முனிவர்கள் நோக்கி, “அரச குமாரர்களே, நிலையில்லாத இத்தேகத்தைக்கொண்டு முயல்கும் போற்றும் நிலைபெற்ற முத்தி யுலகைக் கைவல்யமாகப் பெற்று எல்லா வுலகையும் தன்னடிப் படுத்த முபன்ற இவ்வீரச் செயலுக்கா நீங்கள் வருந்துகின்றீர்கள்?” என்று கூறித் தேற்றினார்கள். அவர்கள், “அப்படியானால், யாங்கள் வாய் விட்டுப் பிதற்றியது குற்



றமே; எம் பிதாவின் நினைவின்படியே எல்லாம் ஆசுகு' எனக் கூறி, வருத்தம் நீங்கி, முனிவ ரடிகளை வணங்கித் தம் நகரைடைந்தார்கள். மற்றக் குடிபடைகளும், 'அரசு போகத்தையும் உலகக் காவலையும் பாதத்தி லொட்டிய பொடியாகவும் மதிக்காத நம் மன்னர் நம்மை ஒரு பொருளாக மதிப்பவ ரல்லர்' என மனத்துட் கொண்டு, பயாபதி யென்னும் முனி வீரனைத் தொழுது, தம் நகர் போய்ச் சேர்ந்தனர்.

தூரவு மேற்பூண்டு தவம் செய்த பயாபதி முனிவர் மொழிந்தருளிய நெறியில் நின்று, பஞ்சேந்திரியங்களையு மடக்கி, ஐம்புலனையும் சுட்டறுத்து, உட்பகையைக் கடந்து, முத்தி யென்னும் நித்திய பேரின்ப வாழ்வைப் பெற்றனன். இவ்வாறு கடவுளர் தகைமை யடைந்து அறவாழியாகிய அமிர்த வாரியுட் குளித்துப் பேரொளி பரப்பி நின்ற பயாபதி மூர்த்தியைத் தேவர்கள் அடி பாவித் துதி பல கூறப் பெருஞ்சிறப் பியற்றித் தத்தம் உறைவிடம் சென்றடைந்தனர். பயாபதி தான் முயன்று பெற்ற கேவலப் பேரொளியால் இம்பர் உல கெலாம் விளக்கி, உலகின் முடிக்கு ஒரு சுளாமணி யானான்.

திவிட்ட குமாரன் தன் சகோதரான விசயனுட னிருந்து உலகைத் தன் ஆழியின் வழி நிறுத்தி ஒரு குடை நீழலில் குடி படைகள் மகிழ் சிறக்க, அருகப் பாமருடைய அடிக் கமலங்களை அகத்திருத்திப் பல் லாண்டு பல்லாண்டாய் இனிது அரசு புரிந்து மகிழ்ந்து வாழ்ந்துவந்தனன்.

---

“ஆனந்தபோதினி” அச்சுக்கூடம், சென்னை.

துரைத்தனத்தாரால் அங்கீகரிக்கப்.

சொந்தப் பிரசுரப் பாடசாலை புத்

அ.பை.

1-ம் வகுப்பு மாணவர் தமிழ் பாலபாடம்	2	0
2-ம் வகுப்பு மாணவர் தமிழ் வாசகம்	3	0
3-ம் வகுப்பு ஷே	4	0
4-ம் வகுப்பு ஷே	5	0
5-ம் வகுப்பு இளைஞர் இந்திய சரித்திரக் கதைகள்	4	0
சிறுவர் துரைத்தன முறைகள் (1-ம் பாகம்)	5	0
ஷே (2-ம் பாகம்)	6	0

உப பாடமாக வைப்பதற்குரிய புத்தகங்கள்.

	ரூ.அ.		ரூ. அ.
கர்ணன் சரிதை	0 12	ஸ்ரீபாலன்	0 8
அரிச்சந்திரன் சரிதை	0 8	போஜ சரித்திரம்	0 5
சகோதரவாஞ்சை	0 7	மும்பெருந்தாசர்	0 10
நீலக்கொடி	0 5	சீமந்தனி	0 8
மணவாணன்	0 3	தங்கன்	0 6
பரசுராமன்	0 3	ரிப்பன் பிரபு	0 10
ஸ்ரீ கிருஷ்ணன் துது	0 8	மாதர் நீதிமஞ்சரி	0 6
தசாவதார மகிமை	0 6	பாரத வீரர்கள்	0 8
சிசுபாலன்	0 8	நான்கு கோடி அல்லது	
சண்டோபாங்கியானம்	0 6	நான்கு கடமைகள்	0 4
அங்கதன்	0 4	நரிவிருத்தம் மூலமும்	
மங்கலேசுவரன்	0 8	உரையும்	0 4
சத்திய வசனி	0 4	கண்ணகி	0 10
நாலு மந்திரி கதை	0 4	சங்ககாலத்துப் புலவர்கள்	
விமலன் or விதியன்		அல்லது பண்டைத்	
வேற்றி	0 4	தமிழ்ப் புலவர் மாண்பு	0 10
கண்ணபிரான்	0 4	சுருணாகாரும் சத்திய	
தயணன்	6	சேலும்	0 8

ஆனந்தபோதினி ஆபீஸ், தபால்பெட்டி. நெ. 167, மதராஸ்.